

دۇنيادىكى ئەڭ بەختلىك ئايال

ئاپتورى: ئائىز قەرنىي (سەئۇدىي ئەرەبىستان)

تەرجىمە قىلغۇچى: م. ئاتاۋۇللا

كىرىش سۆز

بۈگۈنكى كۈندە روھىيەت ئىلمى (پىسخولوگىيە) تەرەققىي قىلىپ، ئۇنىڭ تەتقىقات سەمەرىلىرى تىببىي ساھەدە كەڭ قوللىنىلماقتا. نەتىجىدە، ماددىي دورىلار بىلەن ساقايتىش تەس بولغان تۈرلۈك روھىي كېسەللىكلەر پىسخىكىلىق داۋالاش ئارقىلىق ساقايماقتا.

بىزنىڭچە، مۇھەممەد ئەلەيھىسسالام مۇسۇلمانلارنىڭ تۇنجى روھىيەت ئۈستازى بولۇش سۈپىتى بىلەن ئۆز دەۋرىدە يۈز بەرگەن روھىي مەسىلىلەر ۋە روھىي كېسەللىكلەرگە قارىتا ئۈنۈملۈك دورا بەرگەن. مۇھەممەد ئەلەيھىسسالام يېزىپ بەرگەن بۇ رېتسىپلار ھېلىمۇ شۇ پېتى مەۋجۇت.

ھەممىزگە مەلۇمكى، ئۇيغۇرلار مۇسۇلمان قەۋم. ئىسلام ئۈمىتىنىڭ بىر تامچىسى بولۇش سۈپىتى بىلەن، ئۇيغۇرلارنىڭ ئېتىقادى ۋە تۇرمۇش ئادەتلىرى ئىسلام لىباسىنى كىيگەن. ئۇيغۇرلارنىڭ تىل ئېستىمالىدىمۇ كۈچلۈك ئىسلام پۇرىقى بار. تەپەككۈرى ۋە ئۆرپ-ئادەتلىرى ئىسلام كاتېگورىيىسىگە كىرىدىغان بىر خەلق روھىي جەھەتتىنمۇ ئىسلام تۇيغۇسىغا تۇيۇنغان بولىدۇ، ئەلبەتتە.

يېقىنقى ئون نەچچە يىل مابەينىدە، دىيارىمىزدا روھىيەت ساھەسىگە بېغىشلانغان نۇرغۇنلىغان ئەسەرلەر ۋۇجۇدقا كەلدى ۋە كەلمەكتە. ھالبۇكى بۇ ئەسەرلەرنىڭ تولىسى ياتئەل ۋە يات ئېتىقاد سىستېمىسىدىكى ئالىملار تەرىپىدىن روياپقا چىقىرىلغان بولغاچقا، پايدىلىنىش قىممىتىنىڭ ناھايىتى يۇقۇرى بولۇشىغا قارىماي، خەلقىمىزنىڭ ئېتىقادى ۋە تۇرمۇش

ئادىتىگە كۆرە قۇۋۇشالماسلىق ھادىسىلىرى مەۋجۇت.

ئۇيغۇر كىتابخانلىرىدىكى بۇ ساھەگە بېغىشلانغان ئەسەرلەر ئىچىدە خەلقىمىزنىڭ ئىسلامىي ئېتىقادى ۋە مىللىي ئۆرپ-ئادىتىگە ئۇيغۇن ئەسەرلەرنىڭ تولىمۇ ئازلىقىنى تونۇپ يەتكىنىدىن بۇيان، بۇ ساھەدە ئىزدىنىش ئىستىكى ماڭا ھەمرا ئىدى. ئەمما تۈرلۈك سەۋەبلەر تۈپەيلىدىن تا بۈگۈنگىچە بىرەر سەمەرىلىك خىزمەتنى رويپاچا چىقىرالماي كەلدىم. سەۋىيەم چەكلىك بولغانلىقى ۋە شارائىتىم يار بەرمىگەنلىكتىن چوڭراق ھەجىمدىكى ئىجادىي ئەسەرگە تۇتۇش قىلالىمىدىم. ئۆزۈم قىلالىمىغانلىقتىن باشقىلار قىلغاننى بولسىمۇ تونۇشتۇرۇپ تۇراي دېگەن مەقسەتتە ئۇشبۇ كىتابنى تەرجىمە قىلىپ چىققان ئىدىم. مانا ئەمدى ئاددىي بولسىمۇ، ئون نەچچە يىللىق ئىلىم يولىدىكى جاپالىق رىيازەتلىرىمنىڭ تۇنجى سەمەرىلىرىدىن بىرى سۈپىتىدە بۇ كىتابنى ھۇزۇرۇڭلارغا سۇنماقتىمەن. خالىس دۇئالىرىڭلاردا كەمىنىڭ تېنىنىڭ ساغلام، ئىلمىنىڭ زىيادە، ئىشلىرىنىڭ ئوڭۇشلۇق بولۇشىنى تىلەپ قويغايىسىلەر!

گەرچە بۇ ئىجادىي ئەسەر بولمىسىمۇ، ئەمما بىز بىلەن بىر ئېتىقاد سىستېمىسىدىكى نۇپۇزلۇق ئالىم تەرىپىدىن يېزىلغان بىر ياخشى ئەسەردۇر. ئەسەر مۇئەللىپى دوكتور ئائىز قەرنىي ھازىرقى زامان ئىسلام دۇنياسىدىكى داڭلىق ۋە مول ھۇسۇللۇق ئالىملاردىن بىرى. ئۇ تۈرلۈك ئىلمىي پائالىيەتلەر، جامائەت سورۇنلىرى ۋە تېلېۋىزىيە پروگراممىلىرىنىڭ ئاكتىپ ئىشتىراكچىسى بولۇپ، ھەرخىل تېمىلاردا نۇتۇق سۆزلەيدۇ ۋە لېكسىيە ئۇقۇيدۇ. ئۇ بۈگۈنگىچە، سان - ساناقسىز

نۇتۇق، لىكسىيەلەرنى سۆزلىگەندىن سىرت، 30 پارچىدىن ئارتۇق كىتاب يازغان. ئەسەرلىرى ئەرەب-ئىسلام دۇنياسىنىڭ ئىچى، سىرتىدا كەڭ ئالقىشقا ئېرىشىپ كەلمەكتە.

مەزكۇر كىتاب ئاياللارغا بېغىشلانغان، روھىيەتنى تەڭشەش ئۇسۇللىرى ۋە تۈرلۈك پىسخىك مەسلىھەتلەر تۇنۇشتۇرۇلغان نادىر ئەسەر بولۇپ، ئىسلام دۇنياسىنىڭ مۇسۇلمان ئاياللار شۇنداقلا پۈتۈن دۇنيا خانىم-قىزلىرىغا سۇنغان قىممەتلىك سوۋغىسى ھېسابلىنىدۇ. كىتابنىڭ مەزمۇنى روھنىڭ ھەقىقىي ئۇزۇقى بولغان دىنىي ۋە پەلسەپىۋى ھېكمەتلەرگە تۇيۇنغان. بۇ نۇقۇل ئەقىل ۋە ماددىيەتچىلىك پەلسەپىسى بۇيىچە تەھلىل ئېلىپ بارىدىغان پىسخولوگىيەگە ئائىت ئەسەرلەرگە قارىغاندا ئۆزىگە خاس ئالاھىدىلىككە ئىگە بولۇپ، ئۇقۇرمەنگە ئۆزگىچە زوق ئاتا قىلىدۇ.

كىتاب يېقىملىق شېئىرىي تىل بىلەن يېزىلغان، تىلى راۋان، چۈشۈنۈشلۈك، ئىلھامبەخش، ھەجىمى كىچىك بولۇش بىلەن بىرگە، قىسقا-قىسقا باب، پاراگرافلارغا بۆلۈنگەن؛ ئېلىپ يۈرۈپ ئۇقۇشقا ۋە تاللاپ ئۇقۇشقا تولىمۇ ماس كېلىدۇ.

_ تەرجىمە قىلغۇچىدىن

بېغىشلىما

ئاللاھنىڭ پەرۋەردىگارى، ئىسلامنىڭ دىنى، مۇھەممەد
ئەلەيھىسسالامنىڭ پەيغەمبىرى ئىكەنلىكىگە رازى بولغان ھەربىر
مۇسۇلمان ئايالغا؛

ھەقىقەت يولىغا ئەگەشكەن، ئۇلۇغ بۇرچنى زىممىسىگە ئالغان ھەربىر
قىزغا؛

ئۆزىنىڭ تىلى ئارقىلىق كۆرەش قىلىپ، قىممەت قاراشلىرىنى قوغداپ،
روھىنى پاكلىغان ھەربىر ئوقۇتقۇچىغا؛

بالىلىرىنى ئاللاھتىن قورقىدىغان، سۈننەتكە رىئايە قىلىدىغان، گۈزەل
ئەخلاقلىرىنى ئۇلۇغلايدىغان قىلىپ تەربىيلىگەن ھەربىر ئانىغا؛

غەم - قايغۇ ۋە ئازاب - ئوقۇبەت تارتقان ھەربىر ئايالغا بېغىشلايمەن.

سىزنىڭ قىيىنچىلىقلاردىن قۇتۇلۇشىڭىزغا ياردەم بېرىدىغان بۇ خۇش
بىشارەتنى اللە نىڭ ئىلتىپاتى، مەدەتى ۋە غايەت زور ئەجىر - مۇكاپاتى
بىلەن قوشۇپ، خوشاللىق بىلەن قوبۇل قىلغايسىز.

مۇقەددىمە

جىمى مەدەھىيە ئالەملەرنىڭ پەرۋەردىگارى ئاللاھقا خاستۇر. ئاللاھنىڭ ئەلچىسىگە ۋە ئۇنىڭ ئائىلىسىدىكىلەرگە، ساھابىلىرىگە شۇنداقلا بارلىق ئەگەشكۈچىلىرىگە رەھمەت ۋە سالام بولسۇن!

بۇ كىتاب مۇسۇلمان ئايالغا ئاللاھ ئاتا قىلغان ئىماندىن ۋە كۆرسەتكەن ئىلتىپاتتىن زوقلىنىشنى تەۋسىيە قىلىش بىلەن بىرگە؛ ئازابلانغان، روھسىزلانغان ۋە دەرت - ئەلەمگە مۇبتىلا بولغان ھەر بىر كىشىگە ئۈمۈد ۋە خۇش - بىشارەت ئېلىپ كېلىدۇ. شۇنداقلا مۇسۇلمان ئايالنى نىجاتلىقنى كۈتۈشكە، خاپىلىقتىن كىيىنكى ئاسانلىقنى ئىستەشكە چاقىرىدۇ. بۇ كىتاب ئۇنىڭ ئەقلى ۋە روھىغا شۇنداق خىتاب قىلىدۇ: سەۋر بىلەن ئاللاھنىڭ ساۋابىنى ئىزدەڭ، روھسىزلانماڭ، بەل قۇيۇۋەتمەڭ، جاسارەت بىلەن ئىلگىرلەڭ، چۈنكى قۇدرەتلىك ئاللاھ سىز بىلەن بىللە، ئۇ سىزنى مەمنۇن قىلىدۇ ۋە قوغدايدۇ.

ھەمىشە، بۇ كىتابنى ئۇقۇڭ، ئۇنىڭدا رۇشەن ئايەتلەر، سەھىھ ھەدىسلەر، تىرىن پىكىرلەر، ئىلھامبەخش قىسسەلەر ۋە پۈتمەس - تۈگمەس ھېكمەتلەر بار. بۇ كىتابنى ئۇقۇڭ، ئۇ ھەسرەتنىڭ كۈلەڭگىسىنى، قورقۇنۇچ ۋە ئەنسىزلىكنىڭ قاباھىتىنى قوغلىۋېتىدۇ. بۇ كىتابنى ئۇقۇڭ، ئۇ كالىڭىزدىكى چىرماش خىياللارنى، ئېزىتقۇ ۋە سۆھىسەلەرنى يۇقۇتۇشىڭىزغا ياردەملىشىپ، سىز ئۈچۈن ئىمان، خاتىرجەملىك، شاتلىق، سائادەتكە تولغان بىر يولنى كۆرسىتىپ بېرىدۇ. ئاللاھ سىزگە ئىككى دۇنيالىق بەخت - سائادەت ئاتا قىلغاي، ئاللاھ سىزدىن

رازى بولغاي، چۈنكى ئاللاھ ناھايىتى شەپقەتلىك، ناھايىتى مېھرىبان زاتتۇر.

بۇ كىتاب خۇددى يارقىن پىكىرلەر قاچىلانغان خەزىنە كەبى، ھاياتىڭىزنى زىننەتلەيدۇ. ئۇنىڭدا ساقلانغان بەخت ۋە ھەقىقەت دۇردانىلىرىنىڭ قىممىتى يالتىراق، ئېزىتقۇ ئالتۇن - كۈمۈشنى بېسىپ چۈشىدۇ. سىزدە بۇ كىتاب بولسىلا، سىزنىڭ قايتا ھەرقانداق دۇنيالىق پەردازغا، قۇرۇق زىبۇ - زىننەتكە، ساختا قىياپەت ۋە بىردەملىك مودىغا خۇشىڭىز قالمايدۇ. بۇ مەنئىي بايلىقلار بىلەن ئۆزىڭىزنى بىزەڭ، تۇرمۇشتىكى ھەرقانداق سورۇندا ئۇلارنى تاقىۋېلىڭ. ئۇ ھالدا، ئاللاھ خالىسا، دۇنيادىكى ئەڭ بەختلىك ئايالغا ئايلىنىسىز.

ئىلىم - مەرىپەت ۋە تەلىم - تەربىيەدىن بەختكە تۇتاشقان يولنى تاپقىلى بولىدۇ. بۇنىڭغا روماننىڭ مۇھەببەت ھېكايىلىرى بىلەن يەتكىلى بولمايدۇ. ئۇنداق ھېكايىلەر ئۇقۇرمەننى رىئاللىقتىن ئايرىپ، شىرىن چۈش ۋە خام - خىيال قاينىمىغا غەرق قىلىدۇ، پەقەت ئېزىقىش ۋە ئەنسىزلىكلا ئېلىپ كېلىدۇ، ئەمەلىيەتتە، نەتىجىسى ئۇنىڭدىنمۇ ئۇسال بولشى مۇمكىن، خۇددى كىشىلەرگە ئالدامچىلىق، جىنايەت ۋە بۇلاشچىلىقنى ئۆگىتىدىغان ئەجاسا كرىستىننىڭ ھېكايىلىرىگە ئوخشاش. مەن « دۇنيادىكى داڭلىق رومانلاردىن تاللانمىلار » ناملىق مەجمۇئەنى ئۇقۇدۇم. ئۇ نوبىل مۇكاپاتىغا ئېرىشكەن رومانلار توپلىمى ئىدى. مەن بۇ ھېكايىلەردە ئېغىر خاتالىق ۋە جاھالەتنىڭ مەۋجۇتلۇقىنى ھېس قىلدىم. شۈبھىسىزكى، نۇقۇل ئەدەبىي ئىجادىيەت ۋە تەسۋىر ماھارىتى نوقتىسىدىن قارىغاندا، ئۇلارنىڭ بەزىلىرى ئىتايىن ياخشى. مەسلەن: ھىمىڭۋاينىڭ « بۇۋاي ۋە

دېڭىز» دېگەن رومانى ھەمدە باشقا چاكنى مەزمۇنلاردىن، چۈشكۈن ئىدىيەلەردىن ۋە ئەدەبىي زاۋاللىقنىڭ ئاسارەتلىرىدىن خالى ئەسەرلەر. ھەر بىر ئاقىل ئايال مۇنەۋۋەر ئەرەب ۋە ئىسلام ئەدەبىي مىراسلىرىنى ئوقۇشى لازىم. مەسىلەن: تەنتاۋىي، كەيلانىي، مەنفىلۇتىي، رافئىي قاتارلىقلارنىڭ كىتابلىرى. بۇ پاكىز، ئەخلاقلىق ۋە ۋىجدانلىق كىشىلەرنىڭ ھەممىسى بىر ئېنىق ئۇچۇر تارقىتىدۇ. مەن بۇلارنى تىلغا ئالدىم، چۈنكى مەن كىتابىمنىڭ ھەرقانداق يات، پۈچەك ئىدىيەلەرنىڭ تەسىرىگە ئۇچراپ، ھەقىقەتتىن قىغىر كېتىشىنى خالىمايمەن. ئەمەلىيەتتە، نۇرغۇن كىشىلەر ئاشۇ ئاتالمىش داڭدار غەرب يازغۇچىلىرىنىڭ ئەسەرلىرىنىڭ قۇربانى بولۇپ كەتتى. مېھرىبان ئاللاھ ئۇقۇرمەننى ئاشۇ ناچار ئىدىيەلەرنىڭ چىرتىشىگە ئۇچراشتىن ساقلىغاي!

نېمىلا دېگەن بىلەن، ئاللاھ ئۆزىنىڭ كىتابىدا، ئاللاھنىڭ ئەلچىسى ئۆزىنىڭ سۈننىتىدە بايان قىلغان قىسسەلەر شۇنداقلا دۇرۇس خەلىپەلەر، ئالىملار، ۋە سالىھلارنىڭ شانلىق تارىخى باشقا ھەرقانداق ھېكايىدىن مەنپەئەتلىكتۇر. سىز— ھەق دىننىڭ ھىدايتىگە، ئىمان ۋە ئىسلام ئەنئەنىسىگە نائىل ئىنسان ئاللاھنىڭ مەرھەمىتى ئۈچۈن خۇرسەنلىككە چۈمۈشىڭىز كېرەك

— د . د . ئائىز قەرنىي

بىرىنچى باب

«مەيلى سىز بوران - چاپقۇن، قار - يامغۇردا قېلىڭ، ھامان ئۈمۈدۋار

بولۇڭ».

مەرھابا

مەرھابا، ئىخلاسمەنلەر مەرھابا، رۇزىدار، نامازخانلار مەرھابا.
 مەرھابا، ئالىجاناپ، دانشمەنلەر مەرھابا؛ ھىجاپ كىيگەن ئۇز ئاياللار
 مەرھابا.

ئويغاق، ئاقىل، ئالمەلەر مەرھابا.

ساداقەتمەن، مېھرىبان تۈز ئاياللار مەرھابا.

ئىزدەپ اللە رىزاسى، تىلەپ ئەپۇ مەغپىرەت، ھەق ئۈستىدە چىڭ تۇرغا
 سەۋىرچانلار مەرھابا.

اللە نى ئەسلىيدىغان، اللە دەپ توۋلايدىغان شۈكۈرچانلار مەرھابا.

ئاسىيە، مەرىپەم، خەدىچە ئىزىنى بويلىغانلار مەرھابا.

ئارىسلانلارنى چوڭ قىلغان پەرۋىشكارلار مەرھابا.

ئەخلاق خەزىنىدارلىرى، قاراۋۇللىرى، خۇش كەلدىڭلار مەرھابا.

اللە قا ھۆرمەت، قانۇنغا رىئايە قىلىدىغان قىز - چوكانلار مەرھابا.

هەئە...!

گۈزەل تەبەسسۇمىڭىزنى نامايەن قىلىڭ، ئىللىقلىق، دوستلۇق تارقىتىڭ.

يېقىشلىق سۆزلىرىڭىز بىلەن ئىسلامى دوستلۇق بەرپا قىلىپ، ئۈچ - ئاداۋەتنى يۈيۈڭ.

كىشىنى مەمنۇن قىلىدىغان خەير - ئېھسان قىلىڭ، كەمبەغەلنى خۇرسەن قىلىڭ، ئاچنى تويغۇزۇڭ.

ھەمىشە قۇرئان بىلەن بىرگە بولۇڭ، ئوقۇڭ، ئىچىدىكى ۋەز - نەسەھەتلەرنى تەپەككۈر قىلىڭ، ئۇنى ھاياتىڭىزدىكى كومپاسقا، ئەپۇغا ئېرىشىشتىكى ۋاستىگە ئايلاندۇرىۋېلىڭ.

اللە نى كۆپ ياد ئېتىڭ، ئۈزۈلدۈرمەي دۇئا قىلىڭ، پۈتۈن ۋۇجۇدىڭىز بىلەن تەۋبە قىلىڭ، اللە نىڭ ئەپۇ رەھمىتىنى تىلەڭ.

بالىلىرىڭىزنى ئىسلام يولىدا چوڭ قىلىڭ، ئۇلارغا سۈننەتنى ئۆگەيتىڭ، ئۇلارنى مەنپەئەتلىك ئىشلارغا باشلاڭ.

ئېسىل، سالاپەتلىك كىيىنىڭ، اللە نىڭ بۇيرىقىنى ئورۇنلاڭ، ھىجابلىنىش بولسا ئۆز - ئۆزىنى قوغداش ئۇسۇلى.

اللە تىن ئەيمىنىدىغان، ئىسلامنى قىزغىن سۆيىدىغان، ئەخلاقى ئۇلۇغلايدىغان ئاياللار بىلەن دوستلۇق ئورنىتىڭ.

ئاتا - ئانىلارغا ھۆرمەت قىلىڭ، ئۇرۇق تۇغقانلارنى يوقلاڭ،

قولۇم - قوشنىلارنى ھۆرمەتلەش، يېتىم - يېسىرلارغا غەمخۇرلۇق قىلىش.

مەنپەئەتلىك كىتابلارنى ئوقۇش.

ياق...!

مەنپەئەتسىز ئىشلارنى قوغلاشماڭ، ئوچ ئېلىشقا بەنت بولماڭ،
ئورۇنسىز تالاش-تارتىشلارغا ۋاقتىڭنى ئىسراپ قىلماڭ.

مال-دۇنيانى ساغلاملىق، خۇشاللىق، شېرىن ئۇيقۇ ۋە كۆڭۈل خاتىر
جەملىكىدىن مۇھىم ئورۇنغا قويۇۋالماڭ.

باشقىلارنىڭ ئەيىبىنى كۆچىلىماڭ، غەيۋەت قىلىپ ئۆزگىلەرنى نابۇت
قىلماڭ، ئۆزىڭنىڭ خاتالىقىنى بولسا ئەسلا ئۇنۇتماڭ.

ماددى ھوزۇر-ھالاۋەتكە دۈم چۈشمەڭ، كۆڭۈل خاھىشقا قۇل بولماڭ.
پەس ئادەملەر بىلەن ئارىلاشماڭ، قۇرۇق ئىشلارغا ۋاقت ئىسراپ
قىلماڭ.

شەخسى تازىلىق ۋە ئۆي ئىچىنىڭ پاكىز، رەتلىك بولۇشىغا سەل
قارىماڭ، ئۆي ئىشلىرىنى قالايمىقان قىلىۋەتمەڭ.
ھاراق ئىچمەڭ، تاماكا چەكمەڭ، ئاخلىق ھالدا بارلىق ئىپلاسلقلاردىن
نېرى تۇرۇڭ.

ئۆتكەن ئىشلارغا سالاۋات دەڭ، ئىلگىركى خاتالىقلار ئىچىگە ئۆزىڭنى
قامىۋالماڭ.

ئاخىرەتتە بولىدىغان ئىشلارنى ئۇنۇتماڭ، ئۇنىڭ ئۈچۈن تىرىشىپ
ئىشلەڭ.

ھارام نەرسىلەرگە پۇل خەجلىمەڭ، ھالال نەرسىلەرنى ئىسراپ قىلماڭ،
تائەت-ئىبادەتكە سەل قارىماڭ.

... چوڭقۇر ئويلىنىڭ

1. ئېسىڭىزدە بولسۇن، سىزنىڭ پەرۋەردىگارىڭىز ئەپۇ سورىغۇچىلارنى ئەپۇ قىلىدۇ، تەۋبە قىلغۇچىلارنىڭ تەۋبىسىنى قوبۇل قىلىدۇ، ئۆزى تەرەپكە قايتقۇچىلارغا يول بېرىدۇ.
2. ئاجىزلارغا مېھرىبانلىق بىلەن مۇئامىلە قىلىڭ، خۇشال بولسىز: مۇھتاجلارغا ياردەم قىلىڭ، قانائەت تاپسىز: ھەسەتتىن يىراق تۇرۇڭ، ساغلام بولسىز.
3. ئۈمۈتۋار بولۇڭ، چۈنكى اللە سىز بىلەن بىللە، پەرىشتىلەر سىز ئۈچۈن دۇئا قىلىدۇ، جەننەت سىزنى كۈتمەكتە.
4. كۆز ياشلىرىڭىزنى سۈرتىۋېتىڭ، رەببىڭىزنى قىزغىن سۆيۈڭ، غەم - قايغۇلىرىڭىزنى قوغلاڭ، اللە سىزگە ئاتا قىلغان نىئەتلەرنى ئەسلەڭ.
5. بۇ دۇنيا ھېچكىمگە تولۇق ۋاپا قىلغان ئەمەس، يەرشارىدا ھەممە ئىش كۈتكىنىدەك چىقىدىغان، غەم - قايغۇسىز بىرمۇ ئىنسان يوق.
6. تاش ئاتقانغا مېۋە تاشلاپ بېرىدىغان، باراقسان ئۆسكەن دەرەختەك ياشاڭ.
7. دەرت - پىغاننىڭ يوقاتقانى قايتۇرۇپ كەلگەنلىكىنى ئاڭلاپ باققانمۇ سىز؟ ياكى قايغۇ - ھەسرەتنىڭ خاتالىقنى تۈزەتكىنىنى؟، ئۇنداق بولسا دەرت - پىغان، قايغۇ - ھەسرەتكە نەھاجەت؟

8. سىناق ۋە مۇسبەتنى تىلىمەڭ، تىنچلىق، ئامانلىق، تەن ساقلىقنى

تىلەڭ.

9. سىزگە ئازار بەرگەن بارچە كىشىلەرنى ئەپۇ قىلىڭ، قەلبىڭىزدىكى

قىساس ئوتىنى ئۆچۈرۈڭ.

10. تەرتىپلىك يۇيۇنۇش، تاھارەت، مەسۋاك بارچە بەختسىزلىك ۋە غەم

ئەندىشىنى ساقايتىدىغان ياخشى دورا.

... سەمىڭىزدە بولسۇن

1. ھەسەل ھەرىسىدەك خۇشپۇراق گۈللەرگە ، ياپپىشىل شاخلارغا قونۇڭ.
2. سىزدە باشقىلارنىڭ كەمچىلىكىنى ۋە ئەيىبىنى ئىزدەيدىغانغا ۋاقىت يوق.
3. ئاللاھ سىز بىلەن بىرگە بولسا ، كىمدىن قورقسىز؟ ئاللاھ سىزگە قارشى بولسا ، كىمدىن ئۈمۈد كۈتسىز؟!
4. ھەسەت ئوتى تېنىڭىزنى نابۇت قىلدۇ ، چەكتىن ئاشقان ھەۋەس شىددەتلىك پارتلىغان ۋۇلقانغا ئوخشايدۇ.
5. مۇبادا بۈگۈن تەييارلىق قىلمىسىڭىز ، ئەتە ھېچ ئىشنى قىلالمايسىز.
6. قۇرۇق گەپ بولىدىغان جايدىن ئاستاغىنە كېتىڭ.
7. پەزىلىتىڭىز ھەم پوزىتسىيىڭىز چىمەنلىكتىن بەكرەك گۈزەل بولسۇن.
8. ئىشنى ياخشى قىلىش سىزنى ئەڭ خوشال ئادەمگە ئايلاندۇرىدۇ.
9. كىشىلەرنى ئۇلارنىڭ ياراتقۇچىسىغا تاپشۇرۇڭ ، ھەسەتنى ئۆلۈمگە قالدۇرۇڭ ، رەقىبلىرىڭىزنى ئۈنتۈپ كېتىڭ.
10. ھارام ئىشلار ئېلىپ كەلگەن مەغرۇرلۇق چوقۇمكى پۇشايمان ، زىيان ۋە جازاغا ھەمراھ.

ئىككىنچى باب

«ئۆتمۈش ئاللىقاچان ئۆتمۈشكە ئايلاندى. سىز كۈتۈۋاتقان كەلگۈسى تېخى

نامەلۇم، ئىلگىزدىكى بار - يوقى پەقەتلا «ھازىر»»

«كۈچ - قۇۋۋەت پەقەت ئاللاھتىنلا كېلىدۇ.»

1

زومىگەرلىككە جەڭ ئېلان قىلغان ئايال

ئۆتمۈش ئاللىقاچان ئۆتمۈشكە ئايلاندى. سىز كۈتۈۋاتقان كەلگۈسى تېخى نامەلۇم، ئىلكىڭىزدىكى بار - يوقى پەقەتلا «ھازىر».

بىز ئىسلامنىڭ پەندە - نەسەتلىرىگە قاراپ باقايلى. بۈيۈك، ھەممىگە قادىر اللە «قۇرئان» دا ئىپپەتلىك، ئىمانلىق ئاياللارنى ماختىدى: «اللە پىرئەۋىننىڭ ئايالىنى مۇئمىنلەرنىڭ نەمۇنىسى قىلدى. ئەينى چاغدا، ئۇ ئىپتىتى: «پەرۋەردىگارم مەن ئۈچۈن دەرگاھىڭدا جەننەتتە بىر ئۆي بىنا قىلغىن، مېنى پىرئەۋىن ۋە ئۇنىڭ ئەسكىلىكىدىن قۇتقۇزغىن، مېنى زالىم قەۋمىدىن قۇتۇلدۇرغىن. (11: 66)

ئويلاپ بېقىڭ، اللە قانداقسىگە بۇ ئايالىنى (ئاسىيەنى) ئىمانلىق ئاياللارنىڭ ئۈلگىسى قىلدى، ئۇ قانداق قىلىپ ھىدايەت تېپىشنى، اللە نىڭ يولىغا ئەگىشىشنى ئارزۇ قىلىدىغان بارچە كىشىلەرنىڭ روشەن سىمۋولىغا ئايلاندى. ئۇ نېمىدىگەن دانا ھە! اللە نىڭ دەرگاھىدىن ئۆزىگە نىسبەتەن دۇنيا مەنپەئەتىدىن ئۈستۈن بولغان تۇرالغۇ تەلەپ قىلدى. ئۇ ئۆزىنى جاھىلىيەتچى، زالىم، كاپىر پىرئەۋىن كونتىروللىقىدىن ئازاد قىلدى. خىزمىتىنى قىلغىلى كېنىزەكلەر، كىيگىلى ھەشەمەتلىك كىيىملەر تەل بولغان راھەت - پاراغەتلىك قەسىردە تۇرۇشنى رەت قىلدى. ئۇ ئالەملەرنىڭ پەرۋاردىگارى اللە تىن تېخىمۇ يوقالماس، تېخىمۇ گۈزەل تۇرالغۇ، كۆپلىگەن

چىمەنزارلىقلار، ئېرىق ئۆستەڭلەرگە تولغان جەننەت سورىدى. ھەممىگە قانداق ئالەم، يىگانە، مەدھىيەگە لايىق، ئۇلۇغ، ھوقۇق ۋە شان - شۆھرەتكە ئىگە خۇداغا يېقىنلىشىشنى ئىستىدى. « قۇدرەتلىك ئالەمنىڭ دەرگاھىدا كۆڭۈلدىكىدەك ئورۇنغا ئېرىشىدۇ» (55: 54). ئۇ بىر ئۇلۇغ ئايال، زالىم ئېرىگە تاقابىل تۇرۇش ئۈچۈن، ئۇنىڭ ھىممىتى ۋە سادىقلىقى ئۇنى ھەقىقەت ۋە ئىماننى سۆزلەشكە قىستىدى. ئۇ ئاللاھ يولىدا قىيىن - قىستاققا ئۇچرىدى. ئەمما ئەڭ ئاخىرىدا ئالەملەرنىڭ پەرۋەردىگارى دەرگاھىدىن مۇكەممەل پاناھ تاپتى. ئۇلۇغ ئاللاھ ئۇنى تا قىيامەتكىچىلىك ھەر بىر ئىمانلىق ئەر - ئايالنىڭ نەمۇنىسى قىلدى، شۇنداقلا مۇقەددەس كىتاپلاردا ئۇنى ماختىدى. ئۇنىڭ نامىنى ۋە ئىش - ئىزلىرىنى خاتىرىلىدى. ئۇنىڭ ھەقىقەتتىن يۈز ئۆرىگەن ئېرىنى قارغىدى.

«گەرچە سىز بوران - چاپقۇن، قار - يامغۇردا قالسىڭىزمۇ، ھامان ئۈمۈدۋار بولىڭ»

« ئەلۋەتتە، ھەر بىر مۇشكۈللۈك بىلەن بىر ئاسانلىق بار. » (6: 94)

2

سانسىز نىئەت ۋە چەكسىز يوشۇرۇن كۈچ

ھەمىشە، « ئەلۋەتتە، ھەر بىر مۇشكۈللۈك بىلەن بىر ئاسانلىق بار. »
(6: 94). زۇلمەتلىك كېچە ئۆتۈپ كەتكەندىن كىيىن چوقۇم نۇرلۇق سەھەر
كېلىدۇ، ئارام بەرمەس ھەسرەت بۇلۇتلىرى تارقىلىپ، جاننى قىينايدىغان
قاباھەت ھامان يوقىلىدۇ، ئازابلىق مۇسبەتمۇ بىركۈن تۈگەيدۇ، ئىنشا
اللە. بىلىڭكى، سىز ھامان ئەجرگە ئېرىشىسىز. مۇبادا سىز بىر ئانا
بولۇپ، پەرزەنتلىرىڭىزنى ئىسلامنىڭ غوللۇق كۈچلىرىدىن قىلىپ
تەربىيلىسىڭىز، ئۇلار سىز ئۈچۈن سەجدىلەردە ۋە سەھەرلەردە دۇئا
قىلسا، ئۇ چاغدا سىز ھېسداش قەلبىلەرگە باي، مېھرىبان، شەپقەتلىك بىر
ئانىغا ئايلىنىسىز، بەخت دېگەن شۇ. پەيغەمبىرىمىز مۇھەممەد
ئەلەيھىسسالامنىڭ ئانىسى ئامىنە ئىنسانىيەتكە بىر ئۇلۇغ رەھبەر، كاتتا
پەيغەمبەرنى تەقدىم قىلدى. ئانا بولغانلىقىڭىز، بىر ئەۋلاد مۇسۇلمانلارنى
يېتىشتۈرۈپ چىققانلىقىڭىز ئۈچۈن ئىپتىخار ۋە شان - شەرەپكە نېمىدىگەن
لايىقىسىز - ھە!.

سىزدە بىر دەۋەتچىگە ئايلىنىش يوشۇرۇن كۈچى بار. يېقىملىق
سۆزلىرىڭىز، پاراسەتلىك نەسىھەتلىرىڭىز، ھېكمەتلىك ئۇسلۇبىڭىز بىلەن
باشقا ئاياللارنى اللە نىڭ يولىدا مېڭىشقا چاقىرىڭ. ئېسىل
ئىش - ھەركەتلىرىڭىز بىلەن ئۆزگىلەرنى تەسىرلەندۈرۈڭ، ئۇلارغا يول

باشلاڭ، ئۇلارنىڭ نەمۇنىسىگە ئايلىنىڭ. بىر ئايالنىڭ گۈزەل خۇلقى - مېجەزى: پاكىز، دىيانەتلىك ئىش - ھەركەتلىرىنىڭ ئەتراپىدىكىلەرگە بولغان يېتەكلەش رولى دىنى دەۋەت، لىكسىيە ۋە دەرسلەر قولغا كەلتۈرەلمىگەن نەتىجىلەرنى قولغا كەلتۈرەلەيدۇ. ئۇ قوشنىلار ئارا ياشايدۇ، كىشىلەر ئۇنىڭ دىن - دىيانىتىنى تىلغا ئالىدۇ. ئېسىل كىيىمى، گۈزەل مۇئامىلىسى، قوشنىلار بىلەن ئىناقلىقى، ئېرىگە ئىتائەتمەنلىكىنى سۆزلىشىدۇ. نەتىجىدە ئۇ كىشىلەرنىڭ ئۈلگىسىگە ئايلىنىدۇ، ھەممە كىشى ئۇنى ماختايدۇ.

«گۈللەر تېزلا ئېچىلىدۇ، قايغۇ - ھەسرەت ھامان يوقىلىدۇ، شادلىق

چوقۇم ھۆكۈم سۈرىدۇ»

«قىيىنچىلىقتىن كىيىن اللە ئاسان قىلىدۇ» (7: 65)

3

سىز غايەت زور بايلىققا ئىگە

پەقەت نىيەت اللە ئۈچۈن بولسلا، سىز ئۇچرىغان بارچە خاپىلىق
گۇناھلىرىڭىزنى ئۆچۈرۈپ تاشلايدۇ. ھەدىس تارقاتقان خۇش - خەۋەرنى
ئاخلاڭ: « بىر ئايال رەببىگە ئىتائەت قىلسا، بەش ۋاخ نامىزىنى ئۆتسە،
ئىززەت - ئابرويىنى قوغدىسا، رەببىنىڭ جەننىتىگە كىرىدۇ».

اللە ئاسان قىلغان ئادەمگە نىسبەتەن بۇ ئىشلار ھەقىقەتەن ئاساندۇر. بۇ
كاتتا خىزمەتلەرنى قىلىشىڭىز، سىزگە ئىككى دۇنيالىق بەخت ئاتا قىلغان
مېھرىبان پەرۋەردىگارڭىزنى كۆرەلەيسىز. ئۇنىڭ شەرىئىتىگە
بويىسۇنۇڭ، قۇرئان ۋە ھەدىسنى چىڭ تۇتۇڭ. چۈنكى سىز مۇسۇلمان ئايال، بۇ
دىگەن ئەڭ ئۇلۇغ شان - شەرەپ ۋە ئىپتىخار بۇلىقى. اللە سىزنى مۇسۇلمان
بولۇشقا تاللىدى، سىزنى مۇھەممەد ئەلەيھىسسالامنىڭ ئەگەشكۈچىلىرىدىن
بىرى قىلدى، ئائىشە، خەدىجە ۋە فاتىمەلەرنىڭ ۋارىسى قىلدى.

بەش ۋاخ ناماز ئۆتىگەنلىكىڭىز، روزا تۇتقانلىقىڭىز، ھەج
قىلغانلىقىڭىز، ھىجاپ كىيگەنلىكىڭىز ئۈچۈن سىزنى تەبرىكلەيمىز!

اللە نىڭ پەرۋەردىگارڭىز، ئىسلامنىڭ دىنىڭىز، مۇھەممەد
ئەلەيھىسسالامنىڭ پەيغەمبىرىڭىز بولغىنىغا رازى بولغانلىقىڭىز ئۈچۈن
مۇبارەك بولسۇن!

«ئىمان - ئېتىقاد سىزنىڭ ئالتۇنىڭىز، دىيانەت سىزنىڭ
زىبۇ - زىننىتىڭىز، ئەدەپ - ئەخلاق سىزنىڭ بايلىقىڭىز».

«الله بىزگە يېتەرلىك، ئۇ نىمىدىگەن ياخشى ھامىي - ھە!» (3: 173)

4

ئىسلامىيەتتىكى ئايال جاھىلىيەتتىكى ئايالغا ئوخشىمايدۇ

سىز پەقەت بىر ئىشنى - ئىسلامىيەت مۇھىتىدا ياشىغان مۇسۇلمان ئايال بىلەن جاھىلىيەت مۇھىتىدا ئۆسۈپ چوڭ بولغان غەيرى مۇسۇلمان ئايالنىڭ ئەھۋالىنى - ئىنچىكە ئويلىنىشىڭىزلا بەخت تۇيغۇسىغا چۆمسىز. ئىمانلىق ئايال الله تىن قورقىدۇ، خەير - ئېھسان قىلىدۇ، روزا تۇتىدۇ، كېچىلىرى ناماز ئوقۇيدۇ، ھېچايلىنىدۇ، ئېرىگە ئىتائەت قىلىدۇ، قوشنىسى بىلەن ئىناق ئۆتىدۇ، بالىلىرىغا كۆيىنىدۇ. ئەمما جاھىل ئايال بەدەنلىرىنى خالىغانچە ئوچۇق قويىدۇ. بىلىمسىز، نادان، پەقەت دەۋىرنىڭ مودىلى بولىدۇ، ئۇنىڭدا ئەخلاق مىزانى يوق، ئابروي ئۆلچىمى يوق، ئىمان تېخىمۇ يوق. بۇ ئىككى خىل ھالەتنى سېلىشتۇرسىڭىزلا ئۆزىڭىزنىڭ ئەڭ بەختلىك ئىكەنلىكىڭىزنى بايقايسىز، ئۇلۇغ ئاللاھقا شۈكرى.

«بوششىپ قالماڭلار، قايغۇرماڭلار، ئەگەر مۇئمىن بولساڭلار چوقۇم

ئۈستۈنلۈك قازىنىسىلەر.» (3: 139)

«قەسىردە ياشىغان ئادەممۇ، كەپىدە ياشىغان ئادەممۇ ئوخشاشلا ياشايدۇ،

بىراق كىم بەختلىك ياشايدۇ؟»

«اللہ مېنىڭ ئىگەمدۇر، مەن ئۇنىڭغا ھېچ نەرسىنى شېرىك كەلتۈرمەيمەن».

5

ھورۇنلۇق مەغلۇبىيەتنىڭ بىر تۇققىنى

مەن سىزگە كۈچەپ نەسىھەت قىلاي، ئالدىرش يۈرۈڭ. ھورۇنلۇق ۋە بىكار تەلەتلىككە چۆكۈپ قالماڭ، ئۆي-ۋاقىڭىز ۋە ئائىلە كۈتۈپخانىڭىزغا ئوبدان قاراڭ، خىزمىتىڭىزنى، مەسئۇلىيىتىڭىزنى ئادا قىلىڭ ياكى بولمىسا ناماز ئوقۇڭ، قۇرئان ۋە پايدىلىق ئەسەرلەرنى كۆرۈڭ، مەنپەئەتلىك نۇتۇقلارنى ئاڭلاڭ ۋە ياكى دوستلىرىڭىز، قۇلۇم-قوشنىلىرىڭىز بىلەن بىللە ئولتۇرۇپ، ئۇلارنى اللە قا تېخىمۇ يېقىنلاشتۇرىدىغان تېمىلاردا پاراڭلىشىڭ. شۇندىلا بەخت ۋە شاتلىقنى تاپالايسىز. قۇرۇق ھېسىياتقا قۇل بولۇشتىن ساقلىنىڭ. چۈنكى ئۇ باش ئاغرىقى، غەم-ئەندىشە ۋە يامان ۋەسۋەسە-گۇمانلارنى قوزغايدۇ، بۇلاردىن قۇتۇلۇش ئۈچۈن تىرىشىپ ئىشلەشتىن باشقا چارە يوق.

قىياپىتىڭىزگە دىققەت قىلىڭ، ئائىلىدە خۇشپۇراق ئىشلىتىڭ، ئۆيىنى پاكىز تۇتۇڭ، ئېرىڭىزگە، بالىلىرىڭىزغا، ئاكا-ئۇكا، ھەدە-سىڭىللىرىڭىزغا، تۇغقانلىرىڭىز ۋە دوستلىرىڭىزغا خۇرسەن قەلب، چىن تەبەسسۇم، قانائەتچان روھى-ھالەت بىلەن مۇئامىلە قىلىڭ. ئاشۇ بەختسىزلىكنى كەلتۈرۈپ چىقىرىدىغان گۇناھلاردىن نېرى تۇرۇڭ. مەسىلەن: ھارام قاراش، خالىغانچە ئېچىلغان زىننەت، يات ئەر بىلەن يالغۇز

بىرگە تۇرۇش، قارغاش، تۆھمەت، غەيۋەت، ئەرگە سەركەشلىك قىلىش، ياخشىلىقىغا كۆز يۇمۇش؛ مانا بۇ گۇناھلار ئاياللار ئارىسىدا ئىنتايىن يامراپ كەتتى، پەقەت ئاشۇ اللە نىڭ رەھىمىتىگە ئېرىشكەنلەر بۇنىڭ سىرتىدا. اللە نىڭ غەزىپىنى كەلتۈرۈپ قويۇشتىن ساقلىنىڭ، اللە تىن ئەيمىنىڭ، چۈنكى تەقۋالىق بەخت ۋە خاتىرجەملىك تۇيغۇسى ئېلىپ كېلىدۇ.

«مۇسبەت تۇيۇقسىز كەلگەندە، ئاپەت بىر-بىرىگە ئۇلاشقاندا، ‹لە

ئىلاھە ئىللەللاھ› (اللە تىن ئۆزىگە ئىلاھ يوق) دەڭ.»

سىزنىڭ ئەھۋالىڭىز كۆپلىگەن ئاياللارنىڭكىدىن ياخشى

ئويلاپ بېقىڭ، بۇ دۇنيادا، دوختۇرخانىلاردا ساقايماس كېسەللەرگە گىرىپتار بولۇپ، ھادىسىلەرگە يولۇقۇپ يېتىۋاتقان بىمارلاردىن قانچىسى بار. تۈرمىلەردە ئەركىنلىك ۋە ھوقۇقتىن مەھرۇم بولۇپ يېتىۋاتقان، مەھبۇسلاردىن قانچىسى بار. روھى كېسەللەر دوختۇرخانىسىدا يېتىۋاتقان، ئەقىللىرىدىن ئايرىلىپ ئېلىشىپ قالغانلاردىن قانچىسى بار. ئەجىبا دۇنيادا نۇرغۇن كىشىلەر كونا كەپە، چىدىرلاردا تۇرۇپ يىگىلى نان تاپالمايۋاتمامدۇ؟ ئەجىبا كۆپلىگەن ئاياللار ئاپەتكە ئۇچراپ ھەممە بالىلىرىدىن ياكى كۆزىدىن، قۇلقىدىن ۋە ياكى ئەقىل تەپەككۈرىدىن ئايرىلىۋاتمامدۇ، ھەتتا ئېغىر كېسەللەرگە گىرىپتار بولىۋاتمامدۇ؟ ئەمما سىزگە كەلسەك، بەش ئەزايىڭىز ساق، تېنىڭىز ساغلام، تۇرمۇشىڭىز خاتىرجەم. شۇڭا سىز قانائەت قىلىشىڭىز كېرەك. بۇ نېمەتلەر ئۈچۈن ئۇلۇغ، مېھرىبان اللە قا تەشەككۈر ئېيتىشىڭىز لازىم. ۋاقتىڭىزنى اللە نىڭ رازىلىقىغا ئېرىشەلمەيدىغان ئىشلارغا زاي قىلماڭ. تېلىۋىزۇر ئالدىدا سائەتلەپ ئولتۇرۇپ ئاشۇ ئىپلاس، چىرىك مەزمۇنلارنى كۆرۈش ئادەمنىڭ ئىرادىسىنى سۇندۇرۇپ، تېنىنى ھورۇن، تەييار تاپ قىلىپ قويدۇ. پايدىلىق پروگراممىلارنى، لېكسىيە ۋە سۆھبەتلەرنى تاللاپ كۆرۈڭ، مەسىلەن: تىببىي ساۋاتلار لېكسىيەسى ياكى مۇسۇلمانلارغا ئائىت خەۋەرلەر

دېگەندەك. ئەر- ئاياللارنىڭ ئارىلىشىپ يۈرىشىنى تەشۋىق قىلىدىغان
ئىپلاس ئىدىيەلەردىن يىراق تۇرۇڭ. چۈنكى ئۇلار ئىززەت- ئابرويىڭىز،
ئىمان- ئېتىقادىڭىزغا زىيان يەتكۈزىدۇ.

«يامانلىق قىلغۇچىلارنى ئاخىرەت سوتىغا قالدۇرۇڭ. ئۇ چاغدا ئاللاھتىن

باشقا سوتچى يوق.»

«بىر مىنۇت ئىچىدە خاپىلىقتىن قۇتۇلۇشنىڭ ئامالىنى تاپقىلى بولشى

مۇمكىن.»»

7

ئۆزىڭىز ئۈچۈن جەننەتتە بىر قەسىر بىنا قىلىڭ

قاراڭ، قانچىلىغان ئەسىرلەر خۇددى ئىس - تۈتەك كەبى غايىپ بولدى.
ئاشۇ ئەسىرلەردىكى كىشىلەر بۇ دۇنيادىكى بايلىقنى ئېلىپ كېتەلدىمۇ؟
ياكى قەسىر - ساراي، ئەمەل - مەنەسەپلىرىنى ئېلىپ كەتتىمۇ؟ ئۇلار
ئالتۇن - كۈمۈشلىرى بىلەن بىرگە دەپنە قىلىندىمۇ ياكى
ئاپتوموبىل، ئايروپىلانلىرى بىلەن؟ ياق، ھەتتا ئۇلارنىڭ
كىيىملىرىمۇ سالدۇرىۋېلىندى. كېپەنگە يۆڭىلىپ قەبرىگە قويۇلدى. ئۇ
يەردە ھەربىر ئادەم سوراققا دۇچ كېلىدۇ:

پەرۋەردىگارىڭ كىم؟ پەيىغەمبىرىڭ كىم؟ دىنىڭ نېمە؟

ئاشۇ كۈن ئۈچۈن ئوبدان تەييارلىق قىلىڭ، بۇ دۇنيادىكى ئەرزىمەس،
ئۆتكۈنچى ھوزۇر - ھالاۋەت ئۈچۈن ھەسرەت - نادامەت چەكمەڭ. شۇ چاغ
كەلگەندە ياخشى ئەمەلدىن باشقا ھېچنەمە سىزگە ھەمراھ بولمايدۇ.

ئۇلۇغ خۇدا ئېيتتى: «ئەر - ئايال مۇئىنلەردىن كىمكى ياخشى ئەمەل
قىلىدىكەن، بىز ئۇنى (دۇنيادا قەنەئەتچانلىق، ھالال رىزىق ۋە ياخشى
ئەمەللەرگە مۇۋەپپەقىيەت قىلىپ) ئوبدان ياشىتىمىز، ئۇلارغا، ئەلۋەتتە،
قىلغان ئەمەللىرىمۇ ياخشىراق ساۋاب بېرىمىز.» (97: 16)

«كېسەللىك خۇش - خەۋەرگە ھامىلدار، خۇددى ساقلىق نەپىس كىيىم بولغان

كەبى»

« (پەرۋەردىگارم) سەندىن بۆلەك ھېچ مەبۇد (بەرھەق) يوقتۇر،
سەن (جىمى كەمچىلىكلەردىن) پاك تۇرسەن. مەن ھەقىقەتەن (ئۆزۈمگە)
زۇلۇم قىلغۇچىلاردىن بولدۇم. » (21: 87)

8

قەلبىڭنى خاراب قىلماڭ

ۋاقتىنى ئىسراپ قىلىدىغان بارچە ئىشلاردىن يىراق تۇرۇڭ، مەسىلەن:
ئەخلاقنى بۇزىدىغان ژۇرنال، ناچار ئىدىيە تارقىتىدىغان كىتاپ ئوقۇش،
مەزمۇنى شاللاق سېرىق سۈرەتلەرگە قاراش دېگەندەك. سىز چوقۇم
ئەھمىيەتلىك كىتاپلارنى ئىزدەپ تېپىڭ، مەسىلەن: ئىسلامى ژۇرناللار، دۇنيا
ۋە ئاخىرەتكە پايدىلىق كىتاپلار ۋە ماقالىلەر. بىر قىسىم كىتاپ - ژۇرناللار
باركى ئىدىيەنى بۇلغاپ، كىشى قەلبىنى گۇمراھلىققا باشلايدۇ، بۇلار كۇفر
دۇنياسىدىن ئىسلام دۇنياسىغا ئېقىپ كىرگەن چۈشكۈن مەدەنىيەتنىڭ
تەسىرلىرىدۇر.

ئېسىڭىزدە تۇتۇڭ! غەيب دۇنياسىنىڭ ئاچقۇچى ئاللاھنىڭ ئىلكىدە. ئۇ
ھەممىگە قادىر، مېھرىبان ئىگە. پەقەت اللە لا تەسەللى ئېلىپ كېلىپ،
غەم - قايغۇنى قوغلايدۇ. شۇڭا ئۇنىڭغا چوقۇنۇڭ، ئۇنىڭغا سېغىنىڭ.
قايتا - قايتا مۇنۇ دۇئانى ئوقۇپ تۇرۇڭ:

«ئېھ اللە، ساڭا سېغىنىپ غەم - قايغۇدىن پاناھ تىلەيمەن. ساڭا
سېغىنىپ ئاجىزلىق، ھورۇنلۇقتىن پاناھ تىلەيمەن. ساڭا سېغىنىپ
بېخىللىق ۋە قورقۇنچاقلىقتىن پاناھ تىلەيمەن. ساڭا سېغىنىپ

قەرزدارلىقتىن، كىشىلەرنىڭ زۇلمىدىن پاناھ تىلەيمەن.»
مۇبادا بۇ دۇئانى تەكرار ئوقۇسىڭىز ۋە ئۇنىڭ مەنىسىنى تەپەككۈر
قىلىسىڭىز ھەممىگە قادىر، ناھايىتى شەپقەتلىك اللە سىزنىڭ قايغۇ
ھەسرەتتىن قۇتۇلىشىڭىزغا ياردەم بېرىدۇ.

«بىر سىكۇنت ئىچىدە بىر ئېغىز ھەمدۇ - سانا «تىكىڭ»، بىر مىنۇت
ئىچىدە بىر ئوي «تىكىڭ»، بىر سائەت ئىچىدە بىر ئەمەل «تىكىڭ».»

« بېشىغا كۈن چۈشكەن ئادەم دۇئا قىلسا ئىجابەت قىلىپ، ئۇنىڭ بېشىغا كەلگەن ئېغىرچىلىقنى كۆتۈرۈۋېتىدىغان ۋە سىلەرنى زېمىننىڭ ئورۇنباسالرى قىلغان كىم؟ اللە تىن باشقا ئىلاھ بارمۇ؟» (62: 27)

9

يۈزلەنگىنىڭىز مېھرىبان، شەپقەتلىك تەخىرى

شاتلىنىڭ، ئۇلۇغ اللە سىزگە غايەت زور ئەجر - مۇكاپات ۋەدە قىلدى. ئۇ ئېيتتى: «مەن سىلەردىن ئەر بولسۇن، ئايال بولسۇن، ھەرقانداق بىر ياخشى ئىش قىلغۇچىنىڭ قىلغان ئەمەلىنى بىكار قىلىۋەتمەيمەن.» (3: 195)

اللە ئەر-ئاياللارغا ئوخشاش ۋەدە بەردى. ئەرلەرنى ماختىغاندا ئاياللارنىمۇ بىرگە ماختىدى: «مۇسۇلمان ئەر-ئاياللار، مۇئىمىن ئەر-ئاياللار، تائەت-ئىبادەت قىلغۇچى ئەر-ئاياللار، راستچىل ئەر-ئاياللار، سەۋىرچان ئەر-ئاياللار، تەقۋادار ئەر-ئاياللار، خەير-ئېھسان قىلغۇچى ئەر-ئاياللار، روزا تۇتقۇچى ئەر-ئاياللار، ئىپپەتلىك ئەر-ئاياللار، اللە نى ئەسلەپ تۇرغۇچى ئەر-ئاياللار ئۈچۈن اللە مەغپىرەت ۋە كاتتا ساۋاب تەييارلىدى.» (35: 33)

بۇ شۇنى چۈشەندۈرىدۇكى: ئايال ئەرنىڭ يېرىمى ۋە جورىسى. سىزنىڭ ئەجرىڭىز اللە نىڭ دەرگاھىدا ساقلىنىدۇ. سىزمەيلى ئائىلىدە بولسۇن ۋە ياكى جەمىيەتتە بولسۇن ياخشى ئىش قىلىشىڭىز كېرەك. بۇ سىزنىڭ اللە نىڭ رازىلىقىغا ئېرىشىشىڭىزگە ياردەم بېرىدۇ. سىز مەھەللىدىكى

باللارغا ياخشى ئۆلگە، يېتەكچى بولشىڭىز لازىم.
ئاسىيە- پىرئەۋىنىنىڭ ئايالى، مەرىيەم، خەدىجە، ئائىشە، ئەسمە،
فاتىمەلەرنىڭ تۇرمۇش شەكلىنى ئۆگىنىڭ. بۇلار تاللانغان سالھە، مۇئىننە
ئاياللاردۇر. ئۇلار كۈندۈزلىرى روزا تۇتۇپ، كېچىلىرى ناماز ئوقۇيتتى،
ئاللاھتىن ئۆزلىرىگە رازىلىق ۋە ساۋاپ تىلەيتتى. ئاللاھ ئۇلاردىن رازى
بولدى ۋە ئۇلارنى رازى قىلدى. ئۇلارنىڭ ئىزىدىن ماڭسىڭىز چوقۇم
خاتىرجەملىك ۋە ئىززەت- ھۆرمەت تاپسىز.

«جەننەتتىكى ساراينغا ئېرىشىش ئۈچۈن، يېتىمنىڭ يېشىنى سۈرتۈپ، اللە
نى رازى قىلىڭ.»

«تاڭ - سەھەر يېقىن ئەمەسمۇ؟» (81: 11)

10

سز ھامان غالب

اللە تىن ساۋاپ ئۈمۈد قىلىڭ. مۇبادا غەم - ئەندىشە، بالا - قازا، ئازاپ - ئوقۇبەتكە گىرىپتار بولسىڭىز، ئېسىڭىزدە بولسۇن، بۇ دىگەن گۇناھتىن پاكلىنىشنىڭ بىر خىل يولى. مۇبادا بالىڭىزدىن ئايرىلىسىڭىز، ئېسىڭىزدە تۇتۇڭ، ئۇ اللە نىڭ دەرگاھىدا سىزگە شاپائەت قىلىدۇ. مۇبادا كېسەل تەگسە، ئۈنۈتماڭ، ئۇ اللە نىڭ دەرگاھىدا ساۋاپ - مۇكاپات سۈپىتىدە ساقلىنىدۇ. ئاچلىق، كېسەللىك، نامراتلىق ھەممىسى ساۋاپنى باشلاپ كېلىدۇ. اللە نىڭ دەرگاھىدا سىزگە قىلچە ئۇۋال قىلىنمايدۇ. اللە ئاشۇ ساۋاپلارنى ئامانەت سۈپىتىدە ئۇزاق مۇددەت ساقلاپ، قىيامەت كۈنى ئۆز ئىگىلىرىگە تاپشۇرۇپ بېرىدۇ.

«ناماز تىنچ - ئاراملىقنىڭ كاپالىتى، ئۇ دەرت - ئەلەمنى قوغلايدۇ.»

ئۈچىنچى باب

«بەخت دېگەن كۆڭۈل توقلىقى، ئىدىيە خاتىرجەملىكى، تىنىچلىق شاتلىقى، پاك مۇئامىلە، گۈزەل ئىش-ھەركەت ۋە قانائەتچان روھى ھالەتتۇر.»

«مەن ساڭا ئاتا قىلغان نېئمەتلەرنى قوبۇل قىلغىن، شۇنداقلا ماڭا شۈكۈر قىلغىن.» (7: 144)

1

اللە نىڭ مەرھەمىتى قانچىلىك، ھېساپلاپ بېقىڭ

تاڭ ئاتسىلا، قۇياش سانسىزلىغان بەختسىز ئاياللارنىڭ ئۈستىگە نۇر تاشلايدۇ، ئەمما سىز بەختلىك. ئۇ سانسىزلىغان ئاچ - يالغىچ ئاياللارغا نۇر چاچىدۇ، سىزنىڭ بولسا يېتەرلىك ئوزۇقىڭىز بار. ئۇ سانسىزلىغان مەھبۇسلارغا نۇر چاچىدۇ، ئەمما سىز ھۆر. ئۇ سانسىزلىغان ئاپەت تۈپەيلى جۈدەپكەتكەن ئاياللارغا نۇر تاشلايدۇ، ئەكسىچە سىز ساغلام، شاد - خۇرام. قانچىلىغان كۆز - ياشلار ئۇلارنىڭ مەڭزىلىرىدىن ساقماقتا، قانچىلىغان ئانىلارنىڭ قەلبىلىرى دەرت - ھەسرەتكە تولماقتا، قانچىلىغان سەبىي قىزلار ياردەمسىز ئىغرىماقتا. سىزچۇ؟ سىز بەخت ۋە تەبەسسۇمغا ئىگىسىز. شۇڭا اللە قا - مەڭگۈ مەۋجۇت خۇداغا مېھرىبانلىقى، ھامىيلىقى، سېخىيلىقى ئۈچۈن ھەمدۇ - سانا ئېيتىڭ.

ئولتۇرۇپ ئويلىنىڭ، سەمىيلىك بىلەن ئۆزىڭىزگە يۈزلىنىڭ، بۇ سانلىق مەلۇماتلارغا قاراڭ. سىز قانچىلىك نەرسىگە، قانچىلىك بايلىققا ئىگە؟ قانچىلىك بەخت ۋە سىزنى خۇرسەن قىلىدىغان ئىشلاردىن بەھرىمەن بولىۋاتىسىز؟ — ھۆسن - جامال، مال - مۈلۈك، بالا - چاقا، سالقىن - سۆرۈن، ئائىلە، ۋەتەن، كۈن نۇرى، ھاۋا، سۇ، غىزا، دورا. مانا بۇلارغا ئىگە بولغانلىقىڭىز ئۈچۈن شاد - خۇرام بولۇڭ.

«بىر كوي پۇلغۇزنى مسكىنلەرنىڭ بەختى ۋە سۆيگۈسىگە تىگىشلىك.»

« اللہ سەن ئۈچۈن تەقسىم قىلغانغا رازى بول ، ئەڭ باي ئادەم بولسەن . »

2

سىزنى خۇرسەن قىلىدىغىنى ناھايىتى ئاز ، سىزنى ئازاپلايدىغىنى بولسا
تولمۇ كۆپ

ھاياتىڭىزنىڭ ھەقىقى سانغىلى بولىدىغان قىسمى دەل بەخت ۋە
مەمنۇنىيەت بىلەن تولغان ۋاقىتلاردۇر . تاماخورلۇق ، ئاچكۆزلۈك ۋە
ئالاقزادىلىك دېگەنلەر ساناقتا توختمايدۇ . بۇلار سالامەتلىككە زىيانلىق
، گۈزەللىكنى نابۇت قىلىدۇ . اللہ سىز ئۈچۈن ئورۇنلاشتۇرغانغا رازى
بولۇڭ ، تەقدىرگە ئىشىنىڭ . ئۈمىدۋار روھى ھالەت بىلەن كەلگۈسىگە
يۈزلىنىڭ ، خۇددى گۈزەل ۋە يەڭگىل قەلبىلىك ، ھېچنىمىگە مەھلىيا
بولمايدىغان ، گۈلدىن - گۈلگە ، باغدىن - باغقا ، تاغدىن - تاغقا قونۇپ
يۈرىدىغان كېپىنەككە ئوخشاش . ياكى گۈللەردىن شىرنە سۈمۈرۈپ ، ھەسەل
ئىشلەيدىغان ھەسەل ھەرىسىگە ئوخشاش ، ئۇ گۈللەرگە قونىدۇ بىراق گۈل
شېخنى سۇندۇرۇۋەتمەيدۇ ، گۈل شىرنىسىنى يىغىپ ھەسەل
ئىشلەيدۇ ، ئەمما گۈل بەرگىنى چىشلەپ نابۇت قىلمايدۇ . قانائەت
تۇيغۇسىغا باي «ۋىڭ - ۋىڭ» ئاۋازى بىلەن مېھىر - مۇھەببەت ۋە خۇش
خەۋەر تارقىتىدۇ . گويا جەننەتتىكى ھۆر - پەرىلەر زېمىنغا چۈشكەن كەبى .

«اللہ تەۋبە قىلغۇچىلارنى ، ئۆزىگە يۈزلەنگۈچىلەرنى ياخشى كۆرىدۇ . چۈنكى

ئۇلار ئۇنىڭغا قايتىدۇ ، ئۇنىڭغا ھازىرقى ھالىدىن شىكايەت قىلىدۇ . »

« ئاللاھقا شۈكۈرى. ئۇ مېنىڭ قايغۇ - ھەسرەتمىنى يۇقاتتى. »

3

بېشىڭنى تۆۋەن سېلىپ لاي - تۇپراققا ئەمەس، ئېڭىز كۆتۈرۈپ رەڭدار
بۇلۇتلارغا قاراڭ

يىراقلارغا تىكىلىڭ، خىياللىرىڭىز قاناتلانسۇن. توختىماي يامىشىڭ،
ئۈمۈد مەڭگۈ سىزنى باغاشلىسۇن. چىكىنىشتىن ساقلىنىڭ. ئېسىڭىزدە
بولسۇن، ھايات دېمەك مەنۇت - سەكۈنت دېمەكتۇر. سىز گويىا ئىشچان
چۈمۈلە كەبى چىداملىق بولىشىڭىز كېرەك.

ئۆزۈلدۈرمەي تىرىشىشىڭ، توختىماي پىكىر قىلىڭ. مۇبادا يەنە گۇناھ
قىلىپ سالىشىڭىز يەنە تەۋبە قىلىڭ.

تىرىشىپ قۇرئان يادلاڭ. مۇبادا ئۇنتۇپ قالسىڭىز قايتىدىن
بىر - بىرلەپ تەكرار قىلىڭ.

ئەڭ مۇھىمى مەڭگۈ ئاھ ئۇرماڭ، ئەقىل بىلەن سۆزلەڭ. دۇنيادىكى
ئىشلار يەكۈن ۋە خۇلاسى ئەمەس، پەقەت تەكرار تەجرىبە، خاتالىقتىن ساۋاق
ئېلىش جەريانى، خالاس. تۇرمۇش گويىا ھۆسن گۈزەللەشتۈرۈش
ئوپراتسىيەسىنى كۈتۈپ تۇرغان تەنگە ياكى قىسمەن ئوڭشىغىلى ھەتتا
قايتىدىن سالغىلى بولىدىغان بىناغا ئوخشايدۇ. بارلىق مەغلۇب
ئىدىيەلەردىن يىراق تۇرۇڭ، ئاشۇ بالا - قازا ۋە كۈلپەتلەرنى قايتا
ئويلىماڭ. چۈنكى قانداق ئىگەم مۇنداق دەيدۇ: « ناۋادا سىلەر ھەقىقىي

مۇئىمىن بولساڭلار، اللە قا تەۋەككۈل قىلىڭلار. » (23: 5)

« گۇناھنى داۋاملاشتۇرۇش تەرسالىق بولسا، گۇناھتىن ۋاز كېچىش

جھادتۇر. »

« ئىمان ئېيتقان ۋە ياخشى ئەمەل قىلغانلارغا خوش - خەۋەر بەرگىن »
(2: 25)

4

ئىمانلىق كەپە ئىمانسىز قەسىردىن ئەلا

پەرۋەردىگارغا ئىبادەت قىلىپ، ناماز ئوقۇپ، روزا تۇتۇپ، كەپىدە تۇرىدىغان مۇسۇلمان ئايال، ئاشۇ كاتتا قەسىردە تۇرىدىغان، مۇلازىملىرى ۋە ھەشەمەتلىك تۇرمۇش لازىمەتلىكلىرى بار ئايالدىن بەختلىك. چىدىردا يېتىپ قويۇپ، كۆمەچ يەپ، كۈپنىڭ سۈيىنى ئىچىپ، قۇرئان ئوقۇيدىغان، اللە نى ئەسلىيدىغان، بىر ئىمانلىق ئايال، ھەشەمەتلىك سارايدا، مەخمەل ھوجرىلاردا تۇرۇپ، پەرۋەردىگارنى تونۇمايدىغان، پەيغەمبىرىگە ئەگەشمەيدىغان ئايالدىن بەختلىك. بەختنىڭ ھەقىقىي مەنىسىنى بىلىۋېلىڭ. ئۇ كۆپلىگەن كىشىلەر تەسەۋۋۇر قىلغاندەك تار ۋە ئەپسانىۋى ئەمەس. سىز بەختنى دوللار ۋە ئالتۇندىن كېلىدۇ دەپ قارامسىز؟ ياكى ئائىلە جابدۇقلىرى، كىيىم - كېچەكتىن، يىمەك - ئىچمەكتىن، قاتناش - قوراللىرىدىن؟ ياق، پۈتۈنلەي ئۇنداق ئەمەس. بەخت - قەلبىتىكى رازىلىق، ئىدىيەدىكى خاتىرجەملىك، تىنچلىقتىكى شادلىق، ياخشى مۇئامىلە، گۈزەل - ئىش - ھەرىكەت ۋە قانائەتچان روھى ھالەتتۇر.

« مۇسۇلمانلارغا زىيانكەشلىك قىلىدىغان، قول ئاستىدىكىلەرگە زۇلۇم

قىلىدىغان كىشى قانداقمۇ خاتىرجەملىك، رازىمەنلىك ھېس قىلالىسۇن؟»

« ھەممە ئىشنى مەڭگۈ ھايات، ئۆلمەس خۇداغا تاپشۇر. »

5

قىلىشقا تىگىشلىك ئىشلارنى قىلىش ئۈچۈن ۋاقتىڭىزنى ئورۇنلاشتۇرۇڭ

بىرەر پارچە ياخشى كىتاپ ئوقۇپ بېقىڭ ياكى بىرەر تال ياخشى لېنتا ئاڭلاپ بېقىڭ. يېقىملىق «قۇرئان» غا قۇلاق سېلىڭ، بەلكىم، بىرلا ئايەت قەلبىڭىزگە چوڭقۇرلاپ كىرىپ، ۋىجدانىڭىزنى قوزغاپ، ھىدايەت ۋە نۇر ئېلىپ كېلىشى، گۇمان ۋە ئۈمۈدسىزلىكنى يوقىتىشى مۇمكىن. «ياخشىلار باغچىسى» كەبى پەيغەمبىرىمىزنىڭ سۆز-ھەرىكىتى خاتىرىلەنگەن كىتاپلارنى ئوقۇڭ. شۇندىلا ئازغۇنلۇقتىن ياكى گۇناھتىن ساقلىنىشنىڭ ئۇسۇلىنى تاپالايسىز، مەنپەئەتلىك بىلىملەرگە ئېرىشەلەيسىز. بۇ ئىلىملەر سىزنىڭ بارچە مەسىلىلەرنى ھەل قىلىشىڭىزغا ياردەم بېرەلەيدۇ. سىزنىڭ شىپالىق دورىڭىز ۋەھى – «قۇرئان» بىلەن «ھەدىس» تە، سىزنىڭ ئارامىڭىز ئىماندا، سىزنىڭ شاتلىقىڭىز نامازدا، سىزنىڭ خاتىرجەملىكىڭىز قانائەتتە، سىزنىڭ گۈزەللىكىڭىز تەبەسسۇمدا، سىزنىڭ شان-شەرىپىڭىز ھېچاپتا، سىزنىڭ تىنچلىقىڭىز مېھرىبان اللە نى ئەسلىشتە.

« مەزلۇمنىڭ قارغىشىدىن ۋە مەھرۇمنىڭ كۆز يېشىدىن ئېھتىيات

قىلىڭ. »

« قولۇڭلاردىن كەتكەن نەرسىلەر ئۈچۈن قايغۇرۇپ، اللە سىلەرگە ئاتا قىلغان نەرسىلەر ئۈچۈن كۆرەڭلەپ كەتمەسلىكىڭلار ئۈچۈندۇر. » (23: 57)

6

بىزنىڭ بەختىمىز ئۇلارنىڭكىگە ئوخشىمايدۇ

كىم سىزگە كىشىنى ئېزىقتۇرىدىغان مۇزىكىلار، ئەخلاقى بۇزىدىغان ناخشىلار، پەسكەش ماغزاپ تىياتىرلار، ۋەقەلىكى يىرگىنىشلىك دىراممىلار، مەزمۇنى تېتىقسىز ژۇرناللار، شەھۋانى كىنولار بەخت ۋە خۇشاللىق ئېلىپ كېلەلەيدۇ دەيدۇ؟ سىزگە بۇلارنى كىم دېگەن بولمىسۇن بەربىر يالغان سۆزلەپتۇ. بۇ كەسىپلەر بىلەن شۇغۇللىنىپ كىيىن پۇشايمان قىلغان كىشىلەر بۇ ئىشلارنىڭ ئازاپ، ئۈمۈدسىزلىك، چۈشكۈنلۈكنىڭ مەنبەسى ئىكەنلىكىنى بىلدى. شۇڭا بىكار تەلەت، ئويۇن قېپى ئادەملەردىن يىراق تۇرۇڭ، اللە نىڭ يولىدىن قېيىپ كېتىشتىن پەخەس بولۇڭ. ھۆرمەت بىلەن «قۇرئان» ئوقۇڭ، پايدىلىق كىتاپلارنى كۆرۈڭ، كىشى قەلبىنى لەرزىگە سالدىغان نۇتۇقلارنى، ۋەز - نەسەھەتلەرنى ئاڭلاڭ. چىن دوستلۇق بەرپا قىلىڭ، دىنىي مۇراسىملارغا قاتنىشىڭ، اللە نى ياد ئېتىڭ، اللە تىن ئەپۇ تىلەڭ، شۇندىلا قەلبىڭىز خاتىرجەملىككە تولىدۇ.

« ساغلام قەلبىتە شېرىك، ئالدامچىلىق، ئۆچ - ئاداۋەت ياكى ھەسەتكە

ئەسلا ئورۇن يوق. »

« ئۇ ئېيتى: پەرۋەردىگارم! كۆكسى - قارنىمنى كەڭ قىلغىن. » (25: 20)

7

روھىيەتنىڭ نىجاتلىق كېمىسىگە چىقىۋېلىش

مەن كۆپلىگەن ئارتىسلار، ناخشىچىلار ۋە ئەھمىيەتسىز كەسىپ بىلەن شۇغۇللانغۇچىلارنىڭ ھېكايىسىنى ئوقۇدۇم. ئۇلارنىڭ ئىچىدە ھاياتلىرىمۇ ئۆلۈپ كەتكەنلىرىمۇ بار. مەن دېدىم: نېمىدىگەن ئېچىنىشلىق - ھە! مۇسۇلمان ئەر - ئاياللار، ئىمانلىق ئەر - ئاياللار، ئىخلاسمان ئەر - ئاياللار، رۇزىدار ئەر - ئاياللار، مەڭگۈ باقى اللە قا ئىبادەت قىلىدىغان ئەر - ئاياللار، كەمتەر، تەقۋادار ئەر - ئاياللار سىلەر قەيەردە؟ ئەجەبا بۇ چەكلىك ھايات مەنسىز، بەھۇدە ئىستەكلەرگە ئىسراپ قىلىۋېتىلسە بولامدۇ؟ سىزنىڭ يەنە بىر قېتىملىق ھاياتىڭىز بارمۇ؟ اللە سىزنىڭ مەڭگۈ ئۆلمەيدىغانلىقىڭىزغا ۋەدە بەردىمۇ؟ ياق! اللە بىلەن قەسەمكى، بۇلارنىڭ ھەممىسى خاتا تەسەۋۋۇر ۋە خام - خىيالىدۇر. ئۆزىڭىزگە قايتا بىر نەزەر سېلىڭ، ئاندىن بىر يېڭى پىلان تۈزۈڭ. تىرىشىپ - تىرىشىپ، قوغلاپ، يېتىشىپ روھىيەتنىڭ نىجاتلىق كېمىسىگە چىقىۋېلىڭ.

« پاراسەتلىك ئايال قاقاس چۆلىنى يېشىل بوستانغا ئايلاندۇرالايدۇ. »

« بوران - چاپقۇن ، قار - يامغۇردىن كېيىن ھامان كۈن چىقىدۇ . »

8

ناماز - ئۇ بەختنىڭ ئاچقۇچى

ھەركۈنى ، بەختكە قاراپ بېسىلغان تۇنجى قەدەم بامدات نامىزىدۇر .
ئۇنىڭ بىلەن بىر كۈنلۈك تۇرمۇشنى باشلىسىڭىز ، ھەممىگە قادىر اللە نىڭ
ھىمايىسى ۋە رازىلىقى ئىچىدە بولىسىز . ئۇ سىزنى بارلىق گۇناھلاردىن
ساقلاپ ، بارچە ياخشىلىققا يېتەكلەيدۇ . بامدات نامىزى ئۆتىگەن پۈتۈن
كىشىلەرگە خۇش - خەۋەر بېرىڭ . ئۇ بارچە ئەمەللەرنىڭ مەقبۇل بولىشىنىڭ
ۋە مۇۋەپپىقىيەت قازىنىشىنىڭ تۇنجى قەدىمى . اللە بامدات نامىزى بىلەن
باشلانمىغان كۈنگە بەركەت بەرمەيدۇ . جاپا - مۇشەققەت ۋە ئازاپ - ئوقۇبەت
بامدات نامىزىغا سەل قارايدىغان ئاشۇ كىشىلەرگە مەنسۇپ .

« تۈگىمەس مۇنازىرە ، ئەرزىمەس تالاش - تارتىشلار تىنىچ - ئاراملىق

تۇيغۇسىنى يوق قىلىدۇ . »

« بىز سەن ئۈچۈن كۆكسى - قارىغىنى كەڭرى قىلمىدۇقمۇ؟ » (1: 94)

9

قەھرىمان ئانا

ھەججاج ئالدىدىكى ئاشۇ مويىسىپت ئايالدىن ئۆگېنىڭ. ھەججاج ئۇنىڭ
ئوغلىنى تۇتۇپ زىندانغا تاشلىغان ۋە ئۆلتۈرۈشكە قەسەم ئىچكەندە، ئۇ
پەرۋەردىگارغا يۆلىنىپ، ئۆزىگە ئىشىنىپ، قەيسەرلىك بىلەن مۇنداق
دېدى: « مۇبادا سەن ئۇنى ئۆلتۈرمىسەڭمۇ، ئۇ ھامان ئۆلۈپ كېتىدۇ. »
ئاشۇ پارس مۇمايدىن ئۆگېنىڭ. ئۇ ئۆزىنىڭ توخۇ كاتىكىدىن ئامالسىز
ئايرىلغىنىدا ئۇنى اللە قا تاپشۇردى ۋە ئاسمانغا قاراپ ندا قىلدى: «
ئاللاھم، مېنىڭ توخۇ كاتىكىمنى ئۆز پاناھىڭدا ساقلىغىن، سەن ئەڭ
ياخشى ساقلىغۇچىسەن. »

ئەسمادەك چىداملىق بولۇڭ. ئۇ ئوغلى ئابدۇللاھنىڭ دارغا
ئېسىلغانلىقىنى كۆرگەندە مۇنۇ مەشھۇر بىر جۈملە سۆزنى قالدۇردى: « بۇ
چەۋەندازنىڭ ئاتتىن چۈشۈدىغان ۋاقتى كەپتۇ - دە...؟! »

خەنسادىن ئۆگېنىڭ. ئۇنىڭ تۆت بالىسى اللە يولىدا شېھت بولدى. ئۇ
بالىلىرىنىڭ ئۆلۈم خەۋىرىنى ئاڭلاپ مۇنداق دېدى: « اللە قا شۈكرى، ئۇ
بالىلىرىمنى شەھىدلىككە تاللاپ، ماڭا شان - شەرەپ ئاتا قىپتۇ. »

بۇ ئاياللارغا ۋە ئۇلارنىڭ شانلىق ئىش - ئىزلىرىغا قاراڭ!

« مەيىن شامالنىڭ ئەۋرىشىملىكى، ئىپارنىڭ خۇشبۇي ھىدى ۋە

تاغۇ - تاشلارنىڭ بەردەملىكىنى ۋۇجۇدىڭىزغا مۇجەسسەملەڭ . «

« بوششىپ قالماڭلار، قايغۇرماڭلار، ئەگەر مۇئىن بولساڭلار چۇقۇم
ئۈستۈنلۈك قازىنىسىلەر.» (3: 139)

10

دۇنيادىكى ئەڭ بەختلىك ئايال بولۇڭ

سىزنىڭ گۈزەللىكىڭىز سىزنى قۇياشتىنمۇ پارلاق قىلىۋېتىدۇ، سىزنىڭ
ئەخلاقىڭىز سىزنى ئىپادىنىمۇ خۇشبۇي قىلىۋېتىدۇ، سىزنىڭ
ئالجاناپلىقىڭىز سىزنى تولۇن ئايدىنمۇ نۇرلۇق قىلىۋېتىدۇ، سىزنىڭ
كۆيۈمچانلىقىڭىز سىزنى باھار يامغۇرىدىنمۇ مەنپەئەتلىك قىلىۋېتىدۇ.
ئىمانىڭىز بىلەن گۈزەللىكىڭىزنى قوغداڭ، قانائەت بىلەن
خاتىرجەملىكىڭىزنى ساقلاڭ، ھىجاب بىلەن پاكلىقىڭىزنى ئاسراڭ.
ئېسىڭىزدە بولسۇن، سىزنىڭ زىبۇ - زىننىتىڭىز ئالتۇن - كۈمۈش، مەرۋايىت
ئەمەس. بۇلاردىنمۇ بەك يارىشىدىغىنى: سەھەردىكى ئىككى رەكئەت ناماز،
الله ئۈچۈن روزا تۇتقان چاغدىكى چاڭقاش، پەقەت الله لا بىلىدىغان يوشۇرۇن
سەدىقە، گۇناھلارنى يۈپىدىغان ئىسسىق كۆزىياش، الله قا مۇتلەق ئىتائەت
قىلىشتىن كېلىپ چىققان ئۇزۇن سەجدە، شەيتان چاقىرغاندا الله تىن
قىلىنغان ھايال. تەقۋالىقنى لباس قىلىپ ئۆزىڭىزنى ئورۇنلۇق، چۈنكى
سىز دۇنيادىكى ئەڭ گۈزەل ئايال. گەرچە كۆڭلىكىڭىز كونا بولسىمۇ،
ئالجاناپلىقنى چىدىر قىلىپ ئۆزىڭىزنى دالدىغا ئېلىڭ، چۈنكى سىز
دۇنيادىكى ئەڭ گۈزەل ئايال. گەرچە يالاڭ ئاياق قالىسىڭىزمۇ ئاشۇ كىشى
قەلبىنى قۇترىتىدىغان، شاللاق، جاھىل ئاياللارنىڭ تۇرمۇش شەكلىدىن

نېرى تۇرۇڭ، چۈنكى ئۇلار دوزاخنىڭ يېقىلغۇلىرىدۇر. « ئۇنىڭغا پەقەت
شورپىشانە ئادەملا كىرىدۇ. » (15: 92)

« ھاياتىڭىزدا مەيلى قەيەرگە بارماڭ، زۇلمەتكە يۇلۇققاندا قىلىدىغىنىڭىز
پەقەت قەلبىڭىزدىكى ئاشۇ چىراقنى ياندۇرۇشتۇر. »

تۆتىنجى باب

« تۇرمۇشتىكى ئازغىنە زۇلمەت تۈپەيلى قەدىمىڭزنى تۇختاتماڭ،
مەشئەل ئالدىڭزدىلا، سىز پەقەت ئالغا بېسىپ ئۇنى ياندۇرسىڭزلا
بولدى.»

« ئەتتىگەن ئويغانغىنىڭدا، كەچكىچە ياشاشنى تاما قىلما »

1

سىز شەرەپلىك ھەم ھۆرمەتكە سازاۋەر

ئەي ئىخلاسەن مۇسۇلمان ئايال! ئەي قاچانلا بولمىسۇن ئۇلۇغ
پەرۋەردىگارغا سېغىنىدىغان مۇئىن ئايال! سىز بارچە رەزىللىك ۋە
زىيانكەشلىك ئۈستىدىن غالىپ كېلىشىڭىز كېرەك، خۇددى خورما دەرىخىگە
ئوخشاش قەيسەر بولۇڭ، مۇبادا ئۇنىڭغا تاش ئېتىلسا ئۇ پەقەت مېۋىلا
تاشلاپ بېرىدۇ، ھەرگىز ئۆچ ئالمايدۇ، قىش - ياز يېشىل تۇرىدۇ، كىشىلەرگە
مەنپەئەت يەتكۈزىدۇ. ئەرزىمەس ئىشلار ئۈچۈن ئۆز سالاھىيىتىڭىزنى
چۈشۈرمەڭ. ئىززەت - ئابروي، شان - شەرىپىڭىزگە زىيان سالىدىغان
ئىشلارنى قىلماڭ. سۆزلىگەندە اللە نى ئۇلۇغلاڭ، قارىغاندا بىرنەرسە
ئۆگىنىڭ، تىنىچلانغاندا تەپەككۈر قىلىڭ، شۇندىلا بەخت ۋە
خاتىرجەملىك تاپالايسىز، كىشىلەر تەرىپىدىن قارشى ئېلىنسىز. ئۇلار
سىزنى ماختايدۇ، سىز ئۈچۈن دۇئا قىلىدۇ. اللە سىزدىن نەپرەت، قورقۇنۇچ
ۋە غەم - ئەندىشنى قوغلايدۇ. سىز مۇئىنلەرنىڭ دۇئاسىدا ئارامخۇدا
ئۇيقۇغا كىرىسىز، ئۇلارنىڭ ماختاشلىرى ئىچىدە يەڭگىل ئويغىنىسىز.
بەخت تۇيغۇسىنىڭ بانكىدىكى پۇلىدىن ئەمەس بەلكى اللە قا ئىتائەت
قىلىشتىن، ھەشەمەتلىك كىيىم - كېچەك ياكى ئىنساننى رازى قىلىشتىن
ئەمەس بەلكى اللە نى رازى قىلىشتىن كېلىدىغانلىقىنى تونۇپ يېتىسىز.

«ئۆزىڭزنى تاشلىۋەتمەڭ، ئۆزگىرىش ھامان ئاستا بولىدۇ، ئېغىر
توسالغۇلارغا يولۇقىشىڭز مۇمكىن، بىراق ئۇلار سىزنى
يېقىتىۋەتمىسۇن.»»

«پەرۋەردىگارنىڭ ئېيتتى: سىلەر ماڭا دۇئا قىلىڭلار، مەن ئىجابەت

قىلىمەن.» (40: 60)

2

الە نىڭ نىمەتلىرىنى قوبۇل قىلىڭ ھەم ئۇنىڭدىن تولۇق پايدىلىنىڭ

الە نىڭ ئىلتىپاتلىرىدىن تولۇق مەنپەئەتلىنىڭ، تەشەككۈر ئېيتىڭ،
ئىتائەت قىلىڭ. سىزنىڭ ئىچىدىن سۈيىڭىز تولۇق، تاھارەت ئالىدىغان
سۈيىڭىز پاكىز. سىز قۇياشنىڭ ئىللىقلىقىدىن، ئاينىڭ گۈزەللىكىدىن
بەھىرلىنىۋاتىسىز. شاخىتىن مېۋە ئۈزۈپ يېيەلەيسىز، ئۆستەڭدىن سۇ
ئېلىپ ئىچەلەيسىز. دېڭىز - ئوكيانلارغا قاراڭ، ئېتىز - داللىرىنى كېزىڭ.
الە قا، ھەممىگە قادىر، ئەپۈچان، ئۇلۇغ خۇداغا شۈكۈر قىلىڭ. الە سىزگە
ئاتا قىلغان سان - ساناقسىز نېمەتلەردىن پايدىلىنىڭ، زىنھار تۈزكۈرلۈك
قىلماڭ.

«ئۇلار الە نىڭ نېمەتلىرىنى بىلىپ تۇرۇپ ئىنكار قىلدى. ئۇلارنىڭ

تولىسى تۈزكۈرلەردۇر.» (16: 83)

گۈلنىڭ تىكىنىگە قاراشتىن بۇرۇن ئۇنىڭ گۈزەللىكىدىن ھوزۇرلىنىڭ.
قۇياشنىڭ ھارارىتىدىن نەپرەتلىنىشتىن بۇرۇن ئۇنىڭ نۇرىدىن
بەھىرلىنىڭ. كېچە زۇلمىتىدىن يىرگىنىشتىن ئاۋۋال ئۇنىڭ جىمجىتلىقىنى
خىيال قىلىڭ. نېمە ئۈچۈن مەسىلىلەرگە ئۈمۈتسىز، سەلبىي ئۇسۇل بىلەن
مۇئامىلە قىلىسىز؟ نېمە ئۈچۈن تۈزكۈرلۈك تۈپەيلى بۇ نېمەتلەرنى
ئالماشتۇرىۋېتىسىز؟

«ئەجىبا سەن بۇ كىشىلەرنى كۆرمىدىڭمۇ؟ ئۇلار اللە قا تۈزكۈرلۈك قىلدى

ۋە ئۆز قەۋمىنى ھالاك قىلدى.» (28: 14)

بۇ ئىنئاملاردىن پايدىلىنىڭ، ئۇلارنى رازىمەنلىك بىلەن قوبۇل قىلىڭ ۋە

بۇلار ئۈچۈن ھەممىگە قادىر، شەپقەتلىك اللە قا ھەمدۇ - سانا ئېيتىڭ.

» ياماندىن ياخشىغا ئايلىنىش ئۇزاق مۇددەتلىك، لېكىن ئاجايىپ

مۆجىزە.»

« اللہ نىڭ رەھىمىتىدىن ئۈمىدسىزلەنمەڭلار. » (39: 53)

3

رىزىق تەۋبە - ئىستىغفار بىلەن بىللە

بىر ئايالنىڭ بايانى:

مەن ئوتتۇز نەچچە ياش ۋاقتىمدا ئېرىم ئالەمدىن ئۆتتى، بىزنىڭ بەش بالىمىز بار ئىدى. دۇنيا ماڭا بىردىنلا قاراڭغۇ بىلىندى، ئۇدا يىغلىدىم ھەتتا ئەنسىزلىكتىن يىغلاۋېرىپ كۆزۈمدىن ئايرىلدىم. ئۆز تەقدىرىمدىن ئاغرىنىپ، ئۈمۈتسىزلىك پاتقىقىغا پاتتىم. بالىلار كىچىك، ئائىلىمىزنىڭ كىرىمى يوق دىيەرلىك ئىدى. مەن ئېرىم قالدۇرغان پۇلنى ئاۋايلاپ سەرىپ قىلدىم. بىر كۈنى ئۆيدە رادىئونى ئېچىپ، «قۇرئان» ئاڭلىتىشقا توغۇرلاپ، بىر ئالىمنىڭ مۇنداق دەۋاتقانلىقىنى ئاڭلىدىم: «اللە نىڭ ئەلچىسى مۇنداق دەيدۇ: كىم اللە تىن داۋاملىق مەغپىرەت تىلەيدىكەن، اللە ئۇنى ئۈمۈدسىزلىك ۋە خاپىلىقتىن قۇتقۇزۇپ چىقىدۇ.» شۇندىن كىيىن مەن ئۈزۈلدۈرمەي مەغپىرەت تىلدىم، بالىلىرىمىمۇ شۇنداق قىلىشنى تەلەپ قىلدىم. ئالتە ئايدىن كىيىنكى بىر كۈنى، بىر ئۆي - مۈلۈك سودىگىرى ئۆيىمىزگە كېلىپ نەچچە مىليون سومغا ئائىلىمىزنىڭ بىر قىسىم ئۆيلىرىنى سېتىۋالدى. كېيىن بىر ئوغلۇم بۇ يەردىكى «قۇرئان» نى تولۇق يادقا ئالغان تۇنجى ئوقۇغۇچى بولۇپ، كىشىلەرنىڭ دىققەت مەركىزىگە ئايلاندى. شۇندىن باشلاپ ئائىلىمىز بەختكە چۆمدى، ياخشى تۇرمۇش سەۋىيىسىگە ئىگە بولدۇق. اللە قىز - ئوغۇللىرىمنى ساغلام چوڭ قىلىپ،

غەم - ئەندىشە ، ئازاپ - ئوقۇبەت ۋە چۈشكۈنلىكىمنى ئېلىپ كەتتى ، مېنى
ئەڭ خوشال ئايالغا ئايلاندۇردى .

« مۇبادا سىز ئۈمۈتسىزلىك پاتقىقىغا پاتسىڭىز ، ئۇنىڭدىن ھېچنەمە

ئۆگىنەلمەيسىز ، بەلكى مەڭگۈ خوشاللىق تاپالمايسىز . »

« اللہ نىڭ رەھىمىتىدىن نائۇمىد بولماڭلار، پەقەت كاپىر قەۋملا اللہ نىڭ رەھىمىتىدىن ئۈمىدسىزلىنىدۇ. » (87: 12)

4

دۇئا قايغۇ - ھەسرەتنى يوقىتىدۇ

مېنىڭ بىر تەقۋادار، ئىخلاسمەن دوستۇم بار ئىدى. ئۇنىڭ ئايالى راي كېسىلىگە گىرىپتار بولۇپ قالدى. ئۇلارنىڭ ئۈچ بالىسى بار ئىدى. بۇ ئۇنى ئۈمىدسىزلىككە مۇپتىلا قەلدى، گويىا دۇنيا قاپقاراڭغۇدەك. بىر ئالىم ئۇنىڭغا تەھەججۇد نامىزى ئوقۇش، تاڭ يورۇشتىن بۇرۇن دۇئا قىلىپ، اللە تىن ئەپۇ - مەرھەمەت تىلەش، ئايالىغا زەم - زەم سۈيى ئىچكۈزۈش ھەمدە ئىچىشتىن ئىلگىرى قۇرئان ئوقۇش تەكلىپىنى بېرىپتۇ. شۇنىڭ بىلەن ئۇ شۇ بويىچە قىلىشنى داۋاملاشتۇردى، ئۇنىڭ ئايالىمۇ قۇرئان ئوقۇشنى باشلىدى. بامداتتىن كۈن چىققۇچە، شامدىن خۇپتەنگىچە ئايالىغا ھەمراھ بولۇپ اللە تىن ئەپۇ - مەرھەمەت تىلدى. شۇنداق قىلىپ ئايالىنىڭ كېسىلى ساقايىدى. ئۇنىڭ چاچ، تېرىلىرى بۇرۇنقىدىنمۇ چىرايلىق بولۇپ كەتتى. ئۇمۇ شۇنىڭدىن باشلاپ پۈتۈن ۋۇجۇدى بىلەن تەۋبە، ئىستىغفار، ناماز ئىبادىتىگە بېرىلدى. شان - شەرەپ شىپالىق بەرگۈچى - ساغلاملىق ئاتا قىلغۇچى اللە قا مەنسۇپتۇر. ئۇنىڭدىن باشقا ئىلاھ يوقتۇر. ئۇنىڭ تەڭدىشى يوقتۇر.

ھەمىشە! مۇبادا سىز كېسەل بوپقالسىڭىز اللە قا، ھەممىگە قادىر خۇداغا سېغىنىڭ، ئۇنىڭدىن كۆپلەپ ئەپۇ تىلەڭ، نالە قىلىڭ، تەۋبە

قىلىڭ، خوشال بولۇڭ. چۈنكى اللە دۇئاڭنى ئىجابەت قىلدۇ،
ئازابىڭنى يەڭگىلىتىدۇ، زىيانلىق نەرسىلەرنى قوغلايدۇ.
« بېشىغا كۈن چۈشكەن ئادەم دۇئا قىلسا (ئۇنىڭ دۇئاسىنى) ئىجابەت
قىلىدىغان، ئۇنىڭ بېشىغا كەلگەن ئېغىرچىلىقنى كۆتۈرۈۋېتىدىغان ۋە
سىلەرنى زېمىننىڭ ئورۇنباسارلىرى قىلغان كىم؟» (62: 27)

« ئۆتمۈشىڭىز ۋە ھازىرىڭىزنى تەكشۈرۈڭ. چۈنكى تۇرمۇش ئۆزۈڭىز
مۇۋەپپىقىيەتنى بايقايدىغان تەجرىبە. »

ئۈمىدسىزلىك ۋە ئارسالىقتىن ساقلىنىش

بىر ئانا بولۇپ، ئۇنىڭ يىگانە تۇققىنى - ئوغلى تۈرمىگە كىرىپ قاپتۇ. ئۇ كېچىلىرى يىغلاپ، كۆزىگە ئۇيقۇ كەلمەپتۇ، دەرت - پىراق ئۇنى تامامەن يەپ كېتىپتۇ. يىغلاپ كۆز ياشلىرى قۇرۇپتۇ. اللە ئۇنى « اللە قا تايانماستىن كۈچ - قۇۋۋەت، چارە - تەدبىر يوق » دېيىشكە يېتەكلەپتۇ. ئۇ بۇلۇغ ھەمدۇ - سانانى (ئەمەلىيەتتە ئۇ جەننەتتىكى بىر خەزىنە) تەكرار تەكرار ئوقۇپتۇ. نەچچە كۈندىن كىيىن، ئۇ بالىسىنىڭ قويۇپ بېرىلىشىدىن نائۇمىد بولۇپ تۇرغاندا، ئوغلىنىڭ ئىشىك قاققان ئاۋازىنى ئاڭلاپ ئىنتايىن خۇرسەن بوپتۇ. مانا بۇ اللە قا ئىشەنگەننىڭ، نالە قىلغاننىڭ، پۈتۈن ۋۇجۇدى بىلەن تەۋەككۈل قىلغاننىڭ ئەجىر - مۇكاپاتى. شۇڭا دائىم « اللە قا تايانماستىن كۈچ - قۇۋۋەت ۋە چارە - تەدبىر يوق » دېگەن بۇ بىر جۈملە سۆزنى ئىسغىزدە تۇتۇڭ. ئۇ مۇۋەپپىقىيەت ۋە بەخت - سائادەتنىڭ سىرى. بۇنى كۆپ ئوقۇڭ، ئۇ رودىپايدەك چاپلىشىۋالغان ئازاپلىرىڭنى ۋە ئەندىشىڭنى قوغلايدۇ. اللە پات ئارىدا سىزگە بەخت ۋە چىقىش يولى ئاتا قىلىدۇ. ئىشەنچنى يوقىتىشتىن، ئىسەنگىرەشتىن پەخەس بولۇڭ. چۈنكى قىيىنچىلىقتىن كىيىنكىسى ئاسانلىقتۇر. بۇ نۇقتىدا قىلچە شەك يوق. ئاكتىپ ھالدا، ئۇلۇغ اللە قا يۈزلىنىڭ، چىن قەلبىڭىزدىن ئۇنىڭغا يۈزلىنىڭ، ئۇنىڭدىن بىر چىقىش يولى بېرىشنى تىلەڭ ھەم سەۋىرچانلىق

بىلەن كۈتۈڭ.

» مەسلىڭىزنى باشقىلار بىلەن پاراخلىشىدىغان تېمىغا
ئايلىنىدۇرۇۋالماڭ، بولمىسا ئۆزىڭىز بىلەن بەخت ئوتتۇرىسىغا بىر توساق
سالغان بولىسىز.»

« پەرۋەردىگارنىڭ ھەقىقەتەن ئەپۇ قىلغۇچىدۇر » (32: 53)

6

ئائىلە - شان - شەرەپ ۋە مېھرى - مۇھەببەت خانداندىدۇر

سۆيۈملۈك ھەمىشە، زۆرۈر ياكى مۇھىم ئىشلار بولماستىن
ئائىلىڭىزدىن ئايرىلماڭ. چۈنكى ئائىلە بەخت - سائادەتنىڭ بۇلىقى.

« سىلەر ئۆيلىرىڭلاردا تۇرۇڭلار. » (33:33)

ئائىلىدە سىز بەخت تۇيغۇسىغا چۆمىسىز، شان - شەرەپ ۋە
ئىززەت - ئابرويىڭىزنى قوغدىيالايسىز. قىممىتى يوق ئايال ھەمىشە
مەقسەتسىز بازار ئايلىنىدۇ. ئۇنىڭ بار يوق ھەۋىسى ئېقىمغا
ماسلىشىشتا، مودا قوغلىشىشتا، ماگىزىنلارغا بېرىپ يېڭى مەھسۇلاتلارنى
سۈرۈشتە قىلىشتا. ئۇنىڭ ئىمان، دەۋەت دېگەنلەر بىلەن خۇشى يوق،
بىلىم ئېلىش، تەربىيلىنىش نىيىتى يوق. ئۇ راھەت - پاراغەتكە بېرىلىدۇ،
پەقەت يىمەك - ئىچمەك، كىيىم - كېچەككە كۆڭۈل بۆلىدۇ.

ئائىلىڭىزدىن يىراقلاشمىڭ. چۈنكى ئۇ سائادەتلىك، بىخەتەر، تىنىچ
جاي، كىشىگە خاتىرجەملىك تۇيغۇسى بېرىدىغان پاناگاھ. ئائىلىڭىزنى
مېھرى - شەپقەت، سېخىلىق، ئاق كۆڭۈللۈكنىڭ بۇلىقىغا ئايلاندۇرۇڭ.

« دەرەتلىرىڭىزنى ياخشى سۆز ۋە پىكىر - تەكلىپلىرى بىلەن سىزگە ياردەم

بېرەلەيدىغان ئاشۇ ئادەملەردىن باشقىغا تۆكمە. »

« مۇئەممىن نېمىدىگەن بەختلىك - ھە! ئۇنىڭ ھەممە ئىشىغا ياخشىلىق باردۇر. » (ھەدىس)

7

قۇرۇق پاراخۇغا ۋاقتىڭىز يوق

مەڭگۈ يۈز بەرمەيدىغان ئىشلارنى دەتالاش، بەس - مۇنازىرە قىلىش كىشىنى غەم - ئەندىشە ۋە ئاۋارىچىلىققا دۇچار قىلىدۇ. ھېچقاچان، ئوخشىمىغان قاراشقا يول قويۇلىدىغان مەسىلىلەردە باشقىلارنى قايىل قىلىمەن دەپ ئاۋارە بولماڭ. ئەمما ئۆز قارىشىڭىزنى قىسقىچە بايان قىلىشىڭىز بولىدۇ. ئاچچىقلىماڭ ياكى باشقىلارغا بېسىم قىلماڭ. بىراۋنى ھەددىدىن زىيادە ئەيىپلىمەڭ ياكى تەنقىد قىلماڭ. بۇنداق قىلىش سىزنى ۋەھىمگە سالىدۇ، باشقىلارغا يامان تەسىر بېرىدۇ. بىرخىل دوستانە، ئىللىق شەكىل بىلەن دېيىشكە تېگىشلىك گەپنى دەڭ، شۇندىلا باشقىلارنىڭ قوللىشىغا ئېرىشەلەيسىز ھەم ئۇلارنى ئىلھاملاندۇرالايسىز. يەنە كېلىپ، گۇمان ۋە ئەندىشە غەيۋەت قىلىشنى ۋە باشقىلارنى ھاقارەت قىلىشنى كەلتۈرۈپ چىقىرىدۇ. بۇ خىل قىلمىش ئەمەل - ئىبادەتنىڭ ساۋابىنى كېمەيتىۋېتىدۇ، گۇناھ يۈكلەيدۇ، خاتىرجەملىكنى بۇزىدۇ. شۇڭلاشقا دىققەتنى مەركەزلەشتۈرۈپ ئۆز سەۋەنلىكىڭىزنى تۈزىتىڭ، باشقىلارنىڭ خاتالىقىغا ئېسىلىۋالماڭ. اللە بىزنى مۇكەممەل، كەم - كۈتسىز ياراتقنى يوق، بىز ھامان خاتالىق ئۆتكۈزۈمىز. ئاشۇ پۈتۈن ۋۇجۇدى بىلەن ئۆز خاتالىقىنى تۈزەپ، باشقىلارنىڭ خاتالىقىنى كۆچىلىمايدىغان كىشىلەرگە

خۇش بشارەت بولسۇن.

« مۇبادا بىر بالا ئېگىزدىن يىقىلىپ چۈشسە، ئۇنىڭ ئانىسىنىڭ ئالدى بىلەن قىلىشقا تېگىشلىكى كۆڭۈل قويۇپ يارا ئېغىزنى بىر تەرەپ قىلىشتۇر، ھەرگىزمۇ يىغلاپ ۋاقتنى ئىسراپ قىلىش ئەمەس. »

« بىلگىنىكى ، ساڭا تېگىشلىك ئىش سەندىن ئۆتۈپ كەتمەيدۇ. » (ھەدىس)

8

كۆڭلىڭىز خۇرسەن بولسا پۈتۈن دۇنيا سىزگە قۇچاق ئاچىدۇ

ھاياتقا مېھىر - مۇھەببەتلىك ، ئۈمۈتۋار پوزىتسىيە بىلەن مۇئامىلە قىلىڭ. چۈنكى ئۇ اللە ئىنسانغا ئاتا قىلغان سوۋغا. يىگانە خۇدانىڭ سوۋغىسىنى رازىمەنلىك بىلەن قوبۇل قىلىڭ. نۇرلۇق تاڭ شەپقىتى ، كېچە جىمجىتلىقىنى ، كۈندۈز يورۇقلىقىنى باغاشلاڭ. شۇكرانە قەلب بىلەن بۇ سۈزۈك سۈنى ئىچىڭ ، رازىمەن قەلب بىلەن ساپ ھاۋادىن نەپەسلىنىڭ. قىزىل گۈلنىڭ خۇش ھىدى ئۈچۈن اللە قا مەدھىيە ئوقۇڭ. كائىناتنىڭ ئاجايىباتلىرى ئۈستىدە تەپەككۈر قىلىپ ، ئۇنىڭ ئىچىدىن بىلىم ئىزدەڭ. كەڭ زېمىن ئاتا قىلغان بەختىار سوۋغاتلار - چىرايلىق گۈللەر ، ساپ ھاۋالار ، شادىمان چاغلار ، ئىللىق قۇياش نۇرى ، نەپىس ئاي شولىسىدىن ھوزۇرلىنىڭ. بۇ ئىلتىپاتلار سىزنى اللە قا ، ئۇلۇغ پەرۋەردىگارغا ئىتائەت قىلىشقا ، تەشەككۈر ئېيتىشقا ، رەھىمدىللىكى ۋە سېخىلىقىغا ئاپىرىن ئوقۇشقا رىغبەتلەندۈرسۇن. غەم - قايغۇ بۇ نېئەتلەرنى كۆرۈشكە توسالغۇلۇق قىلىپ ، سىزنى نېئەتنى بىلمەيدىغان ئادەمگە ئايلاندۇرۇپ قويمىسۇن. ياراتقۇچى ۋە رىزىق بەرگۈچىنىڭ ئىنئاملىرىنى يادىڭىزدا تۇتۇڭ. ئۇنىڭغا تېخىمۇ ياخشى ئىتائەت قىلىش ئۈچۈن ئۆزىڭىزگە ياردەم بېرىڭ.

« ئى پەيغەمبەرلەر ، ھالال نەرسىلەرنى يەڭلار ، ياخشى ئەمەللەرنى

قىلىڭلار، مەن ھەقىقەتەن سىلەرنىڭ قىلغان ئەمەللىرىڭلارنى ئوبدان
بىلىمەن.» (23: 51)

«ھەقىقىي مەرتلىك ئاشۇ ھېچنەمىسى يوق بىراق بىر ئېغىز ياخشى
گەپنىڭ، بىر قېتىملىق تەبەسسۇمنىڭ قىممىتىنى بىلىدىغان كىشىلەردە
بولدۇ.....»

« كىم اللە تىن قورقىدىكەن، اللە ئۇنىڭغا بىر چىقىش يولى بېرىدۇ. »
(2: 65)

9

مۇتلەق شاد - خۇرام ئادەم يوق

مۇبادا سىز، تۇرمۇش يۈزدە يۈز كۆڭۈلدىكىدەك ئۆتۈشى كېرەك، دەپ قارىسىڭىز ئېغىر بىر خاتالىق سادىر قىلغان بولىسىز. بۇ پەقەت جەننەتتە بولىدۇ. ئەمما بۇ دۇنيادا بەخت بىلەن خوشاللىق نىسپىدۇر. سىز خالىغاننىڭ ھەممىسىگە ئېرىشەلمەيسىز، ھامان بىر قىسىم مەسىلىلەر، كېسەللەر، قىيىنچىلىقلار، ئاۋارىچىلىقلار بولۇپ تۇرىدۇ. شۇڭا ئازادچىلىكتە شۈكرى قىلىڭ، تارچىلىقتا سەۋىر قىلىڭ، بەك غايىۋى بولۇپ كەتمەڭ. كېسەل بولماي مەڭگۈ ساغلام تۇرۇشنى، نامرات بولماي مەڭگۈ باي بولۇشنى، مەڭگۈ شادىمان بولۇپ، شاتلىقىڭىزنى بۇزىدىغان ھېچ ئىشنىڭ يۈز بەرمەسلىكىنى ئارزۇ قىلماڭ. شۇنداقلا كەم - كۈتسىز ئەر، سەۋەنلىكى يوق دوستنى خام - خىيال قىلماڭ. بۇ مەڭگۈ مۇمكىن ئەمەس. ئاشۇ كەمچىلىكلەر ۋە سەۋەنلىكلەرگە قانداق پەرۋا قىلماسلىقىنى ئۆگېنىۋېلىڭ. پەقەت ياخشى، ئارتۇقچىلىق تەرەپلىرىگە قاراڭ، ھامان باشقىلارغا ياخشى گۇماندا بولۇڭ، ئۇلارنىڭ بىخەستىلىكى ئۈچۈن يوللۇق باھانە ئىزدەڭ. ئەمما ئېسىڭىزدە بولسۇن، پەقەت اللە قىلا تاپشۇرۇڭ چۈنكى ئادەم تاپشۇرۇشقا، تايىنىشقا يارمايدۇ.

« شۈبھىسىزكى، ئۇلار سەندىن اللە تىن كەلگەن ھېچنەرسىنى

تۇسالمايدۇ. « (19: 45)

« تۇرمۇشىڭىزدا قىسمەن قاراڭغۇلۇقلار بولغانلىقى ئۈچۈن قەدىمىڭىزنى
توختاتماڭ، ماياك ئالدىڭىزدىلا، سىز پەقەت ئالغا ئىلگىرلەپ ئۇنى
يورۇتسىڭىزلا بولدى. »

« كىمكى اللە تىن قورقىدىكەن، اللە ئۇنىڭ ئىشىنى ئاسانلاشتۇرۇپ بېرىدۇ. » (4: 65)

10

بىلىم باغچىسىغا مەرھەمەت

بەخت - سائادەت يوللىرىدىن بىرى دىنى چۈشۈنۈشتۈر. دىن ئۆگىنىش قانائەت تۇيغۇسى ئېلىپ كېلىدۇ ۋە اللە نى رازى قىلىدۇ. خۇددى پەيغەمبەر ئەلەيھىسسالام ئېيتقاندەك: « اللە كىمگە ياخشىلىقنى ئىرادە قىلسا، ئۇنى دىندا ئالىم قىلىدۇ. »، شۇڭا ئاسان تاپقىلى بولىدىغان، ئىسلامى بىلىملەرنى ئاشۇرىدىغان كىتاپلارنى كۆپ ئوقۇڭ. مەسىلەن: «ياخشىلار باغچىسى»، «مۇسۇلمانلارنىڭ يولى»، «قىسقىچە ئىسلام تارىخى»، «قۇرئان تەپسىرى» ۋە باشقا پايدىلىق كىتاپلار. ئېسىڭىزدە بولسۇن، ئەڭ ياخشى ئىش «قۇرئان» ۋە «ھەدىس» تىن ئۆگىنىپ، اللە ۋە پەيغەمبەرنىڭ بۇيرىغانلىرىنى تۇنۇشتۇر. ھەدە - سىڭىللىرىڭىز بىلەن كۆپرەك قۇرئان ئوقۇڭ، ئىمكانىيىتىڭىزنىڭ بارىچە ئاڭلاڭ ۋە ئەمەل قىلىڭ. چۈنكى شەرىئەتنى بىلمەسلىك كۆڭۈل قارىلىق ۋە غەم - ئەندىشىنى كەلتۈرۈپ چىقىرىدۇ. گەرچە كىچىك بولسىمۇ، پايدىلىق كىتاپلار ۋە پىلاستىكىلارغا تولغان بىر ئائىلە كۈتۈپخانىڭىز بولسۇن. چولپانلارنى قوغلىشىش، ماغزاپ تىياتىرلارغا ۋاقىت ئىسراپ قىلىشتىن ھەزەر ئەيلەڭ. چۈنكى ھاياتىڭىزدىكى ھەربىر دەقىقىدىن ھېساپ ئېلىنىدۇ. سىزنىڭ كۆپ قىسىم ۋاقتىڭىز اللە نى، ھەممىگە قادىر ئۇلۇغ خۇدانى رازى قىلىشقا سەرپ

قىلىنىشى كېرەك.

« ئۆزىگە ئىشەنگۈچىنىڭ تەبەسسۇمى بىلەن ئەڭ قىيىن ئىشلار ئاسان

بولىدۇ. »

بەشىنچى باب

« بەخت ئۆزىڭىزدە، زىنھار قولدىن بەرمەڭ »

« اللہ شۇنىڭدىن كېيىن بىرەر ئىشنى مەيدانغا كەلتۈرىشى مۇمكىن. »
(65: 1)

1

تۆكۈلگەن ياشلار ۋە ئۆرتەنگەن دىللارنى ئەسلەڭ

بىر ئەدىپ ئېيتقان ئىكەن: « مۇبادا سەن ئۆزۈڭنى ۋاقت بىلەن توختاملاشقان دەپ قاراپ، تۇرمۇشىڭدىكى بارچە ئىشلارنى كۆڭۈل ھېسلىرىڭ بويىچە ئورۇنلاشتۇرساڭ، شۇنداقلا بۇنىڭدىن مەمنۇن بولساڭ، ئۇنداقتا بۇ توختام كۈچكە ئىگە بولمىغاندا ياكى سەن بىلەن غايەڭ ئارىسىغا توسالغۇ چۈشكەندە، ئۆزۈڭنى قايغۇ - ئەلەمگە قويىۋەتسەڭ بولىدۇ. ئەمما ئىشلارنىڭ نۆۋەتلىشىپ تۇرىدىغانلىقىنى، ئېرىشىش بىلەن يوقىتىشنىڭ بىر تۇغقانلىقىنى، تۇرمۇشنىڭ ساڭا بەرگەن سوۋغىسىنى مەڭگۈ ئۇنتۇپ قالمايدىغانلىقىنى، ئۇنى ھامان كېلىپ كېتىدىغانلىقىنى، بۇنىڭ مەيلى كاتتا قەسرلەردە بولسۇن ياكى ئاددى كۆلبەلەردە ياشسۇن بارچە ئادەم بالىلىرىنىڭ تۇرمۇشى ئىكەنلىكىنى تونۇپ يەتكەن بولساڭ، ئۇ ھالدا قايغۇ - ھەسرەتنى يىنىكلىتىشكە ئۇرۇنۇپ باق، كۆز ياشلىرىڭنى سۈرتىۋەت. چۈنكى ئاپەتكە ئۇچرىغان يالغۇز سەن ئەمەس، كۈلپەتلىك، قايغۇلۇق يىللاردا سەن يولۇققان مەسىلىلەر ناتونۇشمۇ ئەمەس، ناھەقمۇ ئەمەس. »

« بۇرۇنقى گۇناھلىرىڭىز ئۈچۈن پىغان چەكمەڭ، ئويلاپ بېقىڭ، قايسى

ئەمەللەر بىلەن ئۇنى يۇيالايسىزكىن؟»

بۇ كىشىلەر ئەسلا بەختلىك ئەمەس

راھەت - پاراغەتتە ياشايدىغان كىشىلەرگە ھەۋەس قىلماڭ.
ئەمەلىيەتتە ، ئۇلار تولمۇ بىچقارە . پەقەت ئۆزىنىڭ ھەشەمەتچىلىكى ئۈچۈن
پۇل خەجلەشكىلا كۆڭۈل بۆلىدىغان ، ھالال - ھارام دېمەي ، نەفسى - خاھىشى
ۋە ھوزۇر - ھالاۋەتكە بېرىلىپ كەتكەن كىشىلەر ھەرگىزمۇ بەختلىك
ئەمەس . ئەمەلىيەتتە ئۇلار بېسىم ، ئەندىشە ۋە غەم ئىچىدە جاپالىق تۇرمۇش
كەچۈرىدۇ . چۈنكى اللە نىڭ يولىدىن چەتنەپ ، اللە قا ئاسىيلىق قىلىپ
بەخت تاپالىغان بىرمۇ ئادەم يوق . شۇڭا كەيپ - ساپادا ياشاۋاتقان ئاشۇ
كىشىلەرنى شاد - خورام ، كۆڭۈللۈك دەپ ئويلاپ قالماڭ ، تامامەن ئۇنداق
ئەمەس . شاخ - تام ئۆيلەردە تۇرىۋاتقان بىرقىسىم نامرات ئاياللار
ھەشەمەتلىك قەسىرلەردە ئۇخلايدىغان ئاشۇ ئاياللاردىن تېخىمۇ بەختلىك .
چۈنكى بۇ نامرات بۈيۈك اللە قا ئىشىنىدۇ ، پۈتۈن ۋۇجۇدى بىلەن اللە قا
ئىبادەت قىلىدىغان كىشى ھەق يولىدىن ئازغان كىشىدىن بەختلىكتۇر .

« بەخت ئۆزىڭىزدە ، ئۇنى چىڭ تۇتۇڭ . »

« بىلگىنىكى ، اللە تىن باشقا ھېچ مەبۇد (بەرھەق) يوقتۇر. » (19 : 47)

3

اللە نىڭ يولى يەنىلا ئەڭ ياخشى يولدۇر

بەخت دېگەن نىمە؟ بەختنى مال - دۇنيا ، ئەمەل - مەنسەپ ، نام - ئابروي ئىچىدىن تاپقىلى بولامدۇ؟ بۇ سوئالنىڭ نۇرغۇن جاۋابى بار. بىز ئاۋال مۇنۇ ئايالنىڭ بەختىگە قاراپ باقايلى :

بىر ئەر ئايالى بىلەن گەپ تاللىشىپ قېلىپ ، « مەن سېنى بەختسىز قىلىۋېتىمەن » دەپتۇ . « قىلالمايسىز » دەپتۇ ئايالى پەرۋاسىزلا . « نىمىشقا » دەپ سوراپتۇ ئەر . ئايال دەپتۇ : « مۇبادا بەخت پۇل - مال ياكى ئالتۇن - كۈمۈش ، زىبۇ - زىننەتتە بولغان بولسا سىز مەندىن بۇلارنى تارتىۋالالايتتىڭىز ، ئەمما مېنىڭ بەختىم ئىمانىمدا ، ئىمانىم قەلبىمدە ، ئىگەمدىن باشقا ھېچكىم ئۇنىڭغا تىگەلمەيدۇ . »

مانا بۇ ھەقىقىي بەخت - ئىمانى بەخت . پەقەت ئىدىيىسى ، روھى اللە نى قىزغىن سۆيۈش بىلەن تولغان ئاشۇ كىشىلەرلا بۇنى چۈشۈنۈپ يېتەلەيدۇ . بەخت يىگانە اللە نىڭ ئىلكىدە . بىز اللە قا سېغىنىش ، ئىتائەت قىلىش ئارقىلىق بەخت ئىزدىشىمىز كېرەك .

بەخت ئىزدەشنىڭ يىگانە ئۇسۇلى اللە نىڭ ئەلچىسى ئېلىپ كەلگەن ھەق دىننى ئۆگىنىشتۇر . ئومۇمەن ، بىر ئادەم بۇ يولنى ئىزدەپ تاپىدىكەن ، مەيلى ئۇ كەپىدە ئۇخلىسۇن ياكى يول ياقىسىدا ياتسۇن ۋە ياكى بىر بۇردە نان بىلەن كۈن ئالسۇن ، بۇ ئۇنىڭ دۇنيادىكى ئەڭ بەختلىك ئادەم بولىشىغا

دەخلى قىلمايدۇ. ئەمما بۇ يولدىن ئازغان كىشى ئۆزىنىڭ پۈتكۈل ھاياتىنىڭ
ئازاپ - ئوقۇبەتكە تولغانلىقىنى، مال - مۈلكىنىڭ
يوقالغانلىقىنى، تىرىشچانلىقىنىڭ ئۈنۈمسىزلىكىنى، ئاقىۋىتىنىڭ
رەسۋالىق ئىكەنلىكىنى بايقايدۇ.

« بىزنىڭ ياشاش ئۈچۈن پۇلغا مۇھتاج بولشۇمىز، بىزنىڭ پۇل ئۈچۈن
ياشايدىغانلىقىمىزدىن دېرەك بەرمەيدۇ. »

« ئى اللە، بىز سەندىن ئەپۇ ۋە مەرھەمەت تىلەيمىز. »

4

ئېغىر يۈكنى كۆتۈرەلمىگەندە اللە تىن مەدەت تىلەڭ

ئىبنى جەۋزى مۇنداق دەيدۇ:

« بىر ئىشلار مېنى ئىنتايىن بىئارام ۋە غەمناك قىلدى. مەن بۇ ئىشلاردىن قۇتۇلۇشنىڭ ئامالى بارمۇ يوق دەپ ئويلىنىشقا باشلىدىم. ئەمما ئۇشتۇمتۇت مۇنۇ ئايەتنى ئوقۇپ قالغۇچە، ھېچ بىر چىقىش يولى تاپالمىدىم. » كىمكى اللە تىن قورقىدىكەن، اللە ئۇنىڭغا بىر چىقىش يولى بېرىدۇ. » (2: 65) شۇنىڭ بىلەن، مەن تەقۋادارلىقنىڭ بارچە خاپىلىقىنى ھەل قىلىشنىڭ چارىسى ئىكەنلىكىنى تونۇپ يەتتىم ۋە تەقۋالىق يولىغا ماڭغاندىن كېيىن، تېزلا چىقىش يولى تاپتىم. »

دانالارغا نىسبەتەن تەقۋادارلىق بارچە ئىشلارنى ياخشىغا بۇراشنىڭ ئۇسۇلى. ئاپەتنىڭ كېلىشى پەقەت جىنايەتنىڭ نەتىجىسى. پەقەت تەۋبىلا ئۇنى يوقىتالايدۇ. قايغۇ-ھەسرەت ۋە غەم-ئەندىشە سىز سادىر قىلغان جىنايەتنىڭ جازاسى. مەسىلەن: نامازغا سەل قارىدىڭىز، باشقا مۇسۇلمانلارنىڭ غەيۋىتىنى قىلدىڭىز، كىيىنىش ۋە باشقا ھارام ئىشلارغا دىققەت قىلمىدىڭىز. كىمكى ئۇلۇغ اللە نىڭ شەرئىتىگە خىلاپلىق قىلىدىكەن، بۇنىڭ ئۈچۈن چوقۇم بەدەل تۆلەيدۇ. بەختنى ياراتقان مېھرىبان، شەپقەتلىك، يىگانە اللە تۇرسا سىز قانداقسىگە اللە تىن باشقىدىن بەخت ئىزدەيسىز؟! ناۋادا ئىنساننىڭ بەختنى كونترول قىلىش

ئىقتىدارى بولسىدى، دۇنيادا ھەسرەت چېكىدىغان بىرمۇ ئادەم بولماس
ئىدى.

« سىزنى ئامالسىز قالدۇرىدىغان بارلىق خىياللارنى چۆرۈپ تاشلاڭ.
دېققىتىڭىزنى يىغىپ مۇۋەپپىقىيەت ئىزدەڭ. شۇندىلا مەڭگۈ مەغلۇپ
بولمايسىز. »

« مەن خۇددى بەندەم ئۈمىد قىلغاندەك » (ھەدىس قۇددۇس)

5

ھەربىر كۈن تامامەن يېڭى باشلىنىش

اللە نىڭ ھىدايتىدىن يىراقلىشىپ، مەرھەمەتتىن ئايرىلغاندا، ئەقىل-پاراسەت، كۈچ-قۇۋۋەت، گۈزەللىك، بىلىم..... قاتارلىق بۇ نىئەتلەر ئاپەت ۋە زەخمەتكە ئايلىنىدۇ. شۇڭا، ئۇلۇغ اللە تىن يىراقلىشىش پەقەت يامان ئاقىۋەت پەيدا قىلىدۇ. اللە مۇ كىشىلەرنى ئۆزىدىن يىراقلىشىشنىڭ ئاقىۋىتىدىن ئاگاھلاندۇرىدۇ.

ناۋادا سىز كوچىدا كېتىۋاتقىنىڭىزدا بىر ماشىنا ئوقتەك ئېتىلىپ كەلسە ۋە سىز بۇ ماشىنا مېنى سوقۇۋېتىدىغان بولدى دەپ، قارىسىڭىز، ئۇ چاغدا، سىزنىڭ ئۆزىڭىزنى چاپسان قاقۇرۇشتىن باشقا تاللىشىڭىز قالمايدۇ. ھالبۇكى، اللە ئۆز بەندىلىرىگە شۇنداق تۇيغۇلارنى ھېس قىلدۇرۇشنى خالايدۇ. شۇڭا اللە كىشىلەرنىڭ پەقەت ئۆزىدىنلا پاناھ تىلىشنى كۆپ تەۋسىيە قىلىدۇ.

« (ئى مۇھەممەد! ئېيتقىنكى)، اللە تەرەپكە قېچىڭلار (يەنى ئاللاھقا ئىلتىجا قىلىڭلار)، مەن ھەقىقەتەن سىلەرگە ئاللاھ تەرىپىدىن (كەلگەن) ئوچۇق ئاگاھلاندۇرغۇچىمەن. سىلەر باشقا بىر مەبۇدىنى ئاللاھقا شېرىك قىلماڭلار، مەن ھەقىقەتەن ئۇنىڭ تەرىپىدىن (كەلگەن) ئوچۇق

ئاگاھلاندۇرغۇچىمەن.» (51 - 50 : 51)

اللە قا قايتىش ئۈچۈن، بىر ئادەم ئۆزىنى قايتىدىن تونۇمىقى، تۇرمۇشىنى

يېڭىباشتىن ئورۇنلاشتۇرمىقى، پەرۋەردىگارى بىلەن ياخشى مۇناسىۋەت
ئورناتمىقى، تېخىمۇ ياخشى ئىشلارنى قىلمىقى لازىم. تۆۋەندىكى دۇئا بۇ
يېڭى قەسەمنى خۇلاسىلىگەن:

«ئى رەببىم، سەن مېنىڭ ئىگەم، سەندىن ئۆزگە ئىگەم يوق، سەن مېنى
ياراتتىڭ، مەن سېنىڭ بەندەڭ، مەن كۈچۈمنىڭ يېتىشىچە، ئەڭ زور
تىرىشچانلىق كۆرسىتىپ، ساڭا بەرگەن قەسەمىگە كاپالەتلىك قىلىمەن.
شۇنداقلا، سېنىڭ ۋەدەڭگە قارىتا ئۈمۈدۋار ياشايمەن. ساڭا سېغىنىپ
قىلمىشلىرىمنىڭ زىيان يەتكۈزۈشىدىن پاناھ تىلەيمەن. ماڭا بەرگەن
ئىنئاملىرىڭنى، ئۆتكۈزگەن گۇناھلىرىمنى ئېتىراپ قىلىمەن. مېنى ئەپۈ
قىلغىن، چۈنكى سەندىن ئۆزگە گۇناھلارنى ئەپۈ قىلغۇچى يوق.»

«مۇبادا بىر ئىشتا مەغلۇپ بولسىڭىز ئۈمىدسىزلەنمەڭ، ئازاپلانماڭ،
گۇمانلانماڭ، سىز ھامان مەسىلىنى ھەل قىلىشنىڭ چارىسىنى
تاپالايسىز.»

« ھەدە - سىڭىللىرىڭىزغا تەبەسسۇم بىلەن قاراشمۇ بىرخىل سەدىقە. »

6

ئايال گويا كۆكتىكى چولپان

ئىپپەتلىك مۇسۇلمان ئايال ئۆز ئېرىگە ياخشى مۇئامىلە قىلدۇ، پەرۋەردىگارىدىن قالسىلا ئۆز ئېرىگە بويسۇنىدۇ. پەيغەمبىرىمىزدىن قايسى ئايال ئەڭ ياخشى، دەپ سۇرالغاندا، مۇنداق جاۋاب بەرگەن: « ئېرى قارىسا خۇرسەن قىلىدىغان، بۇيرىسا ئىتائەت قىلىدىغان، ئۆزى ۋە ئېرىنىڭ مال-مۈلكىگە قارىتا ئېرى ياقتۇرمايدىغان ئىشلارنى قىلمايدىغان ئايال. » دەپمەك، اللە نىڭ ئەلچىسى مۇشۇنداق ئاياللارنى ماختىغان ھەمدە ئۇلارنى ئەرلەر قوغلىشىشقا تېگىشلىك كۆڭۈلدىكىدەك ئاياللار دەپ ھېساپلىغان.

بۈيۈك اللە « ئالتۇن-كۈمۈش يىغىپ، ئۇنى اللە يولىدا سەرپ قىلمايدىغانلارغا دەرتلىك ئازاپ بىلەن بىشارەت بەرگەن، » (34: 9) دېگەن ئايەتنى چۈشۈرگەندە، ئۆمەر سەۋبان بىلەن بىرگە پەيغەمبىرىمىزنىڭ ئالدىغا كەلگەن ۋە « ئى اللە نىڭ پەيغەمبىرى، بۇ ئايەت ساھابىلىرىڭىزگە ئېغىر كەلدى. » دېگەن. بۇ چاغدا پەيغەمبىرىمىز مۇنداق دېگەن: « مەن ساڭا ئەر كىشى ساقلايدىغان ئەڭ ياخشى بايلىقنىڭ نېمىلىكىنى ئېيتىپ بېرەيمۇ؟ قارىغاندا خۇرسەن قىلىدىغان، بۇيرىغاندا ئىتائەت قىلىدىغان، ئايرىلغاندا ئامانەتكە رىئايە قىلىدىغان سالھە ئايال. »

اللە نىڭ ئەلچىسى بىر ئايالنىڭ جەننەتكە كىرىش-كىرمەسلىكىنى

ئۇنىڭ ئېرىنى رازى قىلغان - قىلمىغانلىقىغا باغلىدى. بۇ ھەقتە ئۈممۇ سەلمە اللە نىڭ ئەلچىسىنىڭ مۇنداق دېگەنلىكىنى رىۋايەت قىلدۇ: « قايسىبىر ئايال، ئېرى ئۆزىدىن رازى بولغان ھالدا ئۆلۈپ كەتسە جەننەتكە كىرىدۇ ». مۇشۇنداق ئايال بولۇڭ، چوقۇم بەختلىك بولىسىز.

«بىرىنچى قاتاردا مەڭگۈ بوش ئورۇن بار، ئۇنىڭغا ئېرىشىشنىڭ شەرتى ھەرقانداق ئىش قىلغاندا كۆڭۈل قويۇپ قىلىشتۇر.»

« تىرىكلىكىڭىزدىن خوشال بولۇڭ. »

7

ھارامدىن ئۆلۈم ياخشى

ئابدۇللاھ ئىبنى ئومەر ئۈچ كىشىنىڭ غاردا قونغانلىقى ھەققىدىكى
ھەدىسىنى سۆزلەپ بەرگەن ئىدى:

بىر پارچە تاش غار ئۈستىدىن چۈشۈپ، غار ئېغىزىنى توسۇۋالدى.
ئۇلارنىڭ ھەربىرى قىلغان ياخشى ئەمەللىرىنى تىلغا ئېلىپ، ئۇلۇغ اللە
نىڭ ئۆزلىرىنى قۇتقۇزۇۋېلىشىنى تىلەيدۇ. ئۇلارنىڭ ئىچىدىكى ئىككىنچى
كىشى مۇنداق دەيدۇ:

« ئى اللە! مېنىڭ تاغامنىڭ بىر قىزى بار ئىدى. مەن ئۇنى بەكلا ياخشى
كۆرەتتىم (يەنە بىر رىۋايەتتە: مېنىڭ ئۇنىڭغا بولغان مۇھەببىتىم
ھەرقانداق بىر ئەرنىڭ بىر ئايالغا بولغان مۇھەببىتىدىن ئېشىپ چۈشەتتى،
دەيلىگەن). مەن ئۇنى قولغا كەلتۈرۈشكە ئۇرۇندۇم، بىراق ئۇ مېنى رەت
قىلدى. بىر يىلى ئۇ قىيىنچىلىققا، ئېغىر مۇھتاجلىققا چۈشۈپ، قېشىمغا
ياردەم سوراپ كەپتۇ. مەن ئۇنىڭغا تەلپىمگە قوشۇلۇش شەرتى بىلەن، بىر
يۈز يىگىرمە دىنار بەردىم. ئەمما مەن ئۇنىڭغا يېقىنلاشقىنىمدا، ئۇ ماڭا:
اللە تىن قورققىن، نىكاھسىز بۇنداق قىلمىغىن، دېدى... »

بۇ بىر دىيانەتلىك قىز بولۇپ، ئەسلىدە، بۇنداق يولسىزلىقنى قۇبۇل
قىلالمايتتى. بىراق، نامراتلىق تۈپەيلى ئېغىر كۈنگە قېلىپ، باشقا
تاللىشى قالمىغاچقا ئامالسىز ماقۇل بولدى. شۇنداقتمۇ يەنىلا بىر نەۋرە

ئاكسىغا ھەيۋەتلىك اللە تىن قورقۇشنى ئەسكەرتتى. نەتىجىدە، ئۇنىڭ سۆزى بۇ كىشىنىڭ قەلبىدىكى ئىماننى ئويغاتتى. ئۇ بىر نەۋرە سىڭلىسى بىلەن بىرگە بولماقچى بولسا يولسىزلىق بىلەن ئەمەس بەلكى يوللۇق ئەمرىگە ئېلىش بىلەن بولىدىغانلىقىنى تۇنۇپ يەتتى. قىزنىڭ سۆزى ئۇنى توسۇپ، قۇدرەتلىك، شەپقەتلىك اللە قا تەۋبە قىلىشقا ئېلىپ باردى ۋە ئۆڭكۈرنى توسۇپ تۇرىۋاتقان ئاشۇ قورام تاشنىمۇ ئازراق يۈرۈشتۈردى.

« غەم - ئەندىشە بىلەن قانداق ئۆتۈشنى ئۆگىنىۋېلىڭ. شۇندىلا ئۇ ئۆزلىكىدىن يوقىلىدۇ. »

« تۇرمۇش ئىدىيەنىڭ مەھسۇلى. »

8

ئىلھام بەخش «قۇرئان» ئايەتلىرى

ئۇلۇغ اللە ئېيتدۇ:

« قىيىنچىلىقتىن كىيىن اللە ئاسانلىق بېرىدۇ. » (7: 65)

« ئى ئىمان ئېيتقان كىشىلەر، سەۋىر قىلىڭلار، چىداملىق بولۇڭلار،
ھۇشيار بولۇڭلار، اللە تىن قورقۇڭلار. شۇندىلا مۇۋەپپىقىيەت قازىنىسىلەر. »
(200: 3)

« سەۋىر قىلغۇچىلارغا خوش خەۋەر بەرگىن. ئۇلار مۇسبەتكە
ئۇچرىغاندا: شۇبھىسىزكى، بىز اللە نىڭ ئىلكىدىمىز، چوقۇم اللە نىڭ
دەرگاھىغا قايتىمىز، دەيدۇ. » (156 - 155: 2)

« ئۇلار ئۈمىدىسىزلىككە ئىگەندىن كېيىن، ئاللاھ يامغۇر ياغدۇرۇپ بېرىدۇ.
رەھمىتىنى ياپىدۇ. ئاللاھ (ھەممىنىڭ) ئىگىسىدۇر، مەدھىيەگە لايىقتۇر. »
(28: 42)

« پەقەت سەۋىر قىلغۇچىلارلا ھېساپسىز ساۋاپقا ئېرىشىدۇ. » (10: 39)
« سەندىن ئۆزگە ھېچبىر ئىلاھ يوقتۇر، سەن (بارچە
ئەيىپ - نۇقسانلاردىن) پاك تۇرسەن. مەن ھەقىقەتەن زۇلۇم قىلغۇچىلاردىن
بولدۇم. » (87: 21)

«قۇرئان» سىزنى خۇشال - خۇرام، ئامان - ئېسەن ياشاشقا،
پەرۋەردىگارىڭىزغا ئىشىنىشكە، اللە نىڭ ھەق ۋەدىسىگە قارىتا

قەلبىڭىزنى ئېچىشقا چاقىرىدۇ. چۈنكى اللە ئىنسانىيەتنى ئازاپلاش ئۈچۈن ئەمەس، بەلكى سىناش، پاكلاش، تەربىيەلەش ئۈچۈن ياراتتى. ئاللاھ ئىنسانغا ئۇنىڭ ئاتا-ئانىسىدىنمۇ بەكرەك مېھرىبان. ئۇنى ئەسلەش، ئۇنىڭغا تەشەككۈر ئېيتىش، ئۇنىڭ كىتابىنى تىلاۋەت قىلىش، ئۇنىڭ ئەلچىسىگە ئەگىشىش بىلەن ئۇنىڭدىن – ئۇلۇغ، مەدەھىيەگە لايىق پەرۋەردىگاردىن رەھىم – شەپقەت، ئازادلىك ۋە خۇشاللىق تىلەڭ.

« ئەڭ يامىنى ئۈچۈن تەييارلىق قىلىڭ، باشقىلىرى ئاسان تۇيۇلىدۇ. »

« ئاياللار ئۈچۈن مۇھەممەد ئەلەيھىسسالامنىڭ ئانىسىنىڭ ئايال ئىكەنلىكى

يېتەرلىك شان - شەرەپتۇر. »

9

مېھرىبان ئاللاھنى تۇنۇش قايغۇ - ھەسرەتنى قوغلايدۇ

اللە سېخى، شەپقەتلىك خۇدا. ئۇ ھەمىشە بەندىلىرىگە ئۇلارنىڭ كۈتكىنىدىنمۇ كۆپ رىزىق بېرىدۇ، ھەتتا ئۇلار تەلەپ قىلمىسىمۇ. ئۇ كىچىككىنە ياخشىلىقنىمۇ ئالقىشلاپ، ھەسسەلەپ جاۋاب قايتۇرىدۇ. ئۇ بەندىلىرىنى ئەپۈ قىلىدۇ شۇنداقلا ئۇلارنىڭ خاتالىقلىرىنى يوققا چىقىرىدۇ. « ئاسمان - زېمىندىكى ھەممە ئۇنىڭغا ئىلتىجا قىلىدۇ، ئۇ ھەر كۈنى بىر

ھالەتتۇر. » (29: 55)

اللە بارچە كىشىلەرنىڭ نىدالىرىنى ئاڭلاپ زېرىكىپ قالمايدۇ. بەندىلىرىنىڭ تولا دۇئا قىلىشىدىن ئاۋارىچىلىق ھېس قىلمايدۇ. ئەكسىچە، كىشىلەرنىڭ ئۆزىگە ئۈزۈكسىز ئىلتىجا قىلىپ تۇرۇشىنى ياخشى كۆرىدۇ، تېلىنىشتىن مەمنۇن بولىدۇ. دۇئا قىلىنمىغاندا بولسا غەزەپلىنىدۇ. ئۇ بەندىلىرىگە كۆيۈنىدۇ، گەرچە ئۇلار ئۆزلىرىگە كۆيۈنمىگەن تەقدىردىمۇ. ئۇ بەندىلىرىنىڭ خاتالىقىنى ياپىدۇ، گەرچە ئۇلار يېپىشنى بىلمىگەن تەقدىردىمۇ. قەلبىمىز قانداقمۇ ئۇنى سۆيمەي تۇرالىسۇن! ئۇنىڭدىن ئۆزىگە ياخشى ئىشلارغا يېتەكلەپ، يامان ئىشلاردىن يىراقلاشتۇرغۇچى يوق. ئۇنىڭدىن باشقا دۇئالارنى ئىجابەت قىلغۇچى، گۇناھلارنى ئەپۈ قىلغۇچى، سەۋەنلىكلەرنى يۆگىگۈچى، دەرت - ئەلەمنى يوقاتقۇچى، ئۈمىدسىزلىكنى

ساقايتقۇچى، خەير - ئېھسان ۋە مېھىر - شەپقەت ئاتا قىلغۇچى يوق.

اللە، ئۇلۇغ خۇدا، ئېھسان قىلغۇچىلار ئىچىدىكى ئەڭ سېخىسى، كۆيۈنگۈچىلەر ئىچىدىكى ئەڭ شەپقەتلىكى، قوللىغۇچىلار ئىچىدىكى ئەڭ ئېسىلى، ھۆكۈمرانلىق قىلغۇچىلار ئىچىدىكى ئەڭ كۈچلۈكى، ھاۋالە قىلىنغۇچىلار ئىچىدىكى ئەڭ ئىشەنچلىكى. ئۇ بەندىلىرىگە ئانىنىڭ بالىغا كۆيۈنگىنىدىن بەكرەك كۆيۈنىدۇ. بەندىلىرى ئۇنىڭدىن ئەپۇ سورىغاندا، ئۇ گويا باياۋاندا ئوزۇق - تۈلۈك ئارتىلغان تۆگىسىنى يۈتتۈرۈپ قويۇپ، ھاياتتىن ئۈمۈد ئۈزەي دەپ قالغاندا، ئاران تېپىۋالغان ئاشۇ كىشىدىنمۇ بەكرەك خۇرسەن بولىدۇ.

« سىز چىقارغان قارارىڭىزنىڭ ئەڭ ئاخىرىدا سىزنى بەختكە ئېرىشتۈرۈشنى، كىشىلىك تۇرمۇشىڭىزدىكى شادلىق سەرگۈزەشتىڭىز بولىشىنى تىلەڭ. »

« اللہ پرئەۋىنىنىڭ ئايالىنى مۇئەمىنلەرنىڭ نەمۇنىسى قىلدى. » (11 : 66)

10

بەختكە نائىل بىر كۈن

بامدات ئوقۇغىنىڭىزدا قىبلىگە ئالدىڭىزنى قىلىپ، ئىتائەتمەنلىك بىلەن ئون، ئون بەش مىنۇت تىنىچ ئولتۇرۇپ، اللە نى ئەسلەشكە، دۇئا قىلىشقا ئۇرۇنۇپ بېقىڭ. اللە تىن گۈزەل بىر كۈننى، مۇبارەك بىر كۈننى، بەختلىك بىر كۈننى؛ مۇۋەپپىقىيەتلىك، خەيرلىك ۋە ئىجادىيەتلىك بىر كۈننى؛ ئاپەتسىز، مۇسبەتسىز ۋە مۇشكۈلاتسىز بىر كۈننى؛ رىزقى مول، ياخشىلىقى تولۇق، غەمخورلۇقى چوڭقۇر بىر كۈننى؛ غەمسىز، دەرتسىز ۋە مۇشەققەتسىز بىر كۈننى تىلەڭ. بىز بەخت، رىزىق ۋە بارچە ياخشىلىقلارنى اللە نىڭ دەرگاھىدىن تاپالايمىز. مۇبادا سىز مۇشۇنداق دۇئا قىلىشىڭىز چوقۇم گۈزەل، بەختلىك، مەنپەئەتلىك بىر كۈنگە ئېرىشەلەيسىز. ئىنشا اللە!

مۇبادا قىلغۇدەك ئىشىڭىز بولمىسا ياكى ئولتۇرۇپ قىلىدىغان ئىش بولسا تەۋسىيەم: ئۇنئالغۇ ياكى رادىئودىن ئاشۇ كەمتەر قارىلارنىڭ يېقىملىق ئاۋازى بىلەن قىلغان قىرائىتىنى تىڭشاڭ. مۇلايىملىق بىلەن اللە نىڭ كىتابىغا قۇلاق سېلىڭ. ئۇ قەلبىڭىزدىكى شەك - شۈبھىلەرنى ۋە غەم - ئەندىشەلەرنى تازىلاپ، سىزنى ئىلگىرىكىدىن خۇشال ۋە بەردەم قىلىدۇ.

« قولغۇزدىن كەلمەيدىغان ئىشلار بىلەن ھەپىلەشمەڭ. بۇنىڭ ئورنىغا
ۋاقتىڭنى ئۆزىڭىز ياخشى قىلىپ كېتەلەيدىغان ئىشلارغا سەرپ ئېتىڭ. »

ئالتىنچى باب

« خۇشال بولۇڭ، ھازىرلا، بۈگۈنلا، ئەتىنى كۈتمەڭ. »

« بىلىڭلاركى، ئاللاھنىڭ ياردېمى ھەقىقەتەن يېقىندۇر. » (214: 2)

1

پاراسەتلىك ئايال سائادەتلىك تۇرمۇشنىڭ بۇلىقى

ئەر ئۆيىگە قايتقاندا ئايالى ئۇنى ئىللىقلىق بىلەن كۈتۈۋالمىقى، ناۋادا ئېرىنى چارچىغان ياكى خاپىغان ھالدا كۆرسە، كەيپىنى بۇزماستىن ئۇنىڭ نېمە تەلىپى بولسا ئالدىراپ بەجا كەلتۈرمىكى لازىم. ئۆيىگە كىرە-كىرمەستە ئىچ پۇشقىنىڭ سەۋەبىنى سۈرۈشتۈرۈش مۇۋاپىق ئەمەس. ئەر كىيىمنى سېلىپ، ئىچىنى بوشتىۋالغاندىن كىيىن نىمە ئىش بولغانلىقىنى ئۆزى ئېيتىپ بېرىدۇ. ئەگەر ئۇ ئېيتىمسا ئايالى بولۇش سۈپىتى بىلەن سوراپ قويغاننىڭ زىيىنى يوق. لېكىن ئايال ئۇسلۇپ ۋە ئاھاڭغا دىققەت قىلىشى، ئۆزىنىڭ ئېرىگە كۆيۈنگەنلىكىنى ۋە ئۇنىڭ ھالىدىن ئەنسىرگەنلىكىنى ھېس قىلدۇرىشى كېرەك.

مۇبادا ئايال ئېرىنىڭ ئىچىنى سىققان قىيىنچىلىقىنى ھەل قىلىشىپ بېرەلەيدىغانلىقىنى ھېس قىلسا، دەرھال ئېرىنى ئېغىر يۈكتىن خالاس قىلسۇن. شۇندىلا ئەر ئۆز ئۆيىدە بىر قىممەتلىك جاۋاھىرنىڭ بەلكى دۇنيادىكى بارچە جاۋاھىراتلاردىن ئېسىل بىر گۆھەرنىڭ بارلىقىنى ھېس قىلىدۇ.

« قىلىپ بولالمىغان ئىشىڭىز ئۈچۈن ئەپسۇسلانماڭ. بىلىڭكى، ئۇلۇغ

كىشىلەرنىڭ ئىشلىرى مەڭگۈ تۈگمەيدۇ. »

« اللہ یاخشی کۆرگەن كىشىلەرنى سىنايدۇ. » (ھەدىس)

2

شۇ كۈنى قەدىرلەك

بەختلىكلەردىن بىرى ئېيتىدۇ:

كۈنلەرنىڭ ياخشىسى دۇنيا بىزگە ئەمەس، بىز دۇنياغا ئىگىدارچىلىق قىلغان كۈندۇر. شۇنداقلا بىز نەپسىمىزگە قۇللارچە ئىتائەت قىلماستىن، بەلكى نەپسىمىزنى كونترول قىلغان كۈندۇر. مەن شۇنداق كۈنلەرنى مەشگۇ ئۈنۈتمەيمەن. ھەر قېتىم مەن ئۆزۈمنى مەلۇم ئىشنى قىلالش - قىلالماسلىقنىڭ قاتمۇ - قات ئەندىشىسىدىن قۇتۇلدۇرۇپ چىققىنىدا، مېنىڭ شۇ كۈنۈم ناھايىتى رەڭدار ۋە گۈزەل بولىدۇ.

شۇ كۈن نەقەدەر گۈزەل - ھە! مەن باشقىلار مېنى ماختايدىغان ئىش بىلەن ھېچكىم بىلمەيدىغان، ھېچكىم ماختايدىغان بىر ياخشى ئىشنى قىلىش ئوتتۇرىسىدا ئارىسالدى بولغىنىدا، كىشىلەرنىڭ ماختىشىدىن ۋاز كېچىپ، مەن بىر ئۆمۈر ئەسلىدىغان ئەمما ھېچكىم بىلمەيدىغان ئىشنى قىلدىم.

شۇ كۈن نىمىدىگەن قالىتس - ھە! مەن ئۆزۈمنىڭ يانچۇقىنىڭ پۇلغا تولغانلىقىنى، قەلبىمنىڭ بولسا قۇپقۇرۇقلىقىنى ھېس قىلىپ، ھەممىدىن ئايرىلىپ قالغان تەقدىردىمۇ، بىر ساپ قەلبىگە ئىگە بولۇشنى قارار قىلدىم.

شۇ كۈنلەر نەقەدەر گۈزەل - ھە! گەرچە ئالغان نېسىۋەم ئاز بولسىمۇ،

بۇنىڭدىن ئۆز ئىشىمنىڭ ھۆددىسىدىن چىقالايدىغانلىقىمنى بىلىۋالدىم.
ئۇلۇغ، مېھرىبان ئالەم قەدەھىيەلەر بولسۇن!

« ئىلىكىڭىزدىكى نەرسە ئۈچۈن خۇرسەن بولۇڭ. ئالەمنىڭ بەرگىنىگە رازى
بولۇڭ. تىرىشچانلىقىڭىز ۋە قۇدرىتىڭىز بىلەن ماسلاشمايدىغان
خام - خىياللارنى تاشلاڭ. »

« ئۆتكەنكى گۇناھلارنى ئاللاھ ئەپۇ قىلدى. » (95: 5)

3

«مەن خار» دېگەن تۇيغۇنى تاشلاڭ

بۇ مۇھىم بىر قائىدە سىزنىڭ غەم - ئەندىشىنى يېڭىشىڭىزغا ، تۇرمۇشتا مۇۋەپپەقىيەت قازىنىشىڭىزغا ياردەم بېرىدۇ ، دوستلىرىڭىزنى ساقلاپ ، ئائىلىڭىزنى شاتلاندىرىدۇ . چۈنكى يىراقنى كۆرىدىغان كىشى ئادەملەرنىڭ ماھىيىتى بىلەن شەيئىلەرنىڭ ئۆزگىرىشچانلىقىنى چۈشۈنۈپ يېتەلەيدۇ ھەمدە ئۆزىنى باشقىلارنىڭ ئورنىدا قويۇپ ، مەسىلىنى تەپەككۈر قىلىدۇ ، ئاشكارا ، يوشۇرۇن ئەھۋالنى كۆزىتىدۇ .

ئەندىشىنىڭ ئۆزىگە كەلسەك ، ئاڭلىق كىشى ئۆزىنىڭ ئەمىلىي مەسىلىگە دۇچ كەلگەنلىكىنى ياكى ئىشلارنىڭ ئۆزى ئويلىغىنىدەك بولمايۋاتقانلىقىنى چۈشەنگەندە ، بۇنىڭ تۇرمۇشلىقىنى بىلىدۇ . شۇ ئەمەسمۇ ، ئۆز تەقدىرىدىن مۇتلەق رازى ئىنسان يوق . بىر ئادەمنىڭ ئۆزىگە پايدىلىق ئىشلارنى ياخشى كۆرمەي ، ئۆزىگە زىيانلىق ئىشلارنى ياخشى كۆرىشى ھەم مۇمكىن . ھەقىقىي ياخشىلىق ھامان ئۇلۇغ اللە نىڭ ھۆكۈمىدە ساقلانغان بولىدۇ .

ئاڭلىق ئادەم ئۆزىنى كاتتا ئالەمنىڭ بىر قىسمى ، ئازاپ ، ھەسرەت ، بەخت ، شاتلىق تەڭ مەۋجۇت دەپ ، تونۇيدۇ . ئاللىقانداق ئىشلار ئۈچۈن تىتىلداپ يۈرمەيدۇ شۇنداقلا ئاڭسىز كىشىلەرگە ئوخشاش ئۆزىنى بىردىنبىر قىيىنچىلىقتا قالغۇچى دەپ ئويلىمايدۇ . ئاڭسىز ئىنسان پەقەت مەنلا ئاۋارىچىلىققا ئۇچرايمەن ، كىشىلەر مەن بىلەن قېرىشىۋاتىدۇ ، مەن مەڭگۈ

شورپىشانە دەپ ، ئويلايدۇ . ئاڭلىق ئادەم بۇنداق ئويلىمايدۇ ، ئۇ تۇرمۇشنى چۈشىنىدۇ ، ئۆزىنى تۇرمۇشنىڭ بىر قىسمى دەپ ، بىلىدۇ . شۇڭا پۈتۈن كۈچى بىلەن تىرىشچانلىق كۆرسەتكەندىن كېيىن ، بارچە نەتىجىنى قوبۇل قىلىدۇ .

« خوشال بولۇڭ ، ھازىرلا ، بۈگۈنلا ، ئەتىنى كۈتمەڭ . »

« سەۋرنى دوست تۇتقانلىقىڭلار ئۈچۈن سىلەرگە ئامانلىق بولسۇن!

ئاخىرەتلىكنىڭ ياخشى بولۇشى نېمىدېگەن ئوبدان!» (24: 13)

4

مۇشەققەتتىن كېيىنكى مۇۋەپپىقىيەت نەقەدەر لەززەتلىك - ھە!

ئۇتۇق قازانغانلاردىن بىرى مۇنداق دەيدۇ:

مەن نامرات ئائىلىدە تۇغۇلغان، نامراتلىق بۈشۈكتىن باشلاپلا ماڭا ھەمراھ ئىدى. مەن ئاپامنىڭ نان دېگىنىدە، بىر پارچە نان ئېلىپ بېرەلمىگەن چاغدىكى ئازابنى بىلىمەن. مەن ئون يېشىمدا ئۆيدىن ئايرىلدىم. ئون بىر يېشىمدا ئىشلەشكە باشلىدىم. ھەر يىلدا پەقەت بىر ئايلا ئوقۇيالايتتىم. ئون بىر يىللىق جاپالىق ئىشلەشتىن كېيىن، بىر كالا، ئالتە قويغا ئىگە بولدۇم. ئۇلار مېنىڭ سەكسەن تۆت دوللار تېپىشىمغا ياردەم قىلدى. مەن تاپقان ھەربىر سېنتى تېجەيتتىم، ئويۇن - تاماشىغا بىر سېنتىمۇ خەجلىمەيتتىم... مەن ئاچ - يالغۇچلىقنىڭ نىمىلىكىنى بىلەتتىم. مەن ئىلگىرى تىرىكچىلىكىمنى داۋاملاشتۇرۇش ئۈچۈن نەچچە چاقىرىم يولنى پىيادە بېسىپ، خىزمەتداشلىرىمدىن ماڭا ئازراق ئىش بېرىشنى ئۆتۈنگەن ئىدىم. يىگىرمە بىر يېشىمنىڭ تۇنجى ئېيىدا، ئىككى كالا قېتىلغان ھارۋىنى ھەيدەپ ئورمانلىققا ئوتۇن كەسكىلى باردىم. مەن ئادەتتە تاڭ ئېتىشتىن بۇرۇن، ئورنۇمدىن تۇرۇپ تا كەچ كىرگۈچە جاپالىق ئىشلەيتتىم. مەقسىتىم پەقەت ئاي ئاخىرىدا ئالتە دوللارغا ئېرىشىش ئىدى. ھەربىر دوللار ماڭا نىسبەتەن خۇددى قاراڭغۇ كېچىدىكى تولۇن ئايغا ئوخشايتتى.

« خاتالىق ئۆتكۈزگەن بولسىڭىز ئۇنىڭدىن ئۆگىنىش ۋە تەجرىبە - ساۋاق

ئېلىش، مەشگۇ قايتا سادىر قىلماڭ. »

« ئېيتقىنكى ، اللە سىلەرنى بۇ قىيىنچىلىقتىن ۋە بارچە غەمدىن خالاس قىلىدۇ. » (6: 64)

5

شارائىتىڭىزغا كۆنۈپ كېتىسىز

مەن تونۇيدىغان بىر كېشىنىڭ پۈتى كېسىۋېتىلدى. شۇنىڭ بىلەن مەن ئۇنىڭغا تەسەللى بەرگىلى باردىم. ئۇ بىلىملىك، پاراسەتلىك كىشى ئىدى. مەن ئۇنىڭغا دېمەكچىتىم: «بىزنىڭ مۇسۇلمانلار جەمئىيىتى سىزنىڭ يۈگۈرۈش ماھىرى ياكى چېلىشىش چىمپىيونى بولۇشىڭىزنى كۈتمەيدۇ. ئۇ سىزنىڭ دانا چۈشەنچە، يورۇق پىكىر بېرىشىڭىزنى كۈتىدۇ. سىزدە مۇشۇنداق ئىقتىدار ھېلىمۇ بار، خۇداغا شۈكرى.»

ئەمما مەن ئۇنىڭ بىلەن كۆرۈشكەندە، ئۇ ماڭا دېدى: « مېنىڭ بۇ پۈتۈم ماڭا ھەمراھ بولغىلى نەچچە ئون يىل بولغان، ئۇ ياخشى ھەمراھ ئىدى. خۇداغا شۈكرى، ھېلىمۇ ئىمانىم سالامەت، كۆڭلۈم ئارامىدا.»

بىر دانىش ئېيتىدۇ:

«پىكىر خاتىرجەملىكىگە ئەڭ ئۇسال ھالەتنى قوبۇل قىلغاندىلا ئېرىشكىلى بولىدۇ.»

پىسخولوگىيە نۇقتىسىدىن چۈشەندۈرگەندە، بۇ دەل، رىئاللىقنى قوبۇل قىلىش يوشۇرۇن كۈچنى ئازات قىلىدۇ، دېگەنلىكتۇر. ئەمما، مېڭىلىغان - ئونمېڭىلىغان كىشىلەر بىردەملىك ھەسرەت تۈپەيلى ھاياتىنى نابۇت قىلىدۇ. چۈنكى ئۇلار ئازاپلىق رىئاللىقنى قوبۇل قىلىشنى رەت

قىلىدۇ. قايتىدىن ئىشەنچ تۇرغۇزۇپ، باشتىن باشلاشنى رەت قىلىدۇ. ئەكسىچە، ئۆتمۈشتىكى ئازاپلىق كەچۈرمىش ۋە كۆرەش ئىچىگە قاملىۋېلىپ، پايدىسىز ئەندىشلەرگە پاتىدۇ. «
ئىسلام نۇقتىسىدىن ئېيتقاندا، ئۆتمۈشتىكى مەغلۇبىيەت ئۈچۈن ھەسرەت چىكىش، ئىلگىرىكى ئوڭۇشسىزلىق ئۈچۈن قايغۇرۇپ يىغلاش ئۇلۇغ پەرۋەردىگارغا ئىشەنمەسلىك، ئۇنىڭ ھۆكۈمىگە رازى بولماسلىقنىڭ ئالامىتىدۇر.

» چۈشكۈنلۈك سىزنىڭ ئەڭ چوڭ دۈشمىنىڭىز. ئۇ تىنىچ كۆڭۈلنى بۇزۇشقا يېتەرلىكتۇر.»

« ئەنە شۇنىڭدەك ، بىز سىلەرنى ياخشى ئۈمەت قىلدۇق. » (143 :2)

6

بىر دانە ئايالنىڭ نەسەھىتى

ئەرەپ ئاياللىرى ئارىسىدا كەڭ تارالغان بىر نەسەھەت بار. ئۇ بولسا ئۈمامە بىنتى ھارىسنىڭ قىزى ئۈممۇ ئىياسقا، قىزىنىڭ توي كۈنىسى ئاخشىمى قىلغان نەسەھىتى. بۇ دانە ئايال قىزىنى ئۈزۈتۈش ئالدىدا مۇنداق نەسەھەت قىلغانىكەن:

ئەي قىزىم ، سەن كىچىكىڭدىن ئۆسۈپ چوڭ بولغان ئائىلەڭدىن - سەن تۇنجى قېتىم مېڭىشىنى ئۆگەنگەن جايدىن ئايرىلىپ ، سەن بىلمەيدىغان بىر جايغا بارىسەن. سەن پىششىق بىلمەيدىغان بىر ئادەمگە ھەمراھ بولىسەن. سېنى ئەمرىگە ئالغاندىن كېيىن ، ئۇ سېنىڭ ئېرىڭ بولىدۇ. سەن دېدەككە ئوخشاش ئۇنى كۈتسەن ، ئۇمۇ قۇلغا ئوخشاش سېنى كۈتىدۇ. ساڭا تويۇلۇق سۈپىتىدە ئون نەسەھەت قىلاي:

بىرىنچى : ئۇنىڭ جۈپتى بولغانلىقىڭدىن رازى بول . چۈنكى قانائەت كۆڭۈل خاتىرجەملىكى ئېلىپ كېلىدۇ.

ئىككىنچى : ئۇنىڭ سۆزىنى ئاڭلا ۋە ئىتائەت قىل . ئەرگە ئىتائەت قىلىش مېھرىبان ، شەپقەتلىك خۇدانى رازى قىلىدۇ.

ئۈچىنچى : ئۆيىدە ئۆزۈڭنى پاكىز ، رەتلىك تۇت . ئۇ سېنىڭ كۆرۈمىسىز تەرىپىڭنى كۆرۈپ قالمىسۇن .

تۆتىنچى : دائىم خۇشپۇراق ئىشلەت ، ئۇ سېنى پۇراقنى پۇرىمىسۇن .

بەشىنچى: ئۇنىڭ ئۈچۈن ۋاقتىدا تاماق تەييارلا. چۈنكى ئاچلىق كۆيۈۋاتقان ئوتقا ئوخشايدۇ.

ئالتىنچى: ئۇ ئارام ئېلىۋاتقاندا تىنىچلىقنى ساقلا، ئۇنىڭ ئۇيقۇسىنى بۇزساڭ ئاچچىقى كېلىدۇ.

يەتتىنچى: ئۇنىڭ باللىرى ۋە خىزمەتچىلىرىگە ياخشى قارا، تەدبىركارلىقىنى نامايەن قىل.

سەككىزىنچى: ئۇنىڭ مال - مۈلكىنى ئوبدان ساقلا، ئۇنىڭدىن خۇرسەنلىكىڭنى ۋە مىننەتتارلىقىڭنى ئىپادىلە.

توققۇزىنچى: ئۇنىڭ سىرىنى ئاچما، بۇ سېنى ئۇنىڭ يۈز ئۆرىشىدىن ئەنسىرتىپ قويدۇ. مەڭگۈ خاتىرجەملىك تۇيغۇسىغا ئېرىشەلمەيسەن.

ئونىنچى: ئۇنىڭ بۇيرۇقىغا خىلاپلىق قىلما. مۇبادا ئۇنىڭغا ئىتائەت قىلمىساڭ ئۇنىڭ قەلبى ساڭا قارىتا نەپرەتكە تولدۇ.

دىققەت قىل، قىزىم، ئۇ ئاچچىقلانغاندا، خۇشال بولما. ئۇ خۇشال بولغاندا بولسا، خاپا بولۇپ كەيپىنى بۇزما.

« سىزنىڭ بەختىڭىز ھېچكىمگە قاراشلىق ئەمەس، ئۇ پەقەت ئۆزىڭىزنىڭ قولىدا. »

« ئەتە قۇياش چىقىدۇ، قەلبىڭىز خۇرسەن بولىدۇ. »

7

ئۆزىنى قۇربان قىلىش بىلەن اللەنىڭ رازىلىقىغا ئېرىشكەن ئايال

سىز جۇھنىيە قەبىلىسىدىن بىر ئايالنىڭ ھېكايىسىنى ئاڭلىغانمۇ؟ ئەينى چاغدا، ئۇ ئېزىپ زىنا قىلىپ سالغانىدى، ئارقىدىن اللەنى ئەسلىپ، گۇناھىغا تەۋبە قىلدى. ئۇ اللەنىڭ ئەلچىسىنىڭ ئالدىغا كېلىپ، تاش-بوران جازاسى بېرىپ، ئۆزىنى پاكلاپ قويۇشنى تەلەپ قىلدى. ئۇ ئېيتتى: «ئى اللەنىڭ ئەلچىسى، مەن گۇناھ قىلدىم، جازالىنىشىم كېرەك، ئىجرا قىلىڭ.» ئۇ زىنادىن ھامىلدار ئىدى. پەيغەمبەر ئەلەيھىسسالام ئۇنىڭ ھامىيىسىنى چاقىرىپ، «ئۇنىڭغا ياخشى قارا، ئۇ يەتتىگەندىن كېيىن ئېلىپ كەل»، دېدى. ئۇنىڭ ھامىيىسى شۇ بۇيىچە قىلدى. كېيىن، پەيغەمبەر ئەلەيھىسسالام ئۇنى كىيىمگە چىڭ يۆگەپتە، جازانى ئىجرا قىلغۇزغاندىن كېيىن، مېيىت نامىزىنى ئۆزى ئوقۇدى. ئۆمەر سورىدى: «ئى اللەنىڭ ئەلچىسى، سىز ئۇنىڭ نامىزىنى ئوقۇمىسىز؟ ئۇ زىنا قىلغان تۇرسا.» پەيغەمبەر ئەلەيھىسسالام دېدى: «ئۇنىڭ تەۋبىسى ناۋادا مەدىنىدىكى يەتمەش كىشىگە تەقسىم قىلىنسا، ئۇلارنىڭ گۇناھىنى يۇيۇشقا يېتەتتى. ئۇ اللە ئۈچۈن ئۆزىنى قۇربان قىلدى، سەن ئۇنىڭدىنمۇ ئىلغار ئادەمنى تاپالامسەن.»

شۇنداق، مۇستەھكەم ئىمان ئۇنى پاكلىنىشنى ئىزدەشكە، ئاخىرەتنى تاللاشقا ئۈندىدى. مۇبادا، ئۇنىڭ شۇنداق كۈچلۈك ئىمانى بولمىغان بولسا،

ئۇ تاش - بۇران قىلىنىپ ئۆلتۈرۈلۈشنى خالىماس ئىدى.

بەزىلەر قارشى چىقىپ سۆزلەيدۇ، نىمىشقا ئۇ زىنا قىلىدۇ؟ بۇ ئىماننىڭ ئاجىزلىقىنىڭ نەتىجىسى ئەمەسمۇ؟ ئەمەلىيەتتە، ئىنسان بەزىدە بوشاڭلىق قىلىپ گۇناھ ئۆتكۈزىدۇ. چۈنكى ئىنسان تۇغۇلىشىدىنلا ئىرادىسى ئاجىز. بەلكىم تاساددىپى ئېزىپ قالغاندۇ، چۈنكى «ئىنسان ئالدىراخغۇ يارىتىلغان.» (21: 37) بەزىدە ئازغۇنلىق ئىچىگە چۈشۈپ قېلىشى ھەم مۈمكىن، چۈنكى ئىنسان مۇكەممەل ئەمەس. ئەمما ئىماننىڭ ئۇرۇقى ئۇنىڭ قەلبىدە ئۈنۈپ، يىلتىز تارتىپ مېۋە بەرگەندە، ئۇنىڭ ئېسىل پەزىلىتى ۋە كۈچلۈك ئىمانى ئەكس ئېتىدۇ. مانا بۇ بۇ ئايالنى اللە نىڭ ئەلچىسىنىڭ ئالدىغا چاپتۇرۇپ، ئۇنىڭدىن ئۆزىنى پاكلاپ قويۇشنى تەلەپ قىلىشقا ئېلىپ بارغان سەۋەپ. ئۇ ئۆزىنى قۇربان قىلىش بەدىلىگە اللە نىڭ رازىلىقى، شەپقىتى ۋە ئەپسۇسىغا ئېرىشتى.

« كەسپى ئاداۋەتخور ئايال بولماڭ، شۇنداقلا ئىشتىن سىرتقى ئاداۋەتخور

ئايالمۇ بولماڭ. »

«تاڭ ئېتىش ئالدىدا كېچە قاپقاراڭغۇ بولىدۇ.»

8

الله نىڭ بۇيرۇقىغا رىئايە قىلغاندىلا، الله نىڭ ھىمايىسىگە ئىرىشكىلى بولىدۇ

بۇ ھېكايىدە بايان قىلىنىدىغىنى بىر گۈزەل، زەردار ئايال. ئەھلى سەلىب قوشۇنى ئىسكەندىرىيىگە بېسىپ كىرگەندە، ئۇ ۋە ئۇنىڭ خىزمەتچىلىرى تېخىچە ئائىلىسىدە بولۇپ، قېچىشقا ئۆلگۈرەلمىگەنىدى. ياۋرۇپالىق تاجاۋۇزچىلار قوللىرىدا قېلىچ تۇتقىنىچە ئۆيگە بېسىپ كىرىپ، ئۇنىڭدىن «پۇل - مال نەدە» دەپ سورىدى.

ئۇ ھودۇققان ھالدا، «پۇل - مال ئۆيدىكى ساندۇقلارنىڭ ئىچىدە.» دەپ، قولى بىلەن كۆرسەتتى ۋە قورققانلىقىدىن تىترەشكە باشلىدى. بۇ چاغدا تاجاۋۇزچىلاردىن بىرى ئۇنىڭغا: «قورقما، سەن مەن بىلەن بىللە بولسەن، مەن سېنى بايلىقىم ۋە مېھرى - مۇھەببىتىمدىن بەھرىمەن قىلىمەن.» دېدى. ئۇ بۇ ئەبلەخنىڭ ئۆزىنى ياقىتۇرۇپ قالغانلىقىنى ۋە نىيىتى بۇزۇلغانلىقىنى پەملەپ، ئۇنىڭغا يېقىنلاشتى ھەم مۇلايىملىق بىلەن، «ھاجەتخانىغا بېرىپ كېلەي» دېدى. ئۇمۇ بۇ ئايال مېنى ياخشى كۆرۈپ قاپتۇ دەپ ئويلاپ، بارساڭ بولىدۇ دېگەن مەنىدە ئىشارەت قىلدى. ئايال ئۆيدىن چىققاندىن كىيىن، بۇ كىشىلەر ساندۇقلارنى تالان - تاراج قىلىش بىلەن بولۇپ كەتتى. بۇ ئايال ھويلىسىنىڭ دەرۋازىسىدىن چىقىپ، يول بۇيىدىكى قاپقاراڭغۇ بىر سامانلىققا يوشۇرۇۋالدى. بۇلاڭچىلار ئۇنىڭ ئۆيىنى تالان - تاراج قىلىپ

بولغاندىن كىيىن، ئۇنى تاپالماي نەرسە - كېرەكلەرنى ئېلىپ كەتتى. بۇ
ئايال دانالىق بىلەن ئەسرگە ئېلىنىش تەقدىرىدىن قېچىپ قۇتۇلدى. ئۇنىڭ
خىزمەتچىلىرىمۇ ئۆزىگە چىقىۋېلىپ قۇتۇلۇپ قالدى.

بۇ ئايال مۇنداق دەيدۇ: «ئىمانىم ۋە ئابرويىمنى قوغداش مال - دۇنيا ۋە
ئۈنچە - مەرۋايىتتىن مۇھىم. چۈنكى نامرات بولۇپ قېلىش، مەھبۇس بولۇپ
قالغاندىن ھەمدە ئېتىقادىنى ئۆزگەرتىشكە مەجبۇرلانغاندىن ياخشى.»

« سىز ساقلانغىلى بولمايدىغان بۇ ھەقىقەتنى قوبۇل قىلىشىڭىز كېرەك،
تۇرمۇشتا ئۆزگەرتكىلى بولمايدىغان مەلۇم ئىشلارغا يولۇقسىز، ئەمما ئىمان
ۋە سەۋر بىلەن ئۇلارغا تاقابىل تۇرالايسىز.»

« ئانا ئىنسانىيەتنىڭ ۋە ئەزىمەتلەرنىڭ بۆشۈكىدۇر. »

9

تەۋبىنىڭ سۈيى ئەڭ پاكىز سۇ

الە... تەۋبە قىلغۇچىلارنى، ئۆزىنى پاكلىغۇچىلارنى ياخشى كۆرىدۇ. چۆل - چەزىرىدە ئۇزۇق - تۈلۈكى ئارتىلغان ئۇلغى يۈتۈپ كېتىپ، ئىنتايىن ئۈمۈدسىزلىنىپ، ئۆلۈمنى كۈتۈپ تۇرغاندا، توساتتىن ئۆز ئۇلغىنىڭ كۆز ئالدىدا يىمەكلىك ۋە سۈيىنى كۆتۈرۈپ تۇرغانلىقىنى كۆرگەن ۋە ئورنىدىن چاچراپ قوپۇپ ئۇنىڭ چۇلۇۋۇرىنى تۇتۇپ، خوشال بولغانلىقتىن خاتالىشىپ، « ئى اللە ، سەن مېنىڭ بەندەم ، مەن سېنىڭ ئىگەڭ » ، دەپ سالغان كىشىنى كۆز ئالدىڭىزغا كەلتۈرۈڭ. ئۇنىڭ بۇ زور خوشاللىقى بەندە تەۋبە قىلغان چاغدىكى اللە نىڭ خوشاللىقىغا يېقىن كەلمەيدۇ. ئۇلۇغلۇق اللە قا خاستۇر. ئۇ نېمىدىگەن بۈيۈك، نېمىدىگەن مېھرىبان - ھە! ئۇ بەندىلىرىنىڭ تەۋبە قىلىشىنى ياخشى كۆرىدۇ. ئۇلارغا جەننەت ۋە ئۆز رازىلىقىنى ئاتا قىلىدۇ. اللە مۇئمىنلەرگە خىتاپ قىلىپ ئېيتىدۇ: « ئى مۇئمىنلەر! بەختكە

ئېرىشىشىڭلار ئۈچۈن ھەممىڭلار اللە قا تەۋبە قىلىڭلار. » (31: 24)

تەۋبە دېگەن قەلبىنى پاكلاش، كۆزنى ياشلاش ۋە خاتالىقى ئۈستىدە چوڭقۇرلاپ قايتا ئويلۇنۇشتۇر. ئۇ ھەقىقەت ئىزدىگۈچىلەرنىڭ تۇنجى قەدىمى. مۇۋەپپىقىيەت قازانغۇچىلارنىڭ دەسمايىسى، ئازغانلارنىڭ ھىدايەت ئاچقۇچى.

تەۋبە قىلغۇچى اللە قا دۇئا قىلىدۇ، يېلىنىدۇ، ياش تۆكىدۇ. باشقىلار

بوشانغاندا ئۇنىڭ قەلبى بوشانمايدۇ، باشقىلار ئارام ئالغاندا ئۇنىڭ قورقۇنچىسى ئارام ئالمايدۇ، ئۇنىڭ تەشۋالىقى ئەسلا بېسىقمايدۇ. ئۇ مەھزۇن قەلبى بىلەن پەرۋەردىگارى ئالدىدا باغرى سۇنغان، بېشى ساڭگىلىغان ھالدا تۇرىدۇ. اللە قا رۇكۇ قىلىدۇ، سەجدە قىلىدۇ، قىلغان گۇناھى ئۈچۈن تىترەيدۇ. ھەر قېتىم گۇناھنىڭ ئېغىرلىقىنى، خاتالىقىنىڭ كۆپلىكىنى ئويلىغاندا، ئۇنىڭ قايغۇ-ھەسرەتى قەلبىنى ئىگەللەيدۇ، تەۋبىنىڭ كۆز-ياشلىرى ۋۇجۇدىنى ئېقىتىدۇ. شۇنىڭ بىلەن، ئۇ ئۆزىنىڭ ئەتە غالبىيەتچى بولۇشى ئۈچۈن تەييارلىق قىلىدۇ، جەھەننەمنىڭ كۆۋرەكىدىن تېز ئۆتۈپ كېتىش ئۈچۈن دۇنيانىڭ يۈكىنى تاشلايدۇ.

«بىر كۈن كېلىپ ئىشلار قاملاشمىغاندىمۇ، ئاكتىپلىق بىلەن يۈزلىنىش كېرەك. چۈنكى ئۇ بەخت ۋە خوشاللىققا تولغان باشقا بىر كۈننىڭ باشلىنىشى ياكى ئالامىتى بولۇشى مۇمكىن.»

« ياخشى ئاياللار ئتائەت قىلغۇچىلاردۇر ، ئەرلىرى يېنىدا بولمىغان چاغلاردا
الە نىڭ پاناھىدا ئەرلىرىنىڭ ھەقلىرىنى ساقلىغۇچىلاردۇر. » (4: 34)

10

تۇنجى ئەركىنلىك جەڭچىسى

ئۆز ۋاقتىدا ، ئۇ ئەڭ كاتتا قەسىردە تۇراتتى ، ئۇنىڭ ئۆزى خالاپ
باشقۇرىدىغان نۇرغۇن قۇل - چۆرىسى بار ئىدى . ئۇنىڭ تۇرمۇشى
ھەشەمەتلىك ، خاتىرجەم ھەم ئەنسىز ئىدى .

ئۇ دەل پىرئەۋىننىڭ ئايالى ئاسىيە - بىر نازۇك قىز . ئۇ سارايدا تىنىچ
تۇرمۇش كەچۈرەتتى ، ئەمما ئۇ مۇئىمىن ئىدى . ئىماننىڭ نۇرى ئۇنىڭ قەلبىنى
يورۇتتى . ئۇ جاھىلىيەت تۈزۈمىنىڭ داھىسى - ئۆز ئېرىغا جەڭ ئېلان قىلدى .
ئۇ چوڭقۇر تونۇشقا ئىگە ئىدى . ساراي ، باياشات تۇرمۇش ۋە
قۇل - چۆرىلەرگە تارتىشىمىدى . شۇڭلاشقا ، ئۇ ئالەملەرنىڭ پەرۋەردىگارىنىڭ
ئۆز كىتابىدا تىلغا ئېلىشقا ئەرزىدى . ئۇ مۇئىمىنلەرنىڭ ئۈلگىسىگە
ئايلىنىدى . ئۇلۇغ الە ئېيتتى : « الە پىرئەۋىننىڭ ئايالىنى مۇئىمىنلەرنىڭ
نەمۇنىسى قىلدى ، ئەينى چاغدا ئۇ : ئى رەببىم ، سەندىن مەن ئۈچۈن
دەرگاھىڭدا جەننەتتە بىر ئۆي بىنا قىلغىن . مېنى پىرئەۋىننىڭ ۋە ئۇنىڭ
يامانلىقىدىن قۇتقۇزغىن ، مېنى زالىم قەۋمدىن قۇتقۇزغىن ، دەپ دۇئا
قىلدى. » (11 : 66)

بۇ ئايەتكە ئالىملار مۇنداق ئىزاھات بېرىشتى : ئاسىيە ئاخىرەتنى
دۇنيادىن ئۈستۈن بىلدى . ئۇ پەيغەمبەر ئەلەيھىسسالام تەرىپىدىن مۇكەممەل

ئايال دەپ تەرىپلەشكە ئېرىشتى: « نۇرغۇن ئەرلەر كامال تاپتى ، ئەمما ،
پىرئەۋىننىڭ ئايالى ئاسىيە ، ئىمراننىڭ قىزى مەرىيەمدىن باشقا كامالەتكە
يەتكەن ئايال يوق. ئائىشەنىڭ باشقا ئاياللاردىن ئۈستۈنلۈكى خۇددى
شورپىنىڭ باشقا تائاملاردىن ئۈستۈنلىكىگە ئوخشايدۇ.»

مانا بۇ مۇئەنن ئايال ئاسىيە ، پىرئەۋىننىڭ زۈلمەتلىك سارىيىدىكى
نۇرلۇق چىراق. يەنە كىم بىز ئۈچۈن مۇشۇنداق سەۋىر ۋە سۇباتلىقنىڭ
نۇرلۇق چىرىقىنى ياندۇرۇپ، بىزنى ھەممىگە قادىر اللە تەرەپكە چاقىرايدۇ؟

«ئوي - خىيالغىزنى كونترول قىلىڭ، خۇشال بولىسىز.»

يەتتىنچى باب

«ھاياتنىڭ قىممىتى مەنلىك ئۆتكەن ھەر بىر مىنۇتتا»

« شۈبھىسىزكى ، اللە نىڭ رەھىمىتى ياخشىلىق قىلغۇچىلارغا يېقىندۇر. »

(7: 56)

1

پەرۋەردىگارنىڭزغا تاپشۇرۇڭ

بوران - چاپقۇنغا يولۇقسىمۇ ، شارائىتنىڭ ئاۋارە قىلىشىغا يول قويماي ،
غەم - قايغۇنى قەلبىگە كىرگۈزمەي ، كۆزىپىشىنى ئاققۇزماي ، اللە نىڭ
تەقدىرىگە رازى بولۇپ ، بىخىرامان ئۇيقۇغا كېتىدىغان ھەربىر ئايالنىڭ
بەخت - سائادىتىنى تىلەيمىز . بالسىدىن ، ياخشى كۆرگىنىدىن ، ئاتا - ئانا
ياكى دوست - يارىدىن ئايرىلغان ، ئاپەتنىڭ سىنىقىغا ئۇچرىغان بولسىمۇ ،
يەنىلا ، ئىماندا چىڭ تۇرغان ھەر بىر ئايالنىڭ شاد - خۇراملىقىنى تىلەيمىز .
اللە ئەجرىڭىزنى زىيادە قىلغاي ، دەرىجىڭىزنى ئۈستۈن قىلغاي ،
زىيىنىڭىزنى تولدۇرۇپ بەرگەي ! ئۇلۇغ اللە شۇنداق دەيدۇ : « سەۋر قىلىش ۋە
ناماز ئۇقۇش ئارقىلىق (ئاللاھتىن) ياردەم تىلەڭلار . ناماز ئاللاھتىن
قورققۇچىلاردىن باشقىلارغا ھەقىقەتەن مۇشەققەتلىك ئىشتۇر. » (2: 45)

ئەلى ئېيتىدۇ : « ئىمانغا نىسبەتەن سەۋر خۇددى بەدەنگە نىسبەتەن باشقا
ئوخشايدۇ. » ئاخىرەتتىكى ساۋاب ئۈچۈن شاتلىنىڭ ، تىرىشچانلىقىڭىز ۋە
تۆلىگەن بەدىلىڭىزنىڭ مۇكاپاتى سۈپىتىدە ، يىگانە اللە قا يېقىن فىردەۋىس
جەننىتىدە ۋە مەڭگۈ تۇرىدىغان جەننەتلەردە كۆڭۈلدىكىدەك ئورۇنغا
ئېرىشىسىز . ئىمان ، سەۋر ۋە ساۋابقا تەشنا قەلبىگە ئىگە بولغانلىقىڭىز
ئۈچۈن سىزنى تەبىرىكلەيمىز . سىز ھەرقانداق ئەھۋال ئاستىدا ئۆزىڭىزنىڭ

غالب ئىكەنلىكىنى بايقايسىز.

«سەۋر قىلغۇچىلارغا خۇش خەۋەر بەرگىن» (2: 155)

«ئۆزىگە ئىشىنىش ھەرقانداق ياشتا ھاياتنىڭ مەناسىنى ئىزدەشتىن

ۋازكەچمەسلىكتىن، شۇنداقلا، تۇرمۇشتىن تېخىمۇ كۆپ نەرسىلەرگە

ئېرىشىشتىن دېرەك بېرىدۇ.»

دىل كورلۇقى ھەقىقىي كورلۇقتۇر

بۇرۇن بىر كور ئادەم ئۆتكەنكەن. ئۇ سۆيۈملۈك ئايالى ، ۋاپادار ئوغلى ۋە سادىق دوستى بىلەن شاد - خۇرام ياشايدىكەن. ئۇنى قىينايدىغان بىردىنبىر ئىش پەقەت قاراڭغۇلۇقتا تۇرمۇش كەچۈرۈش ئىكەن. ئۇ يورۇقلۇققا چىقىشنى ھەمدە ئۆزىنى خۇشال قىلغان ئاشۇ نەرسىلەرنى ئۆز كۆزى بىلەن كۆرۈشنى ئۈمىد قىلىدىكەن.

كۈنلەرنىڭ بىرىدە ، بۇ كىشى تۇرۇۋاتقان شەھەرگە بىر داڭلىق تېۋىپ كەپتۇ. بۇ كور كىشى كۆزىنى داۋالاتقىلى ئۇنى ئىزدەپ بېرىپتۇ. تېۋىپ ئۇنىڭغا تېمىتتا دورا بېرىپ ، ئۈزۈلدۈرمەي ئىشلىتىشنى جېكىلەپتۇ ھەمدە ئۇنىڭغا : ھەرقاچان كۆزۈڭ ئۈشتۈمتۈت ئېچىلىپ قىلىشى مۇمكىن ، دەپتۇ. گەرچە بۇ دۇرنىڭ ئۈنۈم بېرىشىگە ھېچكىم ئىشەنمىگەن بولسىمۇ ، بىراق بۇ كىشى ئۈزۈلدۈرمەي ئىشلىتىپتۇ. بىرنەچچە كۈندىن كېيىن ، ئۇ بېغىدا ئولتۇرۇۋاتقاندا توساتتىن كۆزى ئېچىلىپ كېتىپتۇ. ئۇ تولۇپ تاشقان خۇشاللىق بىلەن ئۆيگە چېپىپ ، سۆيۈملۈك ئايالىغا ئېيتماقچى بوپتۇ. ئەمما ئۆيىدە ئايالنىڭ دوستى بىلەن ئۆزىگە خىيانەت قىلىۋاتقانلىقىنى كۆرۈپ قاپتۇ. ئۇ كۆرگەنلىرىگە ئىشەنمەي ، يەنە بىر ئۆيگە يۈگىرەپ كىرسە ئوغلىنىڭ ئىشكاپتىن نەرسىلىرىنى ئوغۇرلاۋاتقانلىقىنى بايقاپتۇ. بۇ كوركىشى ئۆيىدىن «ئۇ تېۋىپ ئەمەس ، جادۇگەر كەن» دەپ ، ۋاقىرىغانچە

چىقىپ كېتىپتۇ. ئارقىدىن، نېرۋىسى جىددىيلەشكەن ھالدا، كۆزىگە مىخ سانجىپ، ئۆتمۈشتىكى خۇشاللىقنى قايتۇرۇپ كەلمەكچى بوپتۇ.

« كۆڭۈلدىكى ھەسرەت تەندىكى ئىللەتتىن بەكرەك زىيانلىق. »

« پەرۋەردىگار بىم ھەقىقەتەن مەن بىلەن بىللە ، ئۇ مېنى (قۇتۇلۇش يولىغا)
باشلايدۇ.» (26: 62)

3

قىساس سوتى قۇرۇشقا ئۇرۇنماڭ ، بەلكىم ئۆزىڭىز تۇنجى قۇربانى
بولشىڭىز مۇمكىن

بەزىلەر ناھايىتى كەڭ قۇرساق ، ئىشلارنى يىپىدىن يىڭىنىسىغىچە
ھېسايلاپ ئولتۇرمايدۇ ، بولدى قىلىدۇ ، نۇرغۇن كىچىك ئىشلارغا پەرۋا
قىلمايدۇ ، بەزىدە ھەتتا سۈكۈت قىلىپ ئۆتكۈزۈۋېتىدۇ . ئومۇمەن ئۇلار
چىقىشقا ، دوستانە ، باشقىلارنىڭ گەپ - سۆزلىرىنىڭ
مەقسەت - مۇددىئاسىنى سۈرۈشتۈرۈپ يۈرمەيدۇ . بۇنداق ئىشلار ئۈچۈن
ئارتۇقچە باش قاتۇرۇپ كەتمەيدۇ .

يەنە بەزىلەر بولسا كەڭ قۇرساقلىقنى ئەسلا ئۇقمايدۇ . ھەرقانداق بىر
كىچىك ھالقىغا ئېسىلىۋالىدۇ . باشقىلار بىلەن زىر - زەبەرلەپ ھېساب
قىلىپ ، ئايىغى چىقماستىن ئۇرۇشقا پېتىپ قالىدۇ .

ناھايىتى تەبىئىكى ، كەڭ قۇرساق ئادەم ئاسان قانائەت قىلىدۇ ، خاتىرجەم
يۈرىدۇ ، ئەندىشىدىن يىراق تۇرىدۇ . كىشىلەرنىڭ ياخشى كۆرىشىگە بەكرەك
ئېرىشىدۇ . مۇۋەپپىقىيەتنىڭ دەرۋازىسىمۇ ئۇنىڭغا كەڭرەك ئېچىلىدۇ .

بۇنىڭ بىلەن سېلىشتۇرغاندا ، مەڭگۈ باشقىلار بىلەن ئۇرۇشمەن دەپ
ئويلايدىغان ، ھەربىر سۆز ۋە ئەھۋالنى تەھلىل قىلىدىغان ، يامان نىيەت
ئىزدەپلا يۈرۈيدىغان كىشىلەر ھەر جەھەتتىن ئۆزىگە غەم - ئەندىشە

يۈكلىۋالدى. كىشىلەر ئۇلاردىن بىزار بولۇپ، قاچىدۇ. مۇۋەپپىقىيەتنىڭ
دەرۋازىسىمۇ مۇنداقلارغا ئېتىكىلىك بولىدۇ. اللە نىڭ ئەلچىسى تاللاشقا توغرا
كەلگەندە گۇناھ بولمايدىغانلا ئىش بولسا ئاسان ئىشنى تاللايتتى.
اللە نىڭ ئەلچىسى مۇنداق دىگەن: « اللە سودا - سېتىق ۋە ئېلىم - بېرىمدا
مەرد كىشىگە رەھمەت قىلسۇن!»

« بۈگۈن قىلالايدىغان ئىشنى قىلىڭ، ئەتە نىمە بولىشىدىن ئەنسىرمەڭ.

«

« بىز قۇرئاننى ساڭا سېنى جاپاغا سېلىش ئۈچۈن نازىل قىلىمىدۇق. »

(20: 2)

4

خۇشاللىق مۇۋەپپىقىيەتتىن كېلىدۇ

بايلاردىن بىرى ئېيتىدۇ:

مېنىڭ دۇنيادىكى ئەڭ باي كىشىگە ئايلىنىشقا قارىتا ھېچقانداق ئالاھىدە تەسىراتىم يوق. مەن ئايالىم بىلەن بىللە بىر ئاددىي ئۆيدە تۇرىمەن. ئادەتتىكىچە تۇرمۇش كەچۈرىمەن. تاماكا چەكمەيمەن، ھاراق ئىچمەيمەن. گېزىت-ژۇرناللاردا تەسۋىرلەنگەن مىليادىر بايۋەتچىلەرنىڭ تۇرمۇش شەكلى بىلەن خۇشۇم يوق. ھەشەمەتلىك سەيلە پاراخۇتى، سەھرادىكى داچا، قايناق سورۇن، نازىن قىز دېگەنلەرنى ياقىتۇرۇپ كەتمەيمەن. مەن ئىشلەشنى ياخشى كۆرىمەن، خىزمەتتىن خۇشاللىق تاپىمەن، ھەمىشە چۈشلۈك تاماقنى ئېلىۋېلىپ، ئىشخانىدا ئولتۇرۇپ يەيمەن. ئىلكىمدىكى بايلىق مېنى خۇرسەن قىلالمايدۇ. ئەكسىچە، ھەرقېتىم يۇرتۇم توپكىونىڭ بىر نامسىز كىچىك بازاردىن زامانىۋى ئىمارەتلىك، دۇنياۋىي قىززىق نۇقتىلىق شەھەرگە ئايلىنىشىغا ياردەم قىلغانلىقىمنى ئويلىسام بەخت تۇيغۇسىغا چۆمىمەن. ئاددىيلا قىلىپ ئېيتقاندا، مېنىڭ خۇشاللىقىم مۇۋەپپىقىيەتتىن كېلىدۇ.

« چۆكۈپ كەتكەن كېمىگە قايغۇرغاننىڭ پايدىسى يوق. »

« اللہ بہندیسگہ یتەرلک ئەمەسمۇ؟ » (36: 93)

5

ئىمانسىز دۇنيا ئازابقا مۇبتىلا

دوكتور ھارولدسن ھابىن بولسا «مايو» شىپاخانىسىدىكى بىر دوختۇر،
ئۇ ئامېرىكا دوختۇرلار جەمئىيىتىگە بىر پارچە ماقالە سۇنغان بۇلۇپ،
ماقالىدە ئېيتىلىشىچە، ئۇ 176 خىزمەتچىنىڭ ئەھۋالىنى تەتقىق قىلغان.
بۇلارنىڭ ئوتتۇرىچە يېشى 44 ياش بولۇپ، ئۈچتىن بىر قىسىم كىشى بېسىم
ۋە جىددىلىشىش سەۋەبىدىن كېلىپ چىققان ئۈچ خىل كېسەلنىڭ بىرىگە
گىرىپتار بولغان. بۇ كېسەللەر يۈرەك رېتىمىسىزلىقى، ئاشقازان يارىسى،
يۇقۇرى قان بېسىم قاتارلىقلارنى ئۆز ئىچىگە ئالىدۇ. بۇ كېسەللەر ئۇلار 45
ياشقا كىرمەستە كۆرۈلگەن. مۇبادا ئاشقازان يارىسى ۋە يۈرەك كېسىلىنى
بەدەل قىلسا بۇ كىشى مۇۋەپپەقىيەت قازانغان ھېسابلىنامدۇ؟ مۇبادا بىر
ئادەم پۈتۈن دۇنياغا ئېرىشىپ، ساقلىقنى يوقاتسا، ئۇنىڭ بۇ بىمارغا نىمە
پايدىسى؟ گەرچە ئۇ پۈتكۈل دۇنياغا ئېرىشكەن تەقدىردىمۇ، پەقەت بىرلا
كارۋاتتا ئۇخلىيالايدۇ، كۈنلۈكىگە پەقەت ئۈچ ۋاقلا تاماق يىيەلەيدۇ.
شۇنداق ئىكەن، يۈز-ئابرويلۇق بىر خىزمەتچى بىلەن ئاددى بىر
ئىشلەمچىنىڭ نېمە پەرقى بولسۇن؟ بەلكىم ئاشۇ ئىشلەمچى تېخىمۇ قېنىپ
ئۇخلىيالىشى، تېخىمۇ ھوزۇرلىنىپ يېيەلىشى مۇمكىن.

دوكتور ۋ. س. فارىز مۇنداق دەيدۇ: « روشەنكى، بەشتىن تۆت قىسىم
بىمارنىڭ بەدىنىدە كېسەللىكنىڭ ئاساسلىق سەۋەبى يوق. ئۇلارنىڭ

كېسلى قورقۇنچ، ۋەھىمە، نەپرەت، شەخسىيەتچىلىك ۋە تۇرمۇش بىلەن
چىقىشالماسلىقتىن كېلىپ چىققان.»

«بىز ئۆزىمىز خالاپ ئۆتمۈشنى ئۆزگەرتەلمىگەن، كەلگۈسىنى
لايىھەلىيەلمىگەن ئىكەنمىز، ئۇنداقتا نىمىشقا ئۆزىمىز ئۆزگەرتەلمەيدىغان
ئىشلار ئۈچۈن ھەسرەت چىكىپ، ئۆزىمىزنى ئۆلتۈرىۋالىمىز؟»

« ئاچچىقلانما ، ئاچچىقلانما ، ئاچچىقلانما . » (ھەدىس)

6

ئېسىل ئەخلاق

سالھە مۇسۇلمان ئايال زىيادە تەلەپ قويۇپ ئېرىنى قىينىمايدۇ. اللە بەرگەن رىزىققا رازى بولىدۇ. مەمنۇنىيەت بىلەن اللەنىڭ ئەلچىسىنىڭ ئائىلىسىدىن ئۆلگە ئالىدۇ. ئۇرۇۋەنىڭ ئېيتىشىچە ، ئۇنىڭ ھاممىسى ئائىشە دائىم مۇنداق دەيتتى :

« اللە بىلەن قەسەمكى ، اللە نىڭ ئەلچىسىنىڭ ئۆيلىرىدە ئىككى ئايدىمۇ بىرەر قېتىم قازان ئېسىلمايتتى . »

ئۇرۇۋە مۇنداق دەيدۇ : « ھامما ، سىلەر نىمىگە تايىنىپ تۇرمۇش كەچۈرەتتىڭلار ؟ » دەپ سورىسام ، ئۇ مۇنداق دىدى :

« ئىككى قارا نەرسىگە يەنى خورما بىلەن سۇغا . ئەمما ، اللە نىڭ ئەلچىسىنىڭ ئەنسا قوشنىلىرى بار ئىدى ، ئۇلارنىڭ ئۆچكىلىرى بار ئىدى ، ئۇلار ئاللاھنىڭ ئەلچىسىگە سۈت سۇنۇپ تۇراتتى . ئۇ بۇ سۈتلەرنى بىزگە بېرەتتى . »

« ھاياتنىڭ قىممىتى ھەربىر دەقىقنى ياخشى ئۆتكۈزۈشتە . »

« خزمەت ئۈمىدىنىڭ يېقىلغۇسى ، مەغلۇبىيەتنىڭ دۈشمىنى . »

7

اللە سىز ئۈچۈن تاللىغانغا رازى بولۇڭ

ئىبراھىمنىڭ ئايالى ، ئىسمائىلنىڭ ئانىسى ھاجەر نەقەدەر گۈزەل سۆزنى ئېيتقان - ھە! ئۇ ئېرىگە ئەگىشىپ ئۆيدىن چىققان ۋە ئېرى تەرىپىدىن ئادەم ئىزى يوق چۆل - باياۋاندا قالدۇرۇلغان چاغدا: « ئىبراھىم ، سىز بىزنى مۇشۇ ئىنسى - جىن يوق ماكاندا قالدۇرۇپ ، نەگە بارىسىز؟ » دەپ سورىدى . ئىبراھىم جاۋاب بەرمىدى . ئۇ يەنە سورىدى: « اللە سىزنى مۇشۇنداق قىلىشقا بۇيرىدىمۇ؟ » ئىبراھىم: « ھەئە » دېدى . ئۇ: « ئۇنداقتا ئۇ (اللە) بىزنى تاشلىۋەتمەيدۇ » دېدى .

شۇنداق ، اللە ئۆزىنىڭ سالھى بەندىلىرىنى تاشلىۋەتمەيدۇ . ئەجىبا اللە «كەھفى» سۈرىسىدە تىلغا ئېلىنغان ھېلىقى ئەر - خوتۇنغا تولۇقلاپ بەرمىدىمۇ . «ھېلىقى بالغا كەلسەك ، ئۇنىڭ ئاتا - ئانىسى ئىمانلىق كىشىلەر ئىدى . بىز ئۇنىڭ چوڭ بولۇپ ئاتا - ئانىسىغا كۆپۈر ۋە زۇلۇم قىلىشىدىن ئەنسىردۇق . شۇڭا ئۇ ئىككىسىنىڭ پەرۋەردىگارىنىڭ ئۇلارغا تېخىمۇ پاك ۋە كۆيۈملۈك پەرزەنت ئاتا قىلىشىنى ئىرادە قىلدۇق . »

(18: 80 - 81)

ئەجىبا اللە ھېلىقى سالھى كىشىنىڭ ئىككى ئوغلى ئۈچۈن ئۇلارنىڭ مال - دۇنياسىنى قوغداپ قالمىدىمۇ؟ ئۇ مۇساننىڭ ھەمراھىغا ئاشۇ تامنى ياساپ ، ئىككى ئوغۇل چوڭ بولۇپ ئاتا - ئانىسىنىڭ مال دۇنياسىغا ئىگە

بولغىچە مۇستەھكەم تورغۇدەك قىلىپ قۇيۇشقا بۇيرىدى.

« ئاشۇ تامغا كەلسەك، ئۇ شەھەردىكى ئىككى يىتىم بالىنىڭ ئىدى. تام

ئاستىدا ئۇلارنىڭ مال دۇنياسى بار ئىدى. ئۇلارنىڭ ئاتىسى ياخشى كىشى

ئىدى. پەرۋەردىگارنىڭ ئۇ ئىككەيلەن چوڭ بولغاندىن كىيىن، تام

ئاستىدىكى خەزىنىسىنى چىقىرىۋېلىشنى خالىدى. بۇ پەرۋەردىگارنىڭ

مەرھەمەتدۇر. بۇ ئىشلارنى ئۆزۈم خالاپ قىلغىنىم يوق. » (82: 18)

« مەن ئۆتمۈشنى ئۆزگەرتەلمىسەم، كەلگۈسىنى تىخىمۇ بىلمىسەم،

ئۇنداقتا نىمىدەپ پۇشايمان ۋە ئەنسىزلىك ئىچىدە يۈرمەن؟ »

« غەلبە - نۇسرەت چىدام - غەيرەت بىلەن بىللە . »

8

دۇنيا ئۈچۈن ئاھ ئۇرماڭ

مەيلى كىم بولمىسۇن، ھايات ۋە شاتلىقنىڭ نەقەدەر قىسقا، نەقەدەر تۇتامسىزلىقىنى تونۇپ يېتىدىكەن، ئۇ بۇدۇنيا ئۈچۈن ئاھ ئۇرۇپ كەتمەيدۇ، ئۆتمۈش ئۈچۈن مەڭگۈ نائۇمۇد بولمايدۇ، ئۆتكەن ئىشلار ئۈچۈن قايغۇرمايدۇ. چۈنكى بىز تىخىمۇ ئۇلۇغ، تىخىمۇ مەڭگۈلۈك، تىخىمۇ گۈزەل ئاخىرەتكە ئىگە بولىمىز. ئاللاھنى مەدھىيەلەڭ! چۈنكى سىز يەككە - يىگانە پەرۋەردىگار بىلەن مۇلاقەت بولۇشقا ئىشەندىڭىز. ئەمما باشقىلار - ئىمانسىز ئاياللار ئاشۇ ۋەدە قىلىنغان كۈنلەرگە ئىشەنمەيدۇ. شۇ كۈنگە ئىشەنگەن ۋە ئۇنىڭ ئۈچۈن تەييارلىق قىلغان كىشىلەرگە مۇبارەك بولسۇن. ئىمانى ئاجىز، قىيامەتنى ئۇنتۇغان، قەسىر، ئۆي، بايلىق، ئەيىش - ئىشرەتكە مەپتۇن بولغانلارغا لەنەت! ناۋادا بىر ئادەمنىڭ ئىمانى بولمىسا، ئۇنىڭ قەسىر، ئايۋان - ساراي، ئۈنچە - مەرۋايىتلىرىنىڭ نىمە قىممىتى بولسۇن، ناۋادا سىز اللەدىن ھىيىقمىسىڭىز مەنسەپ ۋە ئورۇن - مەرتىۋىنىڭ نىمە پايدىسى؟! مۇبادا ھوقوق - مەرتىۋە ياكى مال - دۇنياغا بەختنى سىتۋالغىلى بولسا، نىمىشقا بىز شۇنچە كۆپ پادىشاھلار، ھوقۇقدارلار ۋە سودىگەرلەرنىڭ ئازاپلىق تۇرمۇش كەچۈرۈۋاتقانلىقىنى، بەختسىزلىكىدىن زارلاۋاتقانلىقىنى كۆرىمىز؟

« تۈنۈگۈن گویا تۈگگەن چۈش، ئەتە گۈزەل بىر ئارزۇ، پەقەت بۈگۈنلا

رىئال ھەقىقەت.»»

« ئايال دۇنياغا ئۇلۇغ ئەربابلارنى سوۋغا قىلدى »

9

اللەنىڭ مەۋجۇداتلىرى ئاجايىپ گۈزەل.

ئىنسانىيەتنىڭ نەقەدەر گۈزەل بىر شەكىلدە يارىتىلغانلىقىغا، ئۇلارنىڭ بىر- بىرىگە ئوخشىمايدىغان ئىرىق، تىل ۋە جىنس ئالاھىدىلىكلىرىگە قاراڭ. ئۇلۇغ اللە ئۇلارنى ئەڭ گۈزەل سۈرەتتە ياراتتى. خۇددى ئۇ ئىيتقان كەبى:

« ئۇ سىلەرنى سۈرەتكە كىرگۈزدى، ۋە سۈرىتىڭلارنى گۈزەل قىلدى. »
(40: 64)

« ئەي ئىنسان! سىنى مەرھەمەتلىك پەرۋەردىگارىڭغا ئاسلىق قىلىشقا نىمە ئالدىدى؟ ئۇ سىنى ياراتتى، (ئەزالىرىڭنى) بىجىرىم، قامىتىڭنى تۈز قىلدى. » (7 - 6 : 82)

«بىز ئىنساننى ھەقىقەتەن ئەڭ گۈزەل قامەتتە قىلىپ ياراتتۇق. »
(95: 4)

ئاسمان بىلەن يۇلتۇزلارنىڭ گۈزەللىكىگە، قۇياش بىلەن ئاينىڭ نۇرلۇقلىقىغا ۋە ئالەمنىڭ چەكسىزلىكىگە قاراڭ. زېمىننىڭ قانداق يېپىلغانلىقىغا، سۇ ۋە ئوت- چۆپلەرنىڭ قانداق چىقىرىلغانلىقىغا، تاغلارنىڭ قانداق مۇقىملاشتۇرۇلغانلىقىغا قاراڭ. ئالەمنىڭ ماس ھالدا قانداق چۆرگىلەۋاتقانلىقىنى ئويلاڭ. نەفس گۈللەرگە، پىشقان مېۋىلەرگە، بۈك - باراقسان خورمىلارغا، تەملىك سۈتلەرگە ۋە تاتلىق ھەسەلگە، ئىشچان

ھەسەل ھەرىلىرىگە ، ئالدىراش چۈمۈلىلەرگە ، ھەرخىل قۇرت - قوڭغۇزلارغا ، ئۈزۈتاتقان بېلىقلارغا ، پەرۋاز قىلىۋاتقان قۇشلارغا ، يېقىملىق سايراۋاتقان بۇلبۇلغا ، تۈرلۈك ھايۋاناتلارغا — مانا بۇ چەكسىز ، كىشى قەلبىنى سۆيۈندۈرىدىغان گۈزەللىكلەرگە قاراڭ.

«شۇڭا ، سىلەر ئەتتىگەن ۋە ئاخشاملاردا اللە نى ھەممىدىن ئۇلۇغ دەپ مەدھىيەلەڭلار . ئاسمان - زېمىندىكى مەدھىيەلەر ، شۇنداقلا چۈش ۋە كەچقۇرۇندىكى مەدھىيەلەرنىڭ ھەممىسى اللە قا مەنسۇپتۇر . ئۇ تىرىكنى ئۆلۈكتىن چىقىرىدۇ . ئۆلۈكنى تىرىكتىن چىقىرىدۇ . ئۆلگەن زېمىننى تېرىلدۈرىدۇ . سىلەرمۇ شۇنىڭغا ئوخشاش تېرىلدۈرۈلىسىلەر .»
(30: 17 - 19)

« تۇرمۇشنىڭ سەلبى تەرەپلىرىگە قارىماڭ . ئۇنىڭ گۈزەللىكى ۋە شاتلىقىدىن مەنۇن بولۇڭ .»

« سىلەر ئۆيلىرىڭلاردا تۇرۇڭلار. » (33: 33)

10

غايەت زور شان - شەرەپ ۋە چەكسىز سېخىلىق

رۇملۇقلارنىڭ بىر قىسىم مۇسۇلمان ئاياللارنى ئەسىرگە ئالغانلىق خەۋىرى يېتىپ كەلگەندىن كېيىن، كىشىلەر مەنسۇرغا ئېيتتى: « سەن نىمىشقا خەلىپە بىلەن كۆرۈشۈپ، ئۇنى قايتۇرما زەربە بېرىش ئۈچۈن ئەسكەر چىقىرىشقا ئۈندىمەيسەن؟ ». شۇنىڭ بىلەن ئۇ دەمەشنىڭ يېقىن ئەتراپىدىكى رىققەگە كېلىپ، خەلىپە ھارۇن رەشىد بىلەن كۆرۈشتى. شەيخ مەنسۇر كىشىلەرنى ئاللاھ يولىدا جىھاد قىلىشقا چاقىرۋاتقاندا، تۈساتتىن ئۇنىڭغا ئېغىزى چىڭ ئېتىلگەن بىر خالتا ۋە بىر پارچە خەت ئەۋەتىلدى. مەنسۇر خەتنى ئېچىپ ئۇقۇشقا باشلىدى:

« مەن ئەرەب ئېسىلزاڭلىرى ئارىسىدىن چىققان بىر ئايال، مەن رۇملۇقلارنىڭ مۇسۇلمان ئاياللارغا قىلغانلىرىنى ئاڭلىدىم. يەنە سىزنىڭ كىشىلەرنى قايتۇرما ھۇجۇمغا ئۈندەۋاتقانلىقىڭىزنىمۇ ئاڭلىدىم. شۇنىڭ بىلەن مەن بەدىنىمدىكى ئەڭ قىممەتلىك نەرسىنى ئىزدىدىم، ئۇ بولسا مېنىڭ ئىككى ئۆرۈم چېچىم ئىكەن. مەن ئۇلارنى كېسىپ بۇ خالتىغا سالىدىم. خۇدا ھەققى، مەن سىزدىن ئۇنى ئاتنىڭ يۈگىنى قىلىپ، ئاللاھ يولىدا چىققان جەڭچىلەرگە بېرىشىڭىزنى سۇرايمەن. ئاللاھنىڭ مۇشۇ سەۋەبلىك ماڭا

رەھىم - شەپقەت قىلىشنى ئۈمۈد قىلىمەن.»

مەنسۇر بۇ قىممەتلىك خەتنى ئۇقۇۋاتقاندا ئۆزىنى تۇتۇۋالالماي يىغلاپ تاشلىدى. باشقا كىشىلەرمۇ ئۇنىڭغا ئەگىشىپ يىغلىدى. ھارۇن رەشىد ئۈمۈمى سەپەرۋەرلىك قىلغاندىن كېيىن، ئۆزىمۇ جەڭچىلەر بىلەن بىللە چىقتى. ئۇلۇغ ئاللاھ ئۇلارغا زور غەلبە ئاتا قىلدى.

« ئۆتمۈش ئۈچۈن ياش تۆكمەڭ، بەھۈدە يىغلىماڭ، چۈنكى سىز ئۆتمۈشنى

قايتۇرۇپ كېلەلمەيسىز.»

سەككىزىنچى باب

« تىنچ ۋە قەتئىيلىك بىلەن رىئاللىققا يۈزلىنىش، ۋاقتىنى چىڭ تۇتۇش،

باتۇرانە ئالغا ئىلگىرلەش. »

«ھەقىقەتەن، دىللار اللە نى ئەسلەش بىلەن ئارام تاپىدۇ.»

1

اللە تىن ئۆزگە پاناگاھىڭىز يوق

بىر ئادەم مەسچىدكە كىردى، بۇ چاغ ناماز ۋاقتى ئەمەس ئىدى. ئۇ ئون ياشلار چامىسىدىكى بىر ئوغۇل بالىنىڭ پۈتۈن ۋۇجۇدى بىلەن بېرىلىپ ناماز ئۆتەۋاتقانلىقىنى كۆردى. ئۇ كىشى بۇ بالا ناماز ئوقۇپ بولغىچە ساقلاپ، ناماز تۈگىگەندىن كېيىن، ئۇنىڭ ئالدىغا كېلىپ سالام بەردى ۋە سورىدى: « ئوغلۇم، سەن قايسى ئائىلىنىڭ بالىسى؟ » بالا بېشىنى تۆۋەن سالدى، كۆز ياشلىرى مەڭزىگە ساقىدى، ئاندىن بېشىنى كۆتۈرۈپ ئېيتتى: « تاغا، مەن بىر يېتىم، ئاتا-ئانا يوق. » بۇ كىشى بۇنى ئاڭلاپ بالىغا بەك ئىچ ئاغرىتتى ۋە دېدى: « مېنىڭ ئوغلۇم بولۇشنى خالامسەن؟ » بالا ئېيتتى:

- قورسۇقۇم ئېچىپ قالسا سىز يىگىلى تاماق بېرەمسىز؟

- شۇنداق.

- كەيىگىلى كىيىمىم بولمىسا سىز ماڭا بېرەمسىز؟

- شۇنداق.

- كېسەل بولۇپ قالسام سىز مېنى ساقايتالامسىز؟

- قولۇمدىن كەلمەيدۇ ئوغلۇم.

- ئۆلۈپ قالسام مېنى تېرىلدۈرەلەمسىز؟

- ياق، مەن ئۇنداق قىلالمايمەن.

ئوغۇل ئېيتتى: « تاغا، ئۇنداقتا مېنى ياراتقان خۇداغا قويۇڭ. ئۇ مېنى يېتەكلەيدۇ، ماڭا يېمەك-ئىچمەك بېرىدۇ، مۇبادا كېسەل بوپ قالسام ئۇ مېنى ساقايتىدۇ. مەن قىيامەت كۈنى ئۇنىڭ مېنى ئەپۇ قىلىشىنى ئۈمۈت قىلىمەن.»

بۇ كىشى « اللە قا ئىشەندىمكى، اللە قا تايانغان كىشىگە، اللە ئۆزى يېتەرلىك ئىكەن.» دېگەچ، سۈكۈت ئىچىدە ئايرىلدى.

« مەيلى سىز چاچلىرىڭىزنى چۇۋۇڭ، يۈزلىرىڭىزنى تاتىلاڭ ياكى قايغۇ-ھەسرەت، دەرت-ئەلەم گېلىڭىزنى بوغسۇن، يۈز بېرىپ بولغان ھەرقانداق بىر ئىشنى ئەسلىگە قايتۇرالمىسىز.»

« مېنىڭ رەھىمىتىم مەخلۇقاتنىڭ ھەممىسىگە ئورتاقتۇر. » (156: 7)

2

بەخت مەۋجۇت.....بىراق كىم ئۇنى تاپالايدۇ؟

ئۆز ۋۇجۇدىنىڭ سىرتىدىن بەخت تاپالايدىغان ئادەم يوق. بەخت تېپىشقا يېتەكلەيدىغان ئەڭ ياخشى ئۇسۇلنى «ساداقەت، باتۇرلۇق، تىرىشچانلىق، ھەمكارلىق ۋە مېھرىبانلىق» دەپ يىغىنچاقلاش مۇمكىن. بەخت ئەپسانە ئەمەس. ئۇ ئىنتايىن رىئالىي نەرسە. كۆپلىگەن كىشىلەر ئۇنىڭدىن بەھىر ئېلىۋاتىدۇ. مۇبادا بىز تۇرمۇش تەجرىبىمىزدىن ئۆگەنسەك ۋە پايدىلانساك، بىزمۇ بەختتىن بەھرىمەن بولالايمىز. مۇبادا بىز سەۋر قىلساق ئۆزىمىزدىن تېخىمۇ كۆپ نەرسىلەرنى بايقىيالايمىز ۋە ئۆگىنەلەيمىز. بىز پەقەت تۈزكۈرلۈك، بۇيۇنتاۋلىق ۋە ئازغۇنلۇق يولىغا كېرىپ قالمىساقلا، بىلىم، ئىرادە ۋە چىدام بىلەن ئۆزىمىزنى ماددىي ۋە مەنئىي جەھەتلەردىكى ئاپەتلەردىن قۇتقۇزۇپ، اللە بىزگە ئاتا قىلغان بەختلىك تۇرمۇشنى كەچۈرەلەيمىز.

« ھېچ نەرسە غەم - ئەندىشە كەبى ئاياللارنىڭ گۈزەللىكىنى نابۇت قىلىپ،

ياشلىق باھارىنى پايدىلانغان قىلىۋېتەلمەيدۇ. »

« پەرۋەردىگارنىڭ ساڭا ئاتا قىلىدۇ، سەن رازى بولسەن. » (5: 93)

3

گۈزەل خۇلۇق گۇيا قەلبتىكى جەننەت

ئادەملەر بىر-بىرىنىڭ ئەينىكى. مۇبادا بىر ئادەم باشقىلارغا ياخشى مۇئامىلە قىلسا، باشقىلارمۇ ئۇنىڭغا ياخشى مۇئامىلە قىلىدۇ. ئۇنىڭ جىددىيلىكى بېسىلىدۇ، دوستانە مۇھىتتا ياشىغانلىقى ئۈچۈن مەمنۇنىيەت ھېس قىلىدۇ.

ئەمما، ناۋادا بىر ئادەم باشقىلارغا ناچار پوزىتسىيە تۇتسا، ئۇمۇ باشقىلارنىڭ ئۆزىگە قوپال مۇئامىلە قىلىۋاتقانلىقىنى بايقايدۇ، باشقىلارنى ھۆرمەت قىلمايدىغان ھەرقانداق بىر كىشى باشقىلارنىڭ ھۆرمىتىگە ئېرىشەلمەيدۇ.

گۈزەل خۇلۇق ئىگىسىنىڭ قەلبى تېخىمۇ ئەمىن بولىدۇ، ئەنسىزلىكى ۋە جىددىيلىكى ئاز بولىدۇ ياكى ئۆزىنى ئاز ئازلايدۇ. ئۇنىڭ ئۈستىگە، خۇلۇقى گۈزەللىك ئۇلۇغ الله قا قىلىنىدىغان بىر خىل ئىبادەت بولۇپ، ئىسلام بۇنىڭغا چاقىرىغان.

ئۇلۇغ الله ئېيتىدۇ: « ئەپۇ قىلغىن، نەسھەت قىلغىن، نادانلاردىن نېرى تۇرغىن. » (199: 7)

« الله نىڭ مەرھەمىتى بىلەن سەن ئۇلارغا مۇلايىم بولىدۇڭ. مۇبادا سەن قوپال، باغرى قاتتىق بولغان بولساڭ، ئۇلار چوقۇم چۆرەڭدىن تارقاپ كەتكەن

بولاتتى. ئۇلارنى ئەپۇ قىلغىن، ئۇلار ئۈچۈن اللە تىن مەغپىرەت تىلىگىن،
ئومۇمنىڭ ئىشلىرىنى ئۇلار بىلەن كېڭەشكىن. بىر ئىشقا بەل باغلىساڭ،
اللە قا تەۋەككۈل قىلغىن. اللە ھەقىقەتەن ئۆزىگە تەۋەككۈل قىلغۇچىلارنى
ياخشى كۆرىدۇ.» (3: 159)

اللە نىڭ ئەلچىسى ئېيتىدۇ: « ئاراڭلاردىكى ياخشى كۆرۈشۈمگە ئەڭ
نائىل كىشىلەر خۇلۇقى ئەڭ گۈزەل، باشقىلار بىلەن ياخشى مۇناسىۋەت
ساقلايدىغان كىشىدۇر. ئاراڭلاردىكى مەن ئەڭ ئوچ كۆرىدىغان كىشىلەر
بولسا، سۆز - چۆچەك تارقىتىدىغان، دوستلارنى ياتلاشتۇرىدىغان، ئىپپەتلىك
ئادەمگە بۆھتان قىلىدىغان كىشىلەردۇر.»

« ئارسالدىلىق، ھورۇنلۇق ۋە ئۈمۈتسىزلىك روھى چۈشكۈنلۈكنى كەلتۈرۈپ

چىقىرىدۇ.»

«اللہ ہر بے نساننیک تاقیتگہ بېقېپ مەسئۇلىيەت يۈكلەيدۇ.» (286: 2)

4

قانداق قىلغاندا بەختلىك تۇرمۇشقا ئېرىشكىلى بولىدۇ

ئامېرىكىلىق بىر پىسخولوگ مۇنداق دەيدۇ: بەختلىك تۇرمۇشتىن بەھرىمەن بولۇش بىرخىل پەۋقۇلئاددە سەنئەت بولۇپ، ئۇنىڭ ئون تۈرلۈك شەرتى بار.

1- ئۆزىڭىز ياخشى كۆرىدىغان خىزمىتىڭىز بولسۇن. مۇبادا ئۇنداق قىلالمىسىڭىز، سىز قىزىقىدىغان، ئىشتىن سىرتقى بىر ھەۋەس تېپىڭ ۋە بۇنىڭ بىلەن بىكار ۋاقتىڭىزنى تولدۇرۇڭ.

2- ساغلاملىقىڭىزغا كۆڭۈل بۆلۈڭ، ئۇ دېگەن بەختنىڭ بۇلىقى. يىمەك-ئىچمەكنى تىزگىنلەڭ، قائىدىلىك تەنھەرىكەت قىلىڭ، ناچار ئادەتلەردىن يىراق تۇرۇڭ.

3- كىشىلىك تۇرمۇش نىشانىڭىزنى تۇرغۇزۇڭ، بۇ سىزگە ئىلھام ۋە كۈچ بېرىدۇ.

4- تۇرمۇشنىڭ ئاچچىق-چۈچكى ۋە تاتلىق-تۈرۈمىنى قوبۇل قىلىڭ.
5- بۈگۈن ئىچىدە ياشاڭ، ئۆتمۈش ئۈچۈن پۇشايمان يىمەك، ئەتە ئۈچۈن ئەندىشە قىلماڭ.

6- يەتتە ئۆلچەپ بىر كېسىك، ئۆزىڭىزنىڭ قارارى ۋە ئۇنىڭ ئاقىۋىتى سەۋەپلىك ھېچكىمنى ئەيىبلەمەڭ.

7- سىزگە يەتمەيدىغان ئاشۇ كىشىلەرگە قاراڭ.

8- كۈلۈمسىرەش ۋە خۇشال يۈرۈش ئادىتىنى يېتىلدۈرۈڭ، ئۈمىدۋار ئادەملەر بىلەن ئۆلپەت بولۇڭ.

9- تىرىشىپ باشقىلارنى خۇشال قىلىڭ، سىزمۇ خۇشال كەيپىياتتىن نەپ ئالىسىز.

10- بارلىق خۇشال بولۇشقا تېگىشلىك پۇرسەتلەرنى چىڭ تۇتۇڭ، ئۇلارنى بەخت - سائادەتنىڭ لازىمەتلىك ئورۇنلىرى دەپ بېلىڭ.

« بۈگۈندىن ئەڭ زور چەكتە پايدىلىنىڭ ۋە بەھرىمەن بولۇڭ. ئازاپ سىزگە ھۇجۇم قىلىشتىن بۇرۇن، ئۇنىڭدىن ساقلىنىشنىڭ چارىسىنى ئىزدەپ قويۇڭ. »

« سىلەر بەھرىمەن بولۇۋاتقان نىئەتلەرنىڭ ھەممىسىنى اللە بەرگەن. »

(16: 53)

5

مۇشەققەتلىك پەيتلەردە جانغا ئەسقاتىدىغان ئايال

خاتىرىلىنىشىچە ، پەيغەمبىرىمىزنىڭ قىزى فاتىمە دائىم نەچچە كۈنلەپ ئاچ قالىدىكەن. بىر كۈنى ئۇنىڭ ئېرى ئەلى ئۇنىڭ چىرايىنىڭ ئاقىرىپ كەتكەنلىكىنى كۆرۈپ سوراپتۇ :

- فاتىمە ، سىزگە نېمە بولدى؟

- ئۈچ كۈندىن بۇيان ئائىلىمىزدە يىگۈدەك ھېچ بىرنەرسە تاپالمىدىم - دەپتۇ ، ئۇ .

- نېمىشقا ماڭا دېمەيسىز؟ - دەپ سوراپتۇ ئەلى .

- ئاتام ، اللەنىڭ ئەلچىسى ، مەن توي قىلغان ئاخشىمى ماڭا : فاتىمە ، مۇبادا ئەلى يىگۈدەك بىرنەرسە ئەكىلىپ بەرسە يىگىن . مۇبادا ئۇنىڭدا بولمىسا ياكى ئۇ ئەكىلىپ بەرمىسە ئۇنىڭدىن سورىمىغىن ، دېگەندى - دەپتۇ فاتىمە .

نۇرغۇنلىغان ئاياللار مەخسۇس ئەرلىرىنىڭ يانچۇقىنى تىختىغلاش بىلەن مەشغۇل بولىدۇ . ناۋادا ئۇلار پۇلنى كۆرۈپلا قالسا ، ئائىلىدە جىددى ئىشلىتىدىغانلىقىنى ئېيتىپ ، چاپلىشىۋېلىپ ئارام بەرمەي ، مەقسىتىگە يەتمىگۈچە بولدى قىلمايدۇ . سوراھ ھاجەتسىزكى ، مۇبادا ئەر بىرقېتىم

بەرسە ، بۇ مەسلە مەڭگۈ ئاخىرلاشمايدۇ . جەڭگى - جېدەل تۇغۇلىدۇ ھەمدە
ئاجرىشىشنى كەلتۈرۈپ چىقىرىدۇ .

« ئۆمۈر تولمۇ قىسقا ، شۇڭلاشقا ئۇنى تېخىمۇ قىسقارتىشقا ئۇرۇنماڭ . »

« ئاسمان-زېمىندىكى ھەممە ئاللاھقا تەلپۈندۈ، ئۇ ھەر كۈنى بىر
ھالەتتەدۇ. » (29: 55)

6

اللە قا سېغىنىپ غەم - غۇسسە ۋە ئازاب - ئوقۇبەتتىن پاناھ تىلەڭ

ئاقىل ئىنسان كۈلۈمسىرەشتىن ئايرىلمايدۇ. مۇئەمىن كىشى پاسسىپلىق
ۋە ئۈمىدسىزلىككە مايىل بولمايدۇ. دۇرۇس، كىشىلىك تۇرمۇشنىڭ
غەم - غۇسسەسىدىن ساقلىنىش تەس. بىراق، بۇ خىل ئەھۋالدا، ئۇ اللە -
ھەممىگە قادىر خۇدانىڭ ئۆزىنى ساقلايدىغانلىقىغا قەتئىي ئىشىنىدۇ. مۇبادا
ئۇ ئۈمۈتسىزلىك، بەل قويۇۋېتىش پاتقىقىغا پېتىپ قالسا، بۇ ئۇنىڭ
ئىرادىسىنىڭ يىمىرىلىشكە باشلىغانلىقى ۋە پۈتۈن ئىش - ھەرىكىتىنىڭ
ئامالسىزلىق ۋە ئىقتىدارسىزلىق تەرىپىدىن بويسۇندۇرۇلغانلىقىدىن
دېرەك بېرىدۇ.

شۇڭلاشقا، اللە نىڭ ئەلچىسى ئۆز ساھابىلىرىنى اللە تىن قىيىنچىلىقنى
ھەل قىلىپ بېرىشىنى سوراشقا بۇيرۇيتتى. ئەبۇ سەئىد ئەلخۇدرىي مۇنداق
دەيدۇ:

بىر كۈنى اللە نىڭ ئەلچىسى مەسچىتكە كىرىپ، ئەبۇ ئۇمامە ئىسىملىك
بىر ئەنسارىنى كۆرۈپ، ئۇنىڭدىن سورىدى: «ئەبۇ ئۇمامە، ھازىر ناماز
ۋاقتى بولمىسا سەن نېمىشقا مەسچىتتە ئولتۇرسەن؟» ئۇ جاۋاب بەردى: «غەم
ۋە قەرز سەۋەبلىك، ئى اللە نىڭ ئەلچىسى.» ئۇ دېدى: «مەن ساڭا بىر سۆز

ئۆگىتىپ قويماي. مۇبادا سەن ئۇنى دىسەڭ، اللە سېنىڭ غېمىڭنى كەتكۈزۈپتۇدۇ، سېنى قەرزىدىن خالاس قىلىدۇ، ماقۇلمۇ؟» ئۇ جاۋاب بەردى: «ماقۇل، ئاللاھنىڭ ئەلچىسى.» ئۇ ئېيتتى: «سەن ئەتىگەن ۋە ئاخشامدا: «ئى اللە ساڭا سېغىنىپ غەم - قايغۇدىن پاناھ تىلەيمەن، مېنى ئاجىزلىقتىن ۋە ھورۇنلۇقتىن نېرى قىلغىن، مېنى بېخىللىقتىن ۋە قورقۇنچاقلىقتىن يىراق قىلغىن، مېنى قەرزدارلىقتىن ۋە كىشىلەرنىڭ زۇلمىدىن ساقلىغىن.» دېگەن. (ئەبۇ داۋۇد رىۋايىتى)

ئەبۇ ئۇمامە دەيدۇ: «مەن شۇنداق قىلغان ئىدىم، اللە دەرۋەقە مېنىڭ قايغۇمنى كۆتۈرۈۋەتتى، قەرزىمنى ئادا قىلىۋەتتى.»

« يارا پەيدا قىلغىنى سىزنىڭ مەلۇم نەرسىنى سەرپ قىلغانلىقىڭىز ئەمەس، بەلكى مەلۇم نەرسىنىڭ سىزنى سەرپ قىلغانلىقى.»

« تىللاردا داستان بولغانلىقىڭىزنىڭ ئۆزى مۇۋەپپەقىيەت. »

7

جەننىتى ئايال

ئەتا ئىبنى ئەبى رەباھ ئېيتىدۇ: ئىبنى ئابباس ماڭا مۇنداق دېدى: «مەن ساڭا جەننىتى بىر ئايالنى ئېيتىپ بېرەيمۇ؟» مەن «ماقۇل» دېدىم. ئۇ ئېيتتى: بىر قارا تەنلىك ئايال پەيغەمبەر ئەلەيھىسسالام بىلەن كۆرۈشكىلى كېلىپ ئېيتتى: «مەن سەرئى (تۇتقاق) كېسىلىگە گىرىپتار بولۇپ قالدىم. قوزغالغاندا ئەۋرەتلىرىم ئېچىلىپ قالىدۇ. مەن ئۈچۈن اللە قا دۇئا قىلىپ قويسىڭىز.» پەيغەمبەر ئەلەيھىسسالام ئېيتتى: «ئەگەر خالىسىڭىز سەۋر قىلىڭ، جەننەت سىزنىڭ بولىدۇ. ياكى مەن اللە تىن سىزنى ساقايتىپ قويۇشنى تىلەي.» ئۇ ئايال دېدى: «مەن سەۋر قىلاي، بىراق اللە تىن ئەۋرەتلىرىمنى يېپىشنى تىلەپ قويۇڭ.» شۇنىڭ بىلەن پەيغەمبەر ئەلەيھىسسالام ئۇنىڭ ئۈچۈن شۇنداق دۇئا قىلدى.

بۇ ئىخلاسەن مۇسۇلمان ئايال قىسقىغىنا بۇ دۇنيا ھاياتىدا ئۆزىگە ھەمراھ بولىدىغان بىر مەسىلىنى قۇبۇل قىلدى ۋە ئۇنى جەننەتكە ئالماشتۇردى. ئۇ بىر ياخشى سودا قىلدى. چۈنكى ئۇ جەننەت ئاھالىسىغا تەۋە بولدى. شۇنىڭ بىلەن بىر ۋاقىتتا، ئۇ باشقىلارنىڭ ئۆز ئەۋرىتىنى كۆرۈپ قېلىشنى خالىمىدى، چۈنكى ئۇ بىر ئىخلاسەن، دۇرۇس مۇسۇلمان ئايالغا ماس كەلمەيتتى. ھازىر، بىز ئاشۇ يالغۇچ، ئادەمنى مەپتۇن قىلىدىغان

جايليرنى ئىپادىلەپ قويدىغان دەرىجىدە كىيىنىدىغان ، ئېسىل رومالدىن
ۋاز كەچكەن ئاياللارغا نېمە دەيمىز؟!

«ئەمدى ئەنسىرمەڭ، سەۋر ۋە قەتئىيلىك بىلەن رىئاللىققا يۈزلىنىڭ،
ۋاقتىنى چىڭ تۇتۇڭ، باتۇرلۇق بىلەن ئالغا ئىلگىرلەڭ.»

سەدىقە بالانى يەر

سەدىقە خاتىرجەملىك تېپىشنىڭ بىر مۇھىم يولى. مۇبادا بىر ئىنسان ياخشى ئىش قىلسا، اللە مۇشۇ دۇنيادا ئۇنىڭغا مۇكاپات بېرىدۇ، ئۇنىڭغا خاتىرجەملىك ۋە قانائەت تۇيغۇسى ئاتا قىلىدۇ. شۇڭلاشقا ناھايىتى ئازغىنا بىر نەرسە سەدىقە قىلىشنىمۇ تۆۋەن كۆرمەڭ، ھەتتا بىرتال خورما، بىر لوقما تائام، بىر يۇتۇم سۇ ياكى سۈت بولغان تەقدىردىمۇ. نامراتلارغا، مىسكىنلەرگە، ئاچلارغا سەدىقە بېرىڭ، كىسەللەرنى يوقلاڭ. شۇندىلا اللە نىڭ ئەندىشە ۋە ئازاپلىرىڭىزنى يەڭگىللەتكەنلىكىنى بايقايسىز. سەدىقە پەقەت ئىسلام دورىخانىسىدىلا تېپىلىدىغان بىر خىل دورا.

بىر ئادەم ئىمام ئىبنى مۇبارەكتىن سورىدى: « ئەي ئابدۇراھماننىڭ ئاتىسى، مېنىڭ تىزىمغا سۇلۇق ئىششىق چىقىپ قالغىلى يەتتە يىل بولدى. داغلىق تېۋىپلاردىن سورىدىم، پۈتۈن داۋالاش ئۇسۇللىرىنى سىناپ باقتىم. ئەمما ھېچقانداق ئۈنۈمى بولمىدى. » ئىبنى مۇبارەك ئېيتتى: « كىشىلەر سۇغا ئېھتىياجلىق جايدىن بىرنى تېپىپ، بىر قۇدۇق كولىغىن، ئۈمۈدۈم، سۇ ئېتىلىپ چىققاندا، تىزىمىڭنىڭ قېنى توختاپ قالار. » بۇ ئادەم شۇ بويىچە قىلىۋىدى، دەرۋەقە ساقىيىپ كەتتى.

ئەمەلىيەتتە بۇ ئىشنىڭ ھەيران قالغۇچىلىكى يوق. چۈنكى اللە نىڭ

ئەلچىسى مۇنداق دەيدۇ: « كېسەللىرىڭلارنى سەدىقە بىلەن داۋالاڭلار. » يەنە
مۇنداق دەيدۇ: « سەدىقە اللە نىڭ غەزىپىنى باسدۇ ۋە يامان ئاقىۋەتتىن
ساقلايدۇ. »

«ئەنسزلىك بىكارچىلىقنىڭ دوستى»

«ئۇلار (جەننەتنىڭ) چىدىرلىرىدا مەستۇرە ھۆرلەردۇر.» (72: 55)

9

قەلبىڭىزنى گۈزەللەشتۈرۈڭ، چۈنكى دۇنيا گۈزەل

شۈبھىسىزكى، ئاسماندىكى يۇلتۇزلار شۇنچىلىك گۈزەل، گۈزەللىكى ئادەمنى ھاياجانلاندىرىدۇ. بىر كۈن ئىچىدىكى ئوخشىمىغان ۋاقتلاردا ئۇلارنىڭ گۈزەللىكى ئوخشىمايدۇ: تاڭ سەھەردىن ئاخشامغىچە، كۈن چىققاندىن كۈن پاتقىچە، ئاي نۇرى پارلىغان كەچتىن ئەل ياتقۇغىچە، سۈزۈك ئاسماندىن تۇمانلىق ھاۋاغىچە، ھەتتا بىر مىنۇتتىن بىر مىنۇتقىچە، بىر نۇقتىدىن بىر نۇقتىغىچە، بىر بۇلۇڭدىن بىر بۇلۇڭغىچە ئۇلارنىڭ گۈزەللىكى ئوخشىمايدۇ. بارلىق گۈزەللىك ئادەمنى ھەيران قالدۇرىدۇ.

بۇ چاقناپ تۇرغان يۇلتۇز گويا بىر گۈزەل كۆز كەبى مېھرىلىك نۇر چاقماقتا. ئاۋۇ ئىككى تال يۇلتۇز توپتىن ئايرىلىپ بىر-بىرى بىلەن قىزغىن پاراڭلاشماقتا. مانا بۇ يۇلتۇزلار توپى ئاسماندىكى دوستلار كەبى يىغىلىشقا قاتناشماقتا. ئاۋۇ چۈشكە ئوخشايدىغان ئاي بەزى خىرەلىشىپ بەزى نۇرلىنىدۇ، بەزىدە بولسا يېڭى تۇغۇلغان بوۋاققا ئوخشاپ قالىدۇ، يەنە بەزىدە گويا ئۇنتۇلۇپ كەتكەندەك غايىپ بولىدۇ.

بۇ چەكسىز ئالەم، كۆز مەڭگۈ ئۇنىڭ پايانسىزلىقى تۈپەيلىدىن چارچاپ كەتمەيدۇ، كۆز نۇرى مەڭگۈ ئۇنىڭ چېكىگە يېتەلمەيدۇ.

بۇ خىل گۈزەللىكنى ئىنسان پەقەت كۆزى تەلەپىدۇ ھەم ئويلىيالايدۇ ئەمما

تىل بىلەن تەسۋىرلەپ بېرەلمەيدۇ.

«مۇقەررەر يۈز بېرىدىغان ئىشلارنى قوبۇل قىلىشىڭىز

كېرەك. ئەنسىرگەننىڭ نېمە پايدىسى؟»

«بۇرۇنقى جاھىلىيەت دەۋرىدىكى ئاياللارغا ئوخشاش ياسىنىپ چىقماڭلار.»

(33: 33)

10

روماللىق قەھرىمان

خەلىپە ئوسمان ھەبىبنى مۇسۇلمانلار قوشۇنىدىن بىرىنى باشلاپ، مۇسۇلمانلارغا ئېغۋاگەرچىلىك قىلغان ۋىزانتىيە پادىشاھلىقىغا ھۇجۇم قىلىشقا ئەۋەتتى. ھەبىبنىڭ ئايالىمۇ ئۇنىڭ قوشۇنىدىكى بىر ئەسكەر ئىدى. جەڭ باشلىنىشتىن بۇرۇن ھەبىب قوشۇنىنى كۆزدىن كەچۈرۋاتاتتى، ئايالى تۇساتتىن ئۇنىڭدىن سورىدى: «جەڭ قىزىپ، ئەسكەرلەر دېڭىز دولقۇنلىرىدەك ھەركەت قىلىۋاتقاندا بىز نەدە ئۇچرىشىمىز؟» ئۇ جاۋاب بەردى: «سەن مېنى ۋىزانتىيە قوماندانىنىڭ چىدىرىدىن ياكى جەننەتتىن تاپالايسىەن.»

جەڭ بارغانسېرى ئەۋجىگە چىقتى. ھەبىب ۋە ئۇنىڭ ھەمراھلىرى ئىلگىرىكى ھەرقانداق چاغدىكىدىن بەكرەك باتۇرلۇق بىلەن ئۇرۇشتى. اللە ئۇلارغا غەلبە ئاتا قىلدى. ھەبىب ۋىزانتىيە قوماندانىنىڭ چىدىرىغا ئالدىراپ بېرىپ، ئايالىنى ساقلىماقچى ئىدى. بىراق، ئۇ چىدىرنىڭ ئالدىغا يېتىپ كەلگەندە، ئادەمنى ھەيران قالدۇرىدىغان بىر مەنزىرىنى كۆردى، ئۇنىڭ ئايالى ئۇنىڭدىن بۇرۇن ئۇ يەرگە يېتىپ بېرىپ، ۋىزانتىيە باش قوماندانىنىڭ چىدىرىغا ھۇجۇم قىلغان ئىدى.

« سز يه نلا خزمهت قباللسگنز، ههركهت قباللسگنز، ئونداقتا،

هاياتتا قيين ياكى قىلغىلى بولمايدىغان ئىش يوق.»»

توققۇزىنچى باب

« چىن ئىشىنىڭكى ، ھاياتتا قىلغىلى بولمايدىغان ئىش يوق . »

«مېنى ئەسلەڭلار، مەن سىلەرنى ئەسلەيمەن.» (2: 152)

1

ۋاقتنى ئىسراپ قىلماڭ

پەيغەمبىرىڭىز ئائىشەگە مۇنداق دېگەن: «ناۋادا گۇناھ قىلىپ سالىساڭ، اللەتن ئەپۇ تىلىگىن، ئۇنىڭغا تەۋبە قىلغىن، چۈنكى، بەندە ئۆز گۇناھىنى تونۇپ تەۋبە قىلسا، اللە ئۇنىڭ تەۋبىسىنى قوبۇل قىلىدۇ.»

تەسەۋۋۇر قىلىپ بېقىڭ، ناۋادا سىز تاپماقچى بولغان بارلىق مال - دۇنياغا ئىگە بولىدىڭىز، بارلىق ئارزۇلىرىڭىزغا يەتتىڭىز، پۈتۈن ئۈمۈتلىرىڭىز ئەمەلگە ئاشتى، ئارقىدىن سىز يەنە مۇشۇ نەرسىلەردىن ئايرىلىپ قالىدىڭىز، سىز يىغلايسىز، نەپرەتلىنىسىز، ئازاپلىنىسىز. يوقاتقانلىرىڭىز ئۈچۈن ھەسرەت چىكىپ ئۆزىڭىزنىڭ بارمىقىنى چىشلەيسىز. ئۇنداقتا، سىزنىڭ ھاياتىڭىز ھەتتا سىز ئويلاپ يەتمىگەن بىر ۋاقتتا تېنىڭىزدىن سۇغۇرۇلۇپ چىقىپ كېتىدۇ. سىز بۇ چاغدا قانداق قىلىسىز؟

سىزنىڭ ھاياتىڭىز قىممەت، بىباھادۇر. ئۇنى ماددا بىلەن ئۆلچىگىلى بولمايدۇ. ھاياتىڭىزدىكى ھەربىر مىنۇت ئۆتۈپلا كەتسە مەڭگۈ قايتىپ كەلمەيدۇ. بۇ مىنۇت - سىكۇنتلار سىزنىڭ بۇ دۇنيادىكى بايلىقىڭىزدۇر. ئۇلاردىن پايدىلىنىڭ. سىز ئۇلارغا تايىنىپ جەننەتتىكى سىز ئارزۇ قىلغان ھەرقانداق ئېسىل نەرسىگە ئېرىشەلەيسىز. سىز قانداقمۇ ئۆمۈرنى ئىسراپ

قىلىپ، ھەقىقىي تەۋبە قىلماي تۇرالايدىغانسىز؟!!

«بەختكە تۇتاشقان بىر يول بار، ئۇ بولسا چامىڭىز يەتمەيدىغان ئىشلار

ئۈچۈن ئەنسىرمەسلىك.»

« ئۇلارغا قارشى ئاللاھ ساڭا كۇپايدۇر. » (137: 2)

2

بەختنى پۇلغا سېتىۋالغىلى بولمايدۇ

نۇرغۇن كىشىلەر ياشلىقنى ۋە ساقلىقنى سەرپ قىلىپ مال توپلايدۇ. ئاندىن قالغان ئۆمۈرىدە، بەختنى سېتىۋېلىش ئۈچۈن بۇ ماللارنى خەجلەيدۇ. ئەمما، ئۇلارنىڭ ئېرىشىدىغىنى پەقەتلا بەختسىزلىك بولىدۇ ياكى ئۇلار ياشلىقغا قايتماقچى بولىدۇ ئەمما قېرىلىق ھامان ئۇلارنى قوغلاپ يېتىشىۋېلىپ، ئالدىغا چىقىپ كېتىدۇ. ئۇلار ساغلاملىقنى ئەسلىگە كەلتۈرمەكچى بولىدۇ، ئەمما داۋالاپ ساقايتقىلى بولمايدىغان كېسەللىك ئۇلارنى مەغلۇپ قىلىپ تاشلايدۇ.

مىسىرلىق بىر داڭلىق ئارتىسنىڭ دەپ بېرىشىچە: ئۇ بىر ئۆمۈر ئىزدىگەن نەرسە پەقەتلا مال - دۇنيا ئىكەن. ئۇ پۇل بولسىلا دۇنيادىكى ئەڭ خۇشال، ئۇزۇن ئۆمۈر كۆرىدىغان ئادەمگە ئايلانغىلى بولىدۇ دەپ قارايدىكەن. مۇبادا پۇللا بولسا بارلىق ئارزۇلارنى ئەمەلگە ئاشۇرغىلى بولىدۇ دىگەنگە قەتئىي ئىشىنىدىكەن. ئۇ ئارزۇ قىلغان ھەممە نەرسە ئۇنىڭ قولىغا چۈشۈپتۇ. يىگىرمە يىلدىن كىيىن، اللە ئۇنىڭغا ئۇ ئارزۇ قىلغاندىنمۇ زور مال - دۇنيا ئاتا قىلىپتۇ. ئەمما، ئۇنىڭ ساقلىقنى، ياشلىق باھارىنى، شېرىن چۈشلىرىنى ئېلىۋاپتۇ. ئېيتىلىشىچە، ئۇ يىغلاپ تۇرۇپ مۇنداق دىگەن: «كاشكى اللە تىن مال - دۇنيا تىلىمىسەمچۇ، كاشكى اللە

تىن مېنى بىر ئۆمۈر نامراتلىق ئىچىدە ، دۈملەپ پۇشۇرۇلغان پۇرچاق يەپ ،
بېلەت پۇلىدىن قېچىپ تىر امۋاينىڭ شوتسىغا ئېسىلىۋېلىپ تۇرمۇش
كەچۈرۈشنى تىلىسەمچۇ...»

بۇ ئارتىس ساقلقنىڭ قىممىتىنى پەقەت ئۇنىڭدىن ئايرىلغاندىلا بىلدى .
ئۇ مىسىردىكى ئەڭ باي سەنئەتكارغا ئايلانغۇچە ، مال - دۇنيانىڭ ھەممە
نەرسىنى سېتىۋېلىشقا قۇربىتى يەتمەيدىغانلىقىنى بىلمەيتتى . ئۆلۈم
كەلگەندە ، ئۇ بارچە مال - دۇنيانى خەجلەپمۇ ، ئۆز ئۆمۈرىنى بىر كۈنلۈك
ئۇزارتالمايدىغانلىقىنى تونۇپ يەتتى .

«ئۆمۈرىڭىزنىڭ تەڭ يېرىمىنى بەس - مۇنازىرە بىلەن ئۆتكۈزۈۋەتمەڭ .»

«سەۋر ۋە ناماز ئارقىلىق ياردەم تىلەڭلار» (2: 45)

3

ئالدىراغۇلۇق ۋە تەنتەكلىك بەختسىزلىكنىڭ يېقىلغۇسى

سەۋرچانلىق ھاماقەت نەپسىنى يېڭەلەيدىغان بىر جەڭچى. تەمكىنلىك ئۆزىنى تۇتۇۋېلىش، ئالدىراغۇلۇق قىلماسلىق، يەتتە ئۆلچەپ بىر كېسىشتىن دېرەك بېرىدۇ. بۇ ئىككى ئالاھىدىلىك غەم-ئەندىشىنى يېڭەلەيدۇ. كىمدە ئۇلار كەم بولسا، شۇ كۆپلىگەن گۈزەل ئەخلاقلارنى يوقىتىدۇ. نۇرغۇنلىغان دەرت-ئەلەمگە مۇپتىلا بولىدۇ. سەۋرچان ئادەم قەبھەلىك ۋە بەختسىزلىكتىن ساقلىنالايدۇ. ئەمما، ھاماقەت، ئالدىراغۇ ئادەم ئۆزىنىڭ ئاچچىقىنى كونترول قىلالمايدۇ، بەختسىزلىكنى كۆپەيتىدۇ، ھەتتا ئەنسىزلىكنىڭ مەنبەسىنى يېتىلدۈرىدۇ. ئېغىر-بېسىق ئادەم دېگۈدەك پۇشايمان قىلمايدۇ ياكى ئالدىن پەرەز قىلغىلى بولمايدىغان ئىشنى قىلمايدۇ. ئەمما، ئەخمەق ۋە تەنتەك كىشى پۇشايمان بىلەن غەم-ئەندىشىنىڭ يامان ئاقىۋىتىگە كۆنۈپ كەتكەن بولىدۇ. شۇنىڭدەك، بىر ئادەم تىنىچ، خاتىرجەم روھى ھالەت بىلەن ئۆزىگە ۋە باشقىلارغا مۇئامىلە قىلسا، ئۇ چوقۇم مۇۋەپپىقىيەتكە ئېرىشىدۇ.

بىز ئىشىنىدىغان ئىسلام دىنى بىزنى چىقىشقاچلىق، سەۋرچانلىق ۋە تەمكىنلىككە چاقىرىدۇ. پەيغەمبەر ئەلەيھىسسالام مۇنداق دەيدۇ: «ھەرقانداق بىر نەرسىدە مۇلايىملىق بولىدىكەن ئۇ گۈزەللىككە ئېرىشىدۇ.

ھەرقانداق بىر نەرسىدىن مۇلايىملىق تارتىۋېلىنىدىكەن ئۇ سەتلىشىپ

كېتىدۇ.»

«بىز دائىم بەختلىك چاغلارنىمىزنى بەھۋدە ئىشلارغا سەرپ قىلىمىز.»

« ئۇ سىلەرگە دىندا ھېچقانداق مۈشكۈللۈكنى قىلمىدى. » (78: 22)

4

بايلىق يىغىش ئويۇنىنىڭ ئاخىرى چىقمايدۇ

بىنېر برۇك مۇنداق دىگەن ئىكەن: «مەن نۇرغۇن بايلىق توپلاپتىمەن، ئەمما، تەجىربىلىرىمدىن شۇنى تونۇپ يەتتىمكى، ئاشۇ بايلىق توپلاش ئويۇنىنى ئويناۋېرىش ئىنتايىن خەتەرلىك ئىكەن، ئۇنىڭ ئاخىرى يوق ئىكەن، يەنە ئۆمۈرۈمنى ۋە بەختىمنى يەپ كېتىدىكەن. شۇڭلاشقا، مەن كەسىپ ئالماشتۇردۇم. ئۆزۈم ياخشى كۆرگەن نەشرىيات ساھەسىدە بىر خىزمەت تاپتىم. بۇ خىزمەت ماڭا كۆپ پۇل تېپىپ بەرمەيدۇ، بىراق ماڭا شاتلىق ۋە ئىجتىمائىي مۇلازىمەت پۇرسىتى ئېلىپ كېلىدۇ. مەن يېتەرلىك بايلىق توپلاپ بولغان ھەر بىر كىشىگە شۇنداق تەكلىپ بېرىمەنكى: سىز بۇ پۇل - مال ئويۇنىنى توختۇتۇپ، بالدۇرراق پىنسىيەگە چىقىڭ، شۇندىلا، ئېرىشكەن مۇۋەپپىقىيەتلىرىڭىزدىن بەھرىمەن بولالايسىز، ياخشى كۆرگەن خىزمەتنى باشلىيالايسىز، جەمئىيەت ئۈچۈن خىزمەت قىلىپ، كىشىلىك تۇرمۇشتىن ھوزۇر ئالالايسىز.»

زور بايلىققا ئىگە بۇ شەخس ۋارىسلىرىغا كۆپ بايلىق مىراس قالدۇرۇش ياكى قالدۇرالماسلىققا كۆڭۈل بۆلمەيدۇ. چۈنكى ئۇ شۇنى بىلىدۇكى، مۇبادا ئۇلارنىڭ كۆپ پۇلى بولماي، كالىسى ۋە پوزىتسىيىسىگە تايىنىپ، بۇ جەمئىيەتكە كىرسە تېخىمۇ ياخشى ئادەم بولالايدۇ. ئىشلىمەي تاپقان

مال - دۇنيا ھامان ئامەت ئەمەس ئاپەت، بەخت ئەمەس مۇسبەت بولىدۇ.
چۈنكى، كىشىلەر ئۆزلىرىنىڭ كەيپ - ساپا خاھىشلىرىنى قاندۇرالىغاندا،
ئۇلارنىڭ ئوي - خىيالى ئەرزىمەس، پارچە - پۇرات ئىشلارنى قوغلىشىدۇ.
نەتىجىدە، ئۇلارنىڭ ياشلىق باھارى ئاستا - ئاستا يوقۇلۇپ، تاكى ئۆلۈپ
تۈگەيدۇ.

«ھاياتتا مۇمكىن بولمايدىغان ئىشنىڭ يوقلىقىغا قەتئىي ئىشىنىڭ.»

«بىز ئېيتتۇق : ئى ئوت! ئىبراھىمغا سالقىن ۋە سالامەت بولغىن.» (69: 21)

5

بىكارچىلىقتىن رەزىللىك تۇغۇلىدۇ

بىكارچىلىقتىن رەزىللىك تۇغۇلىدۇ، ھالاكەتنىڭ يىلتىزى شەكىللىنىدۇ، مۇبادا ھاياتلارنىڭ بۇرچى ئىشلەش بولسا، ئۇنداقتا بىكارچىلار ئۆلۈكلەردۇر. ئەگەر بۇ دۇنيا يېقىن كەلگۈسىدىكى ئاخىرنىڭ تەييارلىق مەزگىلى بولسا، ئۇنداقتا، لايغەزەللىكنىڭ قىلچە قىممىتى، ھوسۇلى يوق، پەقەت زىيىنى ۋە ھالاكتىلا باردۇر.

پەيغەمبەر ئەلەيھىسسالام تۈمەن مىڭلىغان كىشىلەرنىڭ ئۆزلىرىگە بېرىلگەن ساقلىق ۋە بوش ۋاقتىنى تونۇپ يەتمىگەنلىكىنى ئەسكەرتكەندى:
«ئىككى خىل نېئەت كۆپلىگەن كىشىلەر تەرىپىدىن سەل قارالدى، ئۇلار ساغلاملىق ۋە بوش ۋاقتتۇر.»

قانچىلىغان بېجىرىم كىشىلەر قىلچە نىشانسىز تۇرمۇش كەچۈرىدۇ، ئۇلارنىڭ نە ئالدىرىغۇدەك ئىشى، نە كۆرەش قىلىپ پۈتۈن كۈچى بىلەن ئورۇنلىغۇدەك بۇرچى يوق.

بۇ ئىنسانىيەتنىڭ يارىتىلىشىدىكى مەقسەتمۇ؟ ھەرگىز ئەمەس. اللە ئېيتىدۇ: «ئەجىبا سىلەر بىزنى ئۆزۈڭلارنى بەھۇدە ياراتتى ۋە بىز تەرەپكە قايتۇرۇلمايمىز، دەپ ئويلايمسىلەر؟ ھەق پادىشاھ - ئالاھ ئۈستۈندۇر، ئۇنىڭدىن باشقا ھېچ ئىلاھ يوقتۇر، (ئۇ) ئۇلۇغ ئەرشىننىڭ ئىگىسىدۇر.»

(116 - 115 : 23)

ھاياتلىق ھەق بىلەن يارىتىلدى، ئاسمان - زېمىندىكى بارچە شەيئەلەرمۇ شۇنداق، ئىنسان مۇشۇ ھەقنى چۈشۈنۈشى ۋە شۇ بۇيىچە ياشىشى كېرەك. ئەمما، ئۇ تار نەپسىنىڭ كۈلەڭگىسى ئىچىدە ياشاپ، ئۆز ئىدىيىسى تەرىپىدىن كۆزى ئېتىلىپ قالسا، ئۇنىڭ ھازىرى ۋە كەلگۈسى ئۈچۈن قىلغان تاللىشى نېمىدىگەن ئېچىنىشلىق - ھە!

«مۇۋەپپىقىيەتنىڭ سۈرىتىنى دائىم ئېسىڭىزدە تۇتۇڭ، ئۇ كاللىڭىزدا

ئوچۇق بولسۇن.»

« كىمكى ئاللاھتىن قورقىدىكەن ئاللاھ ئۇنىڭغا بىر چىقىش يولى بېرىدۇ، ھەمدە ئۇ ئويلىمىغان يەردىن ئۇنىڭغا رىزىق بېرىدۇ. »
(3 - 2 : 65)

6

غەزەپ، غەۋغا، ھارغىنلىق بولمىغان بىر ئائىلە

ئۇ ئاتىسىغا يىغلاپ تۇرۇپ ئېيتتى: « ئاتا، ئاخشام دېگەن گەپلىرىم تۈپەيلىدىن مەن بىلەن ئېرىم ئوتتۇرسىدا بەزى مەسىلىلەر چىقتى. مەن ئۇنىڭ شۇنچىلىك ئاچچىقلىنىپ كەتكەنلىكىنى كۆرگەن چېغىمدا، قىلمىشىمدىن پۇشايىمان قىلدىم. مەن ئۇنىڭدىن ئەپۇ سورىدىم، ئەمما، ئۇ مەن بىلەن سۆزلەشكىلى ئۇنىماي، چىرايىنى ئورۇۋالدى. مەن ئۇدا ھەپلىشىپ ئۇنى ئاچچىقىدىن ياندۇردۇم، ئۇ ئاخىر كۈلدى ۋە مەندىن رازى بولدى. مەن پەرۋەردىگارمىنىڭ ئېرىمنى ئاچچىقلاتقان ئاشۇ ئىشلىرىم تۈپەيلى مەندىن ھېساب ئېلىشىدىن قورقمەن. »

ئاتىسى ئۇنىڭغا دېدى: « قىزىم، جېنىم ئىلكىدە بولغان ئاللاھ بىلەن قەسەمكى، مۇبادا سىز ئېرىڭىز سىزدىن رازى بولۇشتىن ئىلگىرى ئۆلۈپ كەتكەن بولسىڭىز، مەن سىزدىن رازى بولمايتتىم. سىز ئېرىنى قاخشاتقان ئايالنىڭ «تەۋرات» «ئىنجىل» «زەبۇر» ۋە «قۇرئان» دا لەنەت قىلىنغانلىقىنى بىلمەمسىز؟ ئۆلۈمنىڭ سەكراتى ئۇنى قىينايدۇ. ئۇنىڭ قەبرىسى تارىيىدۇ. ئېرىنى سۈيۈندۈرىدىغان ئايالغا خۇش بىشارەت بولسۇن! »

سالهه ئايال ئېرىنىڭ خۇرسەنلىكىنى ئارزۇلايدۇ. شۇڭلاشقا، ئۇ
ئەر-خوتۇنلۇق ھاياتتا ئېرىنى خاپا قىلىدىغان ھەرقانداق ئىشنى
قىلمايدۇ.

«مەغلۇبىيەتنىڭ خاتىرىسىنى كاللىڭىزدىن سۈپۈرۈپ تاشلاڭ.»

«ئىمان يوق ئادەمدە خاتىرجەملىك يوق.»»

7

ئىپپەت ۋە ھايا ھۆسنخىزگە ھۆسن قوشىدۇ

سىز پەيغەمبەرىمىزنىڭ ئايالى ئۈمۈمۇ سەلىمەنىڭ ھېكايىسىنى ئاڭلىغانمۇ؟ ئۇ پەيغەمبەر ئەلەيھىسسالامنىڭ «كىمكى تەكەببۇرلۇق بىلەن ئىشتاننى ئۇزۇن سۆرەپ كېيسە، قىيامەت كۈنى ئاللاھ ئۇنىڭغا قارىمايدۇ.» دېگەنلىكىنى ئاڭلىغاندا، «ئاياللارنىڭ كۆڭلىكىچۇ؟» دەيدۇ. پەيغەمبەر ئەلەيھىسسالام «ئۇلار بىر غېرىچ ئۇزۇن كېيسۇن.» دەيدۇ. ئۇ «ئەمما ئۇلارنىڭ پاچىقى ئېچىلىپ قالىدۇ.» دەيدۇ. پەيغەمبەر ئەلەيھىسسالام «بىر گەز ئۇزارتسۇن، ئەمما يەنىمۇ ئۇزارتىشقا بولمايدۇ.» دەيدۇ.

ئۈمۈمۇ سەلىمە نەقەدەر ياخشى بىر ئۆلگە - ھە! ئۇ ھاكاۋۇر، مەنمەنچى ئايال ئەمەس ئىدى. مۇسۇلمان ئاياللار ئاددى - ساددا، پاكىزە، ئېسىل بولۇشى كېرەك. ئۇلارنىڭ پاچىقى ئېچىلىپ قالسا بولمايدۇ. ئۇلارنىڭ كۆڭلىكى ئەرلەر ئارقىسىدىن ئۇلارنى كۆرەلمەيدىغان دەرىجىدە ئۇزۇن، يەرگە تېگىپ تۇرىدىغان بولۇشى كېرەك. ئەمما، بۈگۈنكى مۇسۇلمان ئاياللار (ئاللاھ رەھىم قىلغانلاردىن سېرت) ئىمكانىيەتنىڭ يار بېرىشىچە، كۆڭلىكىنى قىسقارتىپ، ئاشۇ يالغىچ، شاللاق، كاپىر ئاياللارنى دورىماقتا. ئۇلار بۇخىل يالغىچلىق ۋە شاللاقلىق ئۈچۈن مىڭلارچە باھانە ئىزدەۋاتىدۇ. «ئاللاھقا تايانماستىن كۈچ ۋە چارە تاپقىلى بولمايدۇ.» ئۇلارنىڭ ئەرلىرىمۇ پەقەت نامدىلا ئەر بولۇپ، ئاياللىرىنىڭ قېشىدا ماڭىدۇيۇ، ئەمما، ئۇلارنىڭ

ھایاسزلىقىغا پەرۋا قىلمايدۇ.

«تەننىڭ ئەمىنلىكى ئاز يەپ- ئاز ئېچىشتىن ، روھنىڭ ئەمىنلىكى ئاز
گۇناھ قىلىشتىن ، قەلبىنىڭ ئەمىنلىكى ئاز ئەندىشە قىلىشتىن ، تىلنىڭ
ئەمىنلىكى ئاز سۆزلەشتىن كېلىدۇ.»

«سەۋرچان كىشى ئەڭ ياخشى نەتىجىگە ئېرىشىدۇ.»

8

ئاللاھ ئايرىلغانلارنى ئۇچراشتۇرىدۇ

يىگىرمە نەچچە يىلغا سۇزۇلغان جۇدالىقتىن كېيىن ، ئاللاھ بىر ئانا بىلەن ئۇنىڭ يىگىرمە بەش ياشلىق قىزىنىڭ قايتا ئۇچرىشىنى تەقدىر قىلدى . بۇ ۋەقە ئۇنىڭ يىگىرمە بەش ياشلىق قىزى شېرىن ئاي ئۆتكۈزۈۋاتقان سەۋدە تېغىدىكى تەتىل كەنتىدە يۈزبەرگەن . بۇ ئانا ئېرىدىن ئاجراشقاندىن كېيىن قايتا توي قىلغان . يىڭى ئېرىنىڭ ئەھۋالى سەۋەبىدىن ، ئۇلار ئۆزۈلمەي بىر شەھەردىن يەنە بىر شەھەرگە كۆچۈپ يۈرگەن . بۇ ئۇنى ئالدىنقى ئېرى قارايدىغان قىزىنى كۆرۈشتىن تۇسۇپ قويغان .

بىر گۈزەل ياز كۈنى ، ئەبھادىكى سەۋدە تېغىدا ، بۇ قىز تەتىل كەنتىدە ئۇنىڭ بىلەن ئۇچرىشىپ قالىدۇ . ئۇلار سۆھبەت باشلايدۇ . بىراق بىر - بىرىنى تۇنۇمايدۇ . پاراڭ ئەسناسىدا بۇ ئانا قىزنىڭ بىر بارمىقىنىڭ يوقلۇقىنى بايقاپ ، ئۇنىڭدىن ئانىسىنىڭ ئەھۋالىنى سۇرايدۇ . شۇنىڭ بىلەن قىز ئۆز ھېكايىسىنى سۆزلەپ بىرىدۇ . بۇ ئانا ئۆزىنىڭ دەل ئايرىلىپ كەتكىلى يىگىرمە نەچچە يىل بولغان قىزى بىلەن يۈز تۇرانە پاراخلىشىۋاتقانلىقىنى تۇنۇپ يىتىدۇ . ئۇ قىزىنى باغرىغا باسىدۇ . تۇلۇپ تاشقان مېھرى بىلەن ئۇنىڭ مەڭزىگە سۆيىدۇ ۋە ئۆزىنىڭ شۇنچە يىللار مابەينىدە ئۇنى نەقەدەر سېغىنغانلىقىنى ئېيتىدۇ .

«بەخت ھەققىدىكى ئوي - خىيال ئالدى - كەينىگە قاراپ بېقىشنى كەلتۈرۈپ

چىقىرىدۇ، بۇنىڭ ئۆزى بەخت تۇيغۇسىنى بۇزىدۇ.»

«ئۇلار گۇيا ياقۇت ۋە مارجانغا ئوخشايدۇ.» (58: 55)

9

زامان ۋە ماكاننى توشقۇزغان بىر كەلىمە

مۇسا ئەلەيھىسسالام: «ئى ئاللاھ، ساڭا دۇئا قىلىشىم، سەن بىلەن
ئۆلپەتلىشىشىم ئۈچۈن ماڭا بىر دۇئا ئۆگىتىپ قويساڭ.» دەيدۇ. ئاللاھ:
«ئى مۇسا، ئاللاھتىن باشقا ئىلاھ يوق، دېگەن.» دەيدۇ. مۇسا
ئەلەيھىسسالام: «ھەممە ئادەم «ئاللاھتىن باشقا ئىلاھ يوق» دەيدۇغۇ؟»
دېگەندە، ئاللاھ مۇنداق دەيدۇ: «ئى مۇسا، مۇبادا يەتتە ئاسمان ۋە كەڭ
زېمىن تارازىنىڭ بىر پەللىسىگە، «ئاللاھتىن باشقا ئىلاھ يوق» يەنە بىر
پەللىسىگە قۇيۇلسا، بۇ بىر كەلىمە سۆز ئېغىر كەلگەن بولاتتى.»
«ئاللاھتىن باشقا ئىلاھ يوق» دېگەن سۆز يامانلىقنىڭ قاپقاراڭغۇ
زۇلمىتىنى قوغلاپ، ھىدايەتنىڭ يۇپيۇرۇق نۇرىنى ئېلىپ كېلىدۇ.
ئەمما، بۇ كەلىمەنى ئېيتقان كىشى ئوخشىمىغان دەرىجىدىكى نۇرغا
ئىگە بولىدۇ. بۇ نۇرلارنىڭ كۈچلۈك - ئاجىزلىقىنى ئاللاھتىن باشقا
ھېچكىم بىلمەيدۇ. بەزىلەرگە نىسبەتەن، بۇ سۆزنىڭ ئۆزى ئۇلارنىڭ
قەلبىدە قۇياشقا ئوخشايدۇ، بەزىلەرگە نىسبەتەن پارلاق يۇلتۇزغا
ئوخشايدۇ، بەزىلەرگە نىسبەتەن ئېلىكتىر چىراغنىڭ نۇرىغا، يەنە
بەزىلەرگە نىسبەتەن خىرە چىراق نۇرىغا ئوخشايدۇ. بۇ سۆزنىڭ
يۇرۇقلۇقى ئاشقانسىرى گۇمان ۋە شەھۋەتنى قوغلاش كۈچىمۇ شۇنچە
ئاشىدۇ.

«مۇئمىننىڭ بەختى ئاللاھنى سۆيۈشتە، ئاللاھ سۆيگۈسى ئۇلارغا تېخىمۇ
چوڭقۇر بەخت تۇيغۇسى ئېلىپ كېلىدۇ. ساداقەتمەن مۇئمىن ئۇنى
چۈشۈنەلەيدۇ ۋە ئۇنى ھەرقانداق نەرسىگە تېگىشىنى خالىمايدۇ.»

« ئايال مال - دۇنيا ۋە ئۈنچە - مەرۋايىتتىن قىممەتلىك. »

10

جەننەتكە تەشنا قەلبلەر

سىز ئاشۇ پاك - دىيانەتلىك ئايالنىڭ ھېكايىسىنى ئاڭلىغانمۇ؟ ئۇنىڭ ئېرى ئىككى بالىنى قالدۇرۇپ ئالەمدىن ئۆتتى. بالىلار چوڭ بولغاندىن كېيىن، ئۇ ئۇلارغا ئۆگەتكەن تۇنجى نەرسە ئىبادەت، ئاللاھقا ئىتائەت قىلىش ۋە تەھەججۇد نامىزى بولدى.

ئۇ ئۇغۇللىرىغا ئېيتتى: « ئائىلىمىزدە كېچىنىڭ ھەر بىر دەقىقىسى بىرەيلەننىڭ ناماز ئوقۇشى ۋە ئاللاھنى ئەسلىشى ئىچىدە ئۆتۈشى كېرەك. »
ئۇلار ئېيتتى: « ئانا، سىز نىمە دېمەكچى؟ » ئۇ ئېيتتى: « بىز كېچىنى ئۈچكە بۆلىمىز، ئىچىڭلاردىن بىرى دەسلەپكى ئۈچتىن بىرىدە ناماز ئوقۇيدۇ، يەنە بىرى ئىككىنچى ئۈچتىن بىرىدە ناماز ئوقۇيدۇ، مەن ئەڭ ئاخىرقى ئۈچتىن بىرىدە ناماز ئوقۇيمەن، ئاندىن سىلەرنى بامداتقا ئويغۇتمەن. » ئۇلار ئېيتتى: « ئانا، بىز رىئايە قىلىمىز. »

ئانىسى ئالەمدىن ئۆتكەندىن كېيىنمۇ، بۇ ئىككى ئۇغۇل تەھەججۇد نامىزىنى تاشلىمىدى. چۈنكى، ئۇلارنىڭ قەلبى ئىمان ۋە نامازغا قارىتا قىزغىن مۇھەببەتكە تولغان ئىدى. ئۇلارنىڭ ھاياتىدىكى ئەڭ شېرىن دەقىقىلەر دەل كېچىدىكى ناماز ئۆتەۋاتقان چاغ ئىدى. شۇڭلاشقا، ئۇلار بىر كېچە ۋاقتىنى تەڭ بۆلىشەتتى. ئۇلارنىڭ ئىچىدىكى بىرەيلەن تازا ھالسىز لىنىپ كەتكەندە، يەنە بىرەيلەن تۇرۇپ، پۈتۈن كېچە ناماز ئوقۇپ چىقاتتى.

«ئەتراپىمىزدىكى ھاياتلىق ۋە ئۇنىڭ بارچە گۈزەللىكى ۋە ئېسىللىكى دەل

بەخت - سائادەتنىڭ تەكلىپنامىسىدۇر.»

ئونىنچى باب

« ئەلۋەتتە ، ھەر بىر مۈشكۈللۈك بىلەن بىر ئاسانلىق بار. »

« مۇبادا سىلەر ئاللاھنىڭ نىمەتلىرىنى سانسىڭلار، سىلەر ساناپ بولالما
يىسىلەر. » (34: 14)

1

تەقدىرگە ئىشىنىش

قۇدرەتلىك، شانۇ - شەۋكەتلىك ئاللاھ ئېيتىدۇ:

« يەر يۈزىدىكى بارلىق ھادىسىلەر ۋە ئۆزۈڭلار ئۇچرىغان مۇسبەتلەر، بىز
ئۇلارنى يارىتىشتىن بۇرۇن لەۋھۈلمەھپۇزدا خاتىرىلەپ قويۇلغان. بۇ ئاللاھقا
تۇلىمۇ ئاساندۇر. (بۇنداق بولشى) سىلەرنىڭ ئۆزۈڭلار يۇقاتقانغا
قايقۇرۇپ، ئۇ سىلەرگە ئاتا قىلغىنى ئۈچۈن مەغرۇرلىنىپ كېتىشتىن
ساقلىنىشىڭلار ئۈچۈندۇر. ئاللاھ ھەقىقەتەن بارچە ھاكاۋۇر، ماختانچاقنى
ياقتۇرمايدۇ. » (23 - 22: 57)

« سىلەرگە جىھاد پەرز قىلىندى، ھالبۇكى سىلەر ئۇنى ياقتۇرمايسىلەر.
سىلەر بىرەر نەرسىنى ياقتۇرماستىنلا مۇمكىن، ئەمما ئۇ سىلەر ئۈچۈن
پايدىلىقتۇر. سىلەر بىرەر نەرسىنى ياقتۇرۇشۇڭلار مۇمكىن، ئەمما ئۇ سىلەر
ئۈچۈن زىيانلىقتۇر. (سىلەرگە نېمىنىڭ پايدىلىق ئىكەنلىكىنى ئاللاھ
بىلىدۇ، سىلەر بىلمەيسىلەر. » (216: 2)

تەقدىرگە ئىشىنىش مۇسبەت كەلگەندە، مۇھىم رول ئوينايدۇ. ئۇ كۆڭۈل
خاتىرجەملىكى ئېلىپ كېلىدۇ. بۇلۇپمۇ بىر ئادەم ئاللاھنىڭ بەندىلىرىگە
مەھربانلىقىنى، ئۇلارغا ئاسانلىقنى خالايدىغانلىقىنى تۇلۇق چۈشۈنۈپ
يەتكەندە، تېخىمۇ شۇنداق بولىدۇ. ئاللاھ ھىكمەت بىلەن ئىش قىلغۇچىدۇر.

ئۇ بەندىلىرى ئۈچۈن ئاخىرەتتىكى ساۋاپ - مۇكاپاتنى ساقلاپ قۇيىدۇ. ئۇ سەۋر قىلغۇچىلارغا زور ئەجر بېرىدۇ. مۇبادا بىز بۇنى مىزان قىلىپ ئويلاشقان ۋە ھەرىكەت قىلساق، مۇسبەت ئېلىپ كەلگەن ئازاب - ئۇقۇبەت بەخت ۋە خۇشاللىققا ئايلىنىدۇ. ئەمما، بۇ ھەممە ئادەم قىلالايدىغان ئىش ئەمەس. ئۇنداقتا، بىز قانداق قىلغاندا ئاپەتنىڭ تەسىرىنى كېچىكىتىپ، زىيىنىنى ئازايتالايمىز؟

- 1 - تېخىمۇ چوڭ مۇسبەتنى ۋە ئەڭ ئۇسال ئاقىۋەتنى تەسەۋۋۇر قىلىڭ.
- 2 - تېخىمۇ چوڭ مۇسبەتكە ئۇچرىغان كىشىلەرنى ئويلاڭ.
- 3 - كۆپلىگەن كىشىلەر مەھرۇم، ئەمما سىز نائىل بولغان نىئەتلەرگە قاراڭ.

4 - مۇسبەتكە ئەگىشىپ كېلىدىغان چۈشكۈنلۈككە تەسلىم بولماڭ.

« ھەقىقەتەن ھەر بىر مۈشكۈللۈك بىلەن بىر ئاسانلىق بار. ھەقىقەتەن ھەر

بىر مۈشكۈللۈك بىلەن بىر ئاسانلىق بار. » (6 - 5 : 94)

« باشقىلارغا خۇشاللىق يەتكۈزۈشنىڭ ئەڭ تىز ئۇسۇلى چىن كۆڭۈلدىن

چىققان سەمىمى تەبەسسۇم. »

«ئۇنى ئاللاھتىن باشقا ھېچكىم بىلمەيدۇ.» (58: 53)

2

ئوتتۇرھاللىق ھەممىدىن ئەلا

مۇستافا مۇنداق دەيدۇ:

مەن ئۆزۈمنى بەختلىك ھېس قىلىمەن، چۈنكى مەن ئوتتۇرھال ئادەم،
ئوتتۇرھال كېرىمىم، ئوتتۇرھال سالامەتلىكىم، ئوتتۇرھال تۇرمۇش
سەۋىيەم بار. ھەر بىر نەرسىدىن ئازراقتىن بار. بۇ مېنىڭ نۇرغۇن
ھەركەتلەندۈرگۈچ كۆچۈم بارلىقىدىن دېرەك بېرىدۇ. ھەركەتلەندۈرگۈچ كۈچ
دېمەك - ھايات دېمەكتۇر. قەلبىمىزدىكى ھەركەتلەندۈرگۈچ كۈچ ھاياتنىڭ
ھەقىقى ھارارىتى بولۇپ، بەختنى ئۆلچەيدىغان ئۆلچەمدۇر...

مەن ئاللاھتىن ئوقۇرمەنگە بىر ئوتتۇرھال تۇرمۇش ئاتا قىلىشنى، ھەر

نەرسىدىن

ئازراقتىن بېرىشنى تىلەيمەن. ئۇلۇغ ئاللاھ بىلەن قەسەمكى، بۇ بىر ياخشى
تىلەكتۇر.

ئانام پەلسەپىنى چۈشەنمەيدۇ. بىراق ئۇ بىر ئاددى قەلبكە ئىگە. شۇڭا،

ئوقۇمايمۇ بۇ سۆزلەرنىڭ مەنىسىنى چۈشۈنەلەيدۇ. ئۇ ئادەتتە ئۇنى
«شۈكۈر - قانائەت» دەپ ئاتايدۇ، قانائەت قىلغۇچى دائىم خۇشال يۈرۈيدۇ،

ھەر نەرسىدىن ئازراققا ھەمدە مول روھى ئېنىرگىيەگە ئىگە بولىدۇ.

«ساختا كۈلكە ساختا ياخشىلىقنىڭ رۇشەن ئىپادىسى.»

« مېنىڭ خۇرسەنلىكىم نامازدا. » (ھەدىس شەرىفى)

3

چۈشكۈن ئادەم تىنچىق كەيپىيات يارىتىدۇ

بىر ئادەمنىڭ پوزىتسىيەسى ھەمراھىنىڭ كەيپىياتى ۋە پوزىتسىيەسىگە تەسىر قىلىدۇ. مۇبادا بىر ئادەم (دوست، جۇپ، خىزمەتداش) مۇلايىم، خۇشخۇي، ئۈمىدۋار بولسا ئۇ مۇشۇ خىسلەتلىرىنى ئۆز ھەمراھىغا تارقىتىدۇ. ئەمما، ئۇ مۇبادا قاخشايدىغان، دەرتمەن بولسا ئۇ ھاياتقا خۇشاللىق بىلەن باقالمايدۇ، دائىم ئەنسىرەيدۇ، ئۈمىدسىزلىنىدۇ. ئۇ بۇ خىل ئادەمنى روھسىزلاندۇرىدىغان ئەنسىز كەيپىياتنى ئەتراپىدىكىلەرگە تارقىتىدۇ، خۇددى كېسەل تارقاتقانغا ئوخشاش.

پەقەت ئادەملا بۇخىل تەسىرنى پەيدا قىلىدۇ ئەمەس، كىتاب، رادىئو، تېلېۋىزورلارمۇ ئوخشاش. بەزىسى جۇشقۇن، بەزىسى چۈشكۈن، بەزىسى ئەنسىزلىك قوزغايدۇ، بەزىسى خاتىرجەملىك بېرىدۇ. بولۇپمۇ كىتاب تۆت پەسىلگە ئوخشايدۇ، بەزىسى باھارغا، بەزىسى كۈزگە ئوخشايدۇ. مۇبادا بىر ئادەم ئۈمىدۋار، ھاياتنى كۈيلەيدىغان، كۆرەشكە، مۇۋەپپىقىيەتكە، ئۆزىگە ئىشىنىشكە چاقىرىدىغان كىتابلارنى تاللاشقا مۇۋەپپەقىيەت بولسا ئۇ ياخشى نەتىجىگە ئېرىشىدۇ. ئەمما، مۇبادا ئۇ غەم-قايغۇ، شەك-شۈبھە قوزغايدىغان قىممەت قاراشلارنى، ئىنسان ھاياتى ۋە ئىنسان تەبىئىتىگە قارىتا چۈشكۈن پوزىتسىيە تۇتىدىغان كىتابلارنى تاللىسا، ئۇ بۇخىل

ئىدىيەلەر تەرىپىدىن يۇقۇملىنىپ قالدۇ، خۇددى جۇزام كېسىلى ساق
ئادەمگە يۇققاندىكى. بۇخىل كىتابلار ئۇنىڭ ھاياتىنى ۋەيران قىلدۇ.

« بەختكە تۇتاشقان يول سىزنىڭ كۆز ئالدىڭىزدا، بىلىم - مەرىپەت،
سالھ ئەمەل، گۈزەل ئەخلاق بىلەن ئۇنى ئىزدەڭ. بارچە ئىشلاردا
ئوتتۇرھاللىقنى ساقلاڭ، خۇشال بولسىز. »

« ئاللاھ ئۇلارغا تەمكىنلىك چۈشۈرۈپ بەردى. » (18: 48)

4

ئاغرىنىش ۋە نارازىلىقتىن ساقلىنىش

بىر دانىشمەن بۇۋاي مۇنداق دەيدۇ:

« مەن يىگىرمە - ئوتتۇز ياشلىرىمدا ھەمىشە غۇدۇراپ - رەنجىپلا يۈرەتتىم، گەرچە مەن ناھايىتى بەختلىك ئۆتكەن بولساممۇ؛ چۈنكى مەن ئۇ چاغلاردا ئۆزۈمنىڭ بەختلىك ئىكەنلىكىمنى بىلمەيتتىم. ھازىر مەن ئاتىمىش نەچچە ياشقا كىردىم. مەن ئۆزۈمنىڭ يىگىرمە - ئوتتۇز ياشلاردىكى ۋاقتىمدا شۇ قەدەر بەختلىك ئىكەنلىكىمنى تۇلۇق چۈشەندىم. لىكىن بۇ خىل تۇيغۇ تۇلمۇ كېچىكىپ كەلدى. مېنىڭ ئەسلىمدىن باشقا ھېچنەمە يوق. ئەسلىمنىڭ ھەممىسى ئەپسۇسلىنىش. مۇبادا مەن ئەينى ۋاقتتا چۈشەنگەن بولسام تولىمۇ خۇشال - خۇرام ياشىغان بۇلار ئىدىم. مېنىڭ ياشلىقىمدىكى ئەڭ گۈزەل مەزگىللەردە رەنجىدىغانغا ھەرقانداق سەۋەب بولماسلىقى كېرەك ئىكەن. ئەپسۇس، ھازىر مەن پەقەت يېشىمنىڭ چوڭىيىشىغا ئەگىشىپ، ئاستا - ئاستا قېرىپ كېتىۋاتقانلىقىمغا قاراپلا تۇرالايمەن. »

سۆيۈملۈك ئوقۇرمەن سىزگە شۇنداق دېمەكچىمەن:

يا بەختىڭىزنى ھېس قىلىپ، قىزغىنلىق بىلەن ئۇنىڭدىن بەھرىمەن بولۇڭ ياكى ئۇنى مەنستەي، ھەممە جايدىن بەخت ئىزدەڭ. ئۇنداقتا، سىز ئاغرىنىش ۋە نارازىلىقنىڭ كونتروللىقىغا چۈشۈپ قالسىز، ھازىر

ئۆتمۈشكە ئايلانغاندا بۇنىڭ ئۈچۈن ياش تۆكسىز، ئۆزىڭنىڭ شۇ چاغدا
تولمۇ بەختلىك ئۆتكەنلىكىڭنى، ئەمما ئۆزىڭنىڭ قىلچىمۇ
سەزمىگەنلىكىڭنى تۇنۇپ يېتىسىز. ئەمدىكى سىزدە رەڭگى ئۆچكەن
ئەسلىمدىن ئۆزگە ھېچنە قالمىغان.

«بىر ئايال ئۆيىنى جەننەتكە ئايلاندۇرالايدۇ، شۇنداقلا دوزاخقىمۇ

ئايلاندۇرالايدۇ.»

«ئاللاھ ئۇلاردىن رازى بولىدۇ، ئۇلارمۇ ئاللاھتىن مەمنۇن بولىدۇ.»

(5: 119)

5

نۇرغۇنلىغان مەسىلىلەر كىچىك ئىشلاردىن تۇغۇلىدۇ

ئەپسۇسلىنارلىقى شۇكى، ئەرزىمەس ئىشلار ھەمىشە مېڭىلىغان-ئونمىڭلىغان كىشىلەرنىڭ ھۆكۈم قىلىش ئىقتىدارىدىن ئايرىلىپ قېلىشىنى، ئائىلىلەرنىڭ ۋەيران بولۇشىنى، دوستلۇقنىڭ بەربات بولۇشى ۋە كىشىلەرنىڭ ھەيرانە-چۈشكۈن بولۇشىنى كەلتۈرۈپ چىقىرىدۇ. دالى گارنىك پۇچەك ئىشلارنىڭ كەينىگە كىرىشنىڭ ئاقىۋىتىنى مۇنداق شەرھىلەيدۇ:

« نىكاھتىكى كىچىك ئىشلار ئەر-خوتۇن ئىككى تەرەپنىڭ ئەقلىنى يۇقۇتۇشىنى كەلتۈرۈپ چىقىرىدۇ، شۇنداقلا دۇنيادىكى يۈرەك كېسىلىنىڭ يېرىمى شۇلار تەرىپىدىن كېلىپ چىققان.»

بۇ ئەمەلىيەت مۇتەخەسسسلەر تەرىپىدىن ئىسپاتلانغان، تۆت مېڭىدىن كۆپرەك ئاجرىشىش دەۋاسىنى سوت قىلىپ بىر تەرەپ قىلغاندىن كېيىن، چىكاگولىق سوتچى جوزىق ساباس مۇنداق دەيدۇ: « سىز ھەمىشە بىر قىسىم ئەرزىمەس ئىشلارنىڭ نىكاھ مەغلۇبىيىتىنى كەلتۈرۈپ چىقارغانلىقىنى بايقاسىز.»

فرانك ھوگېن – نيۇيوركتىكى بىر تەپتىش ئەمەلدارى مۇنداق دەيدۇ: « جىنايى ئىشلار سوتىدىكى دىلولارنىڭ يېرىمى كىچىك ئىشلاردىن كېلىپ

چىققان. مەسىلەن: ئائىلە ئەزالىرى ئارىسىدىكى جەڭگى-جىدەل، غەرەزسىز چىشىغا تېگىپ قۇيۇش، ئادەمنىڭ كۆڭلىگە كېلىدىغان بىر ئېغىز گەپ ياكى ھاقارەت قىلىدىغان بىر قول ئىشارىتى... قاتارلىقلار. مانا بۇ كىچىك ئىشلار ئادەم ئۆلتۈش ۋە باشقا جىنايەتلەرنى كەلتۈرۈپ چىقىرىدۇ. بىزنىڭ ئارىمىزدىكى ئىنتايىن ئاز ساندىكى كىشىلەرنىڭ تەبىئىتى ھەقىقەتەن رەھىمسىز ۋە قەبىھتۇر، ئەمما، بىزنىڭ ئابرويىمىز ۋە ئىززىتىمىزگە زىيان سالدىغان ئاشۇ ئىشلار دۇنيادىكى ئىجتىمائى مەسىلىلەرنىڭ يېرىمىنىڭ سەۋەبىگە ئايلاندى.

« ئەڭ چوڭ ئامەت دەل روھى گۈزەللىككە ئىگە بولۇشتۇر. »

« ئۆز ۋاقتىدا سىلەر پەرۋەردىگارنىڭلاردىن ياردەم تىلىدىڭلار، ئۇ سىلەرگە ياردەم بەردى. » (9: 8)

6

تىلغىزنى يىغىڭ

تارىخچىلارنىڭ خاتىرىلىشىچە: خالىد بىن يەزىد بىر كۈنى ئۈمەييە جەمەتىنىڭ ئەشەددى دۈشمىنى ئابدۇللاھ بىن زۇبەيرگە «بېخىل» دەپ، تىل تەڭكۈزىدۇ. خالىدنىڭ ئايالى رەملە ئابدۇللاھنىڭ سىغلىسى بۇلۇپ، ئۈمۈ ئەينى چاغدا شۈيەردە ئولتۇراتتى. ئەمما ئۇ جىمجىت تۇرىدۇ، بىر ئېغىز مۇ گەپ قىلمايدۇ. خالىد ئۇنىڭغا « نىمىشقا گەپ قىلمايسەن، مېنىڭ گېپىمگە قوشۇلدۇڭمۇ؟ ياكى ئەسلا گەپ قىلىشنى خالىمامسەن؟ » دېگەندە، ئۇ مۇنداق دەيدۇ: « ھېچقايسىسى ئەمەس، ئەمما ئاياللار ئەرلەرنىڭ ئىشلىرىغا ئارلاشقىلى يارىتىلمىغان. بەلكى گۈلگە ئوخشاش، ھوزۇرلانغىلى ۋە قۇچاقلانغىلى يارىتىلغان. نىمە ئۈچۈن بىز سىلەرنىڭ ئىشلىرىڭلارغا ئارلاشقۇدەكمىز؟ » خالىد بۇ گەپلەردىن ھاياجانلىنىپ ئۇنىڭ پىشانىسىگە سۆيۈپ قويىدۇ.

ئاللاھنىڭ ئەلچىسى تەكىتلەپ، ئەر- ئايال ئوتتۇرىسىدىكى سىرلارنى تارقىتىشتىن توسقان. ئەھمەدنىڭ رىۋايەت قىلىشىچە: ئەسما بىنتى يەزىد ئۆزىنىڭ پەيغەمبەر ئەلەيھىسسالامنىڭ ھوزۇرىدا كۆپلىگەن ئەر- ئاياللار بىلەن بىللە ئولتۇرغانلىقىنى ئېيتىپ مۇنداق دېگەن، پەيغەمبەر ئەلەيھىسسالام: «بەلكىم ئۆزىنىڭ ئايالى بىلەن نېمە ئىش قىلغانلىقىنى

دەيدىغان ئەرلەر ۋە ئۆزىنىڭ ئېرى بىلەن نېمە ئىش قىلغانلىقىنى دەيدىغان ئاياللار بولشى مۇمكىن»، دېدى. كۆپچىلىك جاۋاپسىز جىمپ كەتتى. مەن دېدىم: «ئى ئاللاھنىڭ ئەلچىسى، ئۇلار ھەقىقەتەن ئاشۇنداق قىلىۋاتىدۇ». پەيغەمبەر ئەلەيھىسسالام ئېيتتى: «ئۇنداق قىلماڭلار، ئاشۇ بىر ئەر كەك شەيتان كۆچىدا يەنە بىر چىشى شەيتان بىلەن ئۇچرىشىپ، كۆپچىلىكنىڭ ئالدىدا جۈپلەشكىنىگە ئوخشايدۇ.»

بەزى تەپسىرچىلەر: «ياخشى ئاياللار ئىتائەت قىلغۇچىلاردۇر، ئاللاھنىڭ پاناھلىقىدا غەيبىنى ساقلىغۇچىدۇر.» (34: 4) دېگەن ئايەتتىكى «غەيبىنى ساقلاش» نىڭ مەنىسى: ئايال كىشىنىڭ ئېرى بىلەن ئۆزى ئوتتۇرىسىدىكى مەخپىيەتلىكنى ساقلىشىنى كۆرسىتىدۇ، دېگەن.

«ئۇچرىغان ئاۋارىچىلىقلارنى ساناپ ئولتۇرماي، ئاللاھ سىزگە ئاتا قىغان نىئەتلەرنى ساناڭ.»

« ھايات قىسقا، غەم - قايغۇ سەۋەبلىك ئۇنى تېخىمۇ قىسقارتىۋەتمەڭ. »

7

ناماز ئارقىلىق غەم - قايغۇنى قوغلاڭ

دەسلەپكى مەزگىلدىكى مۇسۇلمان ئاياللار نامازنىڭ بىر ئادەم بىلەن ئۇنىڭ پەرۋەردىگارى ئوتتۇرىسىدىكى مۇناسىۋەت ئىكەنلىكىنى، كۆڭۈل قويۇپ، ئىخلاس بىلەن ناماز ئوقۇغان كىشىلەرنىڭ مۇۋەپپەقىيەت قازىنىدىغانلىقىنى بىلەتتى.

« مۇئمىنلەر ھەقىقەتەن مۇۋەپپەقىيەت قازاندى. ئۇلار نامازلىرىدا ئەيمىنىپ تۇرغۇچىلاردۇر. » (2 - 1 : 23) ئۇلار دائىم كېچىلىرى ئورنىدىن تۇرۇپ، كەمتەرلىك ۋە ئىتائەتمەنلىك بىلەن ئاللاھقا ئىبادەت قىلىدۇ. ئۇلار ئاخىرەت ئۈچۈن ئەڭ ياخشى تەييارلىق قىلىشنىڭ ۋە ئىسلامنى جاھان ئەھلىگە تارقىتىشنىڭ ئەڭ ياخشى ئۇسۇلىنىڭ ناماز ئىكەنلىكىنى بىلىدۇ. ناماز كىشىنىڭ ئىرادىسىنى چىڭىتىدۇ، كىشىنى مەسىلىلەرگە يۈزلىنىپ، ھەل قىلالايدىغان قىلىدۇ. ئۇلار يەنە تەھەججۇد نامىزىنىڭ بىر ئىنساننىڭ ئۇلۇغ ئاللاھقا يېقىنلىشىشتىكى ئەڭ ياخشى شەكلى ئىكەنلىكىنى بىلىدۇ. ئاللاھ تۇنجى دەۋەتچى (مۇھەممەد ئەلەيھىسسالامنى دىمەكچى) گە مۇنداق خىتاب قىلىدۇ: « كېچىنىڭ بىر قىسمىدا ساڭا تېگىشلىك بولغان قۇشۇمچە ئىبادەتلەرنى ئۆتىگىن، پەرۋەردىگارىڭ سېنى مەدھىيەگە لايىق بىر ئۇرۇنغا كۆتۈرگۈسى. » (79 : 17)

ئۇ تەھەججۇد نامىزى ئۆتىگۈچىلەرنى مەدھىيەلەيدۇ: « ئۇلار كېچىلەردە

پەقەت ئازغىنا ئۇخلايدۇ.» (17: 51)

ئەنەسنىڭ رىۋايەت قىلىشىچە، پەيغەمبەر ئەلەيھىسسالام مەسچىتكە كىرىپ، بىر ئارغامچىنىڭ ئىككى تۈۋرۈك ئارىسىغا تارتىپ قۇيۇلغانلىقىنى كۆرۈپ سۇرايدۇ: «بۇ نىمە؟» ئۇلار: «بۇ زەينەپنىڭ، ئۇ ھېرىپ قالسا ئۇنىڭغا ئېسىلىدۇ.» دېگەندە، پەيغەمبەر ئەلەيھىسسالام: «ئۇنى يېشىۋېتىڭلار، ئاراڭلاردا كىم روھلۇق بولسا ناماز ئوقۇسۇن، ناۋادا ھېرىپ قالسا ئارام ئالسۇن.» دەيدۇ.

ئىمانلىق ئاياللار ھەمىشە ئۆزلىرىدىن كېچىلىرى ناماز ئۆتەشنى تەلەپ قىلاتتى ۋە بۇنىڭ بىلەن ئاللاھنىڭ رازىلىقىنى تىلەيتتى. ئەمما، پەيغەمبەر ئۇلارنى تاقتى يەتمەيدىغان ئىشنى قىلماسلىققا بۇيرىدى. ئەڭ ياخشى ئىبادەت ئاز بولسىمۇ ئۆزۈلمەي داۋاملاشقىنىدۇر. بىز بىلىمىز، بۈگۈنكى ئاياللارنىڭ ۋاقتى دۇنيانىڭ پارچە - پۇرات ئىشلىرى بىلەن تۇشۇپ كەتكەن. ئەمما، ئۇلار ھېچبولمىغاندا شەيتانغا تاقابىل تۇرۇش ئۈچۈن، ئوتتۇرا كېچىدە ئىككى رەكئەت ناماز ئوقۇسا بولاتتى. ئەڭ ياخشى ئىش ئوتتۇراھال بولغىنىدۇر، خۇددى ئاللاھنىڭ ئەلچىسى ئېيتقان كەبى: «چەكتىن ئاشۇرۇۋەتكۈچى (ئاشقۇن) ھالەك بولدى.»

«مۇبادا سىز سادىق بولسىڭىز، ئاللاھقا تەۋەككۈل قىلىڭ. مۇبادا سىز

پۇشايىمان قىلغان بولسىڭىز، ئەتە ئۈچۈن خۇشال بولۇڭ.»

مۇۋەپپەقىيەت قازانغان بىر ئايالنىڭ نەسىھەتلىرى

ئاغلىق بىر ئانا تەبەسسۇمى ۋە كۆز ياشلىرى بىلەن ئۆز قىزىغا مۇنداق نەسىھەت قىلغان:

قىزىم، سەن يىغى بىر تۇرمۇشنى، ئاتا - ئاناڭ، قېرىنداش - ھەمىشەرىڭ بولمىغان بىر تۇرمۇشنى باشلايسەن. بۇ يىغى تۇرمۇشتا سەن ئېرىڭنىڭ ھەمرايىغا ئايلىنسىن. ئۇ ھەرقانداق ئادەم (ھەتتا سېنىڭ ئۆزۈڭ) بىلەن سەندىن ئورتاق بەھرىمەن بولۇشنى خالىمايدۇ.

ئېرىڭ ئۈچۈن ئايال ۋە ئانا بول، ئۇ سېنىڭ ئۆزىڭنىڭ ھاياتىدىكى ھەممە ئىكەنلىكىڭنى ھېس قىلسۇن. ئېسىڭدە تۇت، ھەرقانداق ئەر كىشى - بىر چوڭ بالا، ھەرقانداق شىرىن سۆز ئۇنى خۇرسەن قىلالايدۇ. ئۇ سېنى ئېلىپلا سېنىڭ ئۆزىڭنىڭ ئائىلىسىدىن ئايرىۋەتكەنلىكىڭنى ھېس قىلمىسۇن، چۈنكى، ئۇمۇ ئوخشاش ھېسسىياتتا. ئۇمۇ ئۆز ئاتا - ئانىسىنىڭ ئۆيىدىن ئايرىلدى، سەن سەۋەبلىك ئۆز ئائىلىسىدىن ئايرىلدى، ئەمما، ئۇنىڭ بىلەن سېنىڭ پەرقىڭ پەقەتلا ئەر بىلەن ئايالنىڭ پەرقى خالاس. ئايال كىشى دائىم ئۆز ئائىلىسىدىكىلەر ۋە ئۆزى تۇغۇلۇپ ئۆسكەن جايىنىڭ غېمىنى يەيدۇ، ئەمما، ئۇ يىغى تۇرمۇشقا ماسلىشىشى، ئۆزىنىڭ ئېرى، بالىلىرىنىڭ ئاتىسى بولغان بۇ كىشى بىلەن بىرگە ياشاشقا ماسلىشىشى كېرەك، چۈنكى

بۇ ئۇنىڭ يېڭى دۇنياسى.

قىزىم، بۇ سېنىڭ ھازىرىڭ ۋە كەلگۈسىڭ. بۇ سەن ۋە سېنىڭ ئېرىڭ قۇرماقچى بولغان ئائىلە. مەن ساڭا ئاتا - ئاناڭنى ئونتۇپ كەت، دېمەكچى ئەمەس، چۈنكى ئۇلار سېنى مەڭگۈ ئونتۇمايدۇ. بىر ئانا ئۆزىنىڭ يۈرەك پارسىنى قانداقمۇ ئونتۇپ كېتەلسۇن؟ ئەمما، مەن سەندىن ئېرىڭنى ياخشى كۆرۈشۈڭنى، ئۇنىڭ بىلەن خۇشال ئۆتۈشۈڭنى تىلەيمەن.

«سەۋرىنى ئاسىيەدىن، ۋاپانى خەدىچەدىن، ساداقەتنى ئائىشەدىن،

چىدامچانلىقنى فاتىمەدىن ئۆگېنىڭ.»

« ئەللىرىدىن ئىلگىرى ئۇلارغا ھېچ ئىنسان ۋە جن يېقىنچىلىق قىلمىغان. » (74: 55)

9

تەسەللى پەقەت ئاللاھتىن كېلىدۇ

ئۇلۇغ ئاللاھ مۇئمىنلەر تەسەللى ۋە خۇشاللىق تاپىدىغان بۇلاقتۇر، چۇقۇنغۇچىلارنىڭ مەھبۇبىدۇر. ئاللاھنىڭ دەرگاھىدىن تەسەللىگە ئېرىشكەن كىشىلەر خۇشال ھالدا تۇرمۇشتىن بەھرىمەن بولىدۇ. ئۇلارنىڭ قەلبى خاتىرجەملىك ۋە ئاللاھقا بولغان سۆيگۈگە تولغان بولىدۇ. ئۇلار دائىم ئاللاھنىڭ گۈزەل سۈپەتلىرىنى ئويلايدۇ. ئاللاھنىڭ گۈزەل ئىسىملىرى — ناھايىتى شەپقەتلىك، ناھايىتى مەھرىبان، مەدھىيەگە لايىق، ئەپۇچان، پاك، ئىللىق، ئېھسان قىلغۇچى، ھۆرمەتلىك... نى ياد ئېتىدۇ. ئۇلار ياراتقۇچىنىڭ دەرگاھىدىن تەسەللى ئىزدەيدۇ. ئۇلۇغ ئاللاھنى قىزغىن سۆيىدۇ. ھەممىنى بىلىپ تۇرغۇچى ئاللاھقا شۈكۈر قىلىدۇ ۋە يېقىنلىشىدۇ. ئاللاھ بەندىلىرىگە يېقىندۇر. بۇ خىل تۇيغۇ تەسەللى ئېلىپ كېلىدۇ. كىشىلەرنى ئاللاھنىڭ ھىمايىسىدە بەختلىك، خۇشاللىق تۇيغۇسىغا ئىگە قىلىدۇ.

« مېنىڭ بەندىلىرىم سەندىن مەن توغرۇلۇق سورىسا، (ئۇلارغا ئېيتىپ قويغىنىكى)، مەن ھەقىقەتەن ئۇلارغا يېقىندۇرمەن. ماڭا دوخا قىلسا، مەن دۇئا قىلغۇچىنىڭ دۇئاسىنى ئىجابەت قىلىمەن، ئۇلار توغرا يول تېپىش ئۈچۈن مېنىڭ دەۋىتىمنى قۇبۇل قىلسۇن ۋە ماڭا ئىمان ئېيتسۇن. »

ئەمما، ئاللاھنىڭ دەرگاھىدىن تەسەللى تېپىش ئۈچۈن تىرىشىش ۋە كۆرەش قىلىشقا توغرا كېلىدۇ. ئۇ بولسا ئىتائەت ۋە مۇھەببەتنىڭ مېۋىسىدۇر. ئاللاھقا ئىتائەت قىلىدىغان، ئاللاھنىڭ بۇيرىقىغا رىئايە قىلىدىغان، ئاللاھنىڭ توسقانلىرىدىن يىراق تۇرىدىغان، ئاللاھنى چىن سۆيىدىغان ھەرقانداق كىشى خۇشاللىق ھېس قىلىدۇ ۋە ئاللاھقا يېقىلىشىشتىن تەسەللى تاپىدۇ.

« ھەقىقى گۈزەللىك گۈزەل ئىش - ھەركەت ۋە ئوي - پىكىردىن كېلىدۇ. »

« مەن سىلەرنىڭ ئاياللارغا ياخشى مۇئامىلە قىلىشىڭلارنى تەۋسىيە قىلىمەن. » (ھەدىس)

10

ئەسمانىڭ ئىككى خىل تۇرمۇشى

ئەسما مۇشەققەتلىق تۇرمۇشتا سەۋر قىلىش، ئېرىگە ئىتائەت قىلىش ۋە ئۇنىڭ رازىلىقىغا ئېرىشىشنىڭ ياخشى نەمۇنىسىنى تىكلدى.

سەھھ ھەدىستە خاتىرىلىنىشىچە، ئۇ مۇنداق دېگەن: زۇبەير مېنى ئالغان ۋاقىتتا ئۇنىڭ مەن قارايدىغان ۋە باقىدىغان ئېتىدىن باشقا ھېچنەمىسى يوق ئىدى. مەن سۇ ئەكىلەتتىم، نان ياقاتتىم، يەنە سۇ تۇشۇيدىغان تۈگە ئۈچۈن خورما ئۇرۇقلىرىنى تۇشۇيتتىم. بىر كۈنى مەن پەيغەمبەر ئەلەيھىسسالام زۇبەيرگە بۆلۈپ بەرگەن يەردىن ئۇرۇق تۇشۇۋاتقاندا، پەيغەمبەر ئەلەيھىسسالام باشلىق بىر توپ كىشىلەرگە يۇلۇقۇپ قالدىم. پەيغەمبەر ئەلەيھىسسالام مېنى چاقىردى ۋە كەينىگە مېنىۋالسۇن دەپ، تۆگىسىنى چۆكتۈردى. ئەمما مەن ئوڭايسىزلىنىپ قالدىم ھەمدە زۇبەيرنىڭ كۈنلەمچىلىكىنى ئېسىمگە ئالدىم. شۇنىڭ بىلەن پەيغەمبەر ئەلەيھىسسالام كېتىپ قالدى. مەن زۇبەيرنىڭ قېشىغا قايتىپ كەلگەندە، ئۇنىڭغا ئىشنىڭ جەريانىنى سۆزلەپ بەردىم. ئۇ « ئاللاھ بىلەن قەسەمكى، ماڭا نىسبەتەن، سېنىڭ ئۇرۇقنى يۇدۇپ كەلگەنلىكىڭ ئۇنىڭ كەينىگە مىنىشىڭدىن بەكرەك ئېغىر كەلدى. » دېدى. كېيىن، ئەبۇ بەكرى ماڭا بىر خىزمەتچى ئەۋەتىپ بەردى، مەن ئاتقا قارىمىساممۇ بولىدىغان بولدى، ئۆزۈمنى گۇيا ئازات قىلىنغان قۇلدەك ھېس قىلىپ قالدىم.

مۇشۇ سەۋرلەرنىڭ ھەممىسىدىن كېيىن، ئاللاھ ئۇنىڭغا ۋە ئۇنىڭ ئېرىگە
ئىلتىپات كۆرسەتتى. ئەمما ئۇ باي بولغانلىقتىن ئۆزىنىڭ مىزانىنى
يۇقىتىپ قويمىدى. ئۇ ئىنتايىن سېخى ئىدى، ئەزەلدىن ئالتۇن - كۆمۈش
يىغمايتتى. بىر قېتىم ئۇ كېسەل بولۇپ يېتىپ قالدى، ياخشىلانغاندىن
كېيىن بارلىق قۇللارنى ئازات قىلىۋەتتى. ئۇ ئۆزىنىڭ قىزلىرىغا ۋە
ئۆيىدىكىلەرگە « سەدىقە قىلغۇلار، خەجلىگۈلەر، ئېشىپ قالغۇچە
ساقلىماڭلار. » دەيتتى.

« ھايات مۇئىمىنلەرگە نىسبەتەن گۈزەلدۇر، تەقۋادارلار ئاخىرەتنى قىزغىن
سۆيىدۇ، ئۇلارلا ھەقىقىي بەختلىك كىشىلەردۇر. »

ئون بىرىنچى باب

« مۇۋەپپىقىيەت ۋە كۆڭۈللۈك ئىشلارنى ئېسىڭىزدە تۇتۇڭ، مۇسبەت ۋە

ئازابلىق ئىشلارنى ئۇنتۇپ كېتىڭ. »

« سەن ئۇلار ئۈچۈن قايغۇرمىغىن، ئۇلارنىڭ سۇيقەستى تۈپەيلى بىئارام بولمىغىن. » (127: 16)

1

كىم ئەڭ سۆيۈملۈك

پەيغەمبەر سۆيگۈسى ھەرقانداق ئىنسان سۆيگۈسىدىن مۇقەددەستۇر. سىز ئۆزىڭىزدىن سۇراپ باققانىسىز؟ سىزنىڭ ئاللاھنىڭ ئەلچىسىگە بولغان مۇھەببىتىڭىز زادى قانچىلىك؟ بۇ مۇھەببەتنىڭ ئالامىتى نېمە؟ بۇنى بىلەمسىز؟ ئەمەلىيەتتە ئۇ بۇيرىغاننىڭ ھەممىسىنى قىلىش، ئۇ تۇسقانىنىڭ ھەممىسىدىن يېنىش بۇ مۇھەببەتنىڭ ئالامىتىدۇر. ھېس - تۇيغۇڭىزنى قايتىدىن كۆزىتىپ، ئۇنى ئالدى بىلەن ئاللاھنى ئاندىن ئاللاھ بىزنى ئازغۇنلۇققا چۈشۈپ قېلىشتىن ساقلاشقا ئەۋەتكەن پەيغەمبەرلەرنى قىزغىن سۆيۈشكە توغۇرلاڭ. مۇبادا ئۆزىڭىزنىڭ جەننەتتە يۈكسەك دەرىجىگە ئېرىشىشىنى خالىسىڭىز مۇنۇ ھەدىس ئېسىڭىزدە بولسۇن: « ھەر بىر كىشى ئۆزى ياخشى كۆرگەن ئادىمى بىلەن بىللە بولىدۇ. » ئەمما بۇ خىل سۆيگۈنىڭ بىرىنچى ئىپادىسى پەيغەمبەرنىڭ بۇيرىقىغا رىئايە قىلىشتۇر. پەيغەمبەرنى ياخشى كۆرىمەن دەپ تۇرۇپ، قانداقمۇ پەيغەمبەر بۇيرىغاننىڭ ئەكسىنى قىلالايسىز؟ پەيغەمبەرنىڭ كۆرسەتمىسىگە ئەگەشمەي تۇرۇپ، قانداقمۇ پەيغەمبەرنىڭ يۇلىدا چىڭ تۇرالايسىز؟ پەيغەمبەر تەرجىمىھالىدىن بىرەرنى ئۇقۇڭ. قاراڭ، پەيغەمبەرنىڭ كۆزقارىشى نېمىدىگەن ئۇلۇغ! پەيغەمبەرنىڭ سۆزلىرى نېمىدىگەن قىممەتلىك ۋە ئېسىل! پەيغەمبەر تەۋسىيەلىرى

كۆيۈنۈشكە نەقەدەر تولغان - ھە! پەيغەمبەر ئاللاھتىن قانداق قورقۇپتۇ؟
دۇنيانى قانداق مەنستەپتۇ؟ پوزتسىيىڭىزنى توغۇرلاڭ، ئۇنى
سۈنەتكە تېخىمۇ يېقىنلاشتۇرۇڭ.

« نۇھ ۋە لۇتنىڭ ئاياللىرى ئەرلىرىدىن يۈز ئۆردى (ئۇلارنىڭ
تەلىماتىنى ئىنكار قىلدى) شۇڭلاشقا ئۇلار ئاللاھنىڭ ئالدىدا ھېچنىمىگە
ئەرزىمىدى. ئەمما ئاسىيە بىلەن مەريەم ئاللاھقا ئىشەندى. شۇڭلاشقا ئۇلار
شان - شەرەپكە ئېرىشتى. »

« مەن ھەقىقەتەن يېقىندۇرمەن ، دۇئا قىلغۇچىنىڭ دۇئاسىنى ئىجابەت

قىلمەن.» (2: 186)

2

بەختنىڭ باي ، نامرات بىلەن كارى يوق

بىرناردشو مۇنداق دەيدۇ: « مەن ئۆزۈمنى نامراتلىقنىڭ تەمىنى ھەقىقىي تېتىغان دېيەلمەيمەن. مەن يېزىقچىلىق بىلەن جان بېقىشتىن ئىلگىرى ، دائىم بىر چوڭ كۈتۈپخانا – ئەنگىلىيە مۇزىيىنىڭ ئاممىۋى كۈتۈپخانىسىغا ۋە ترافالگار مەيدانى يېنىدىكى ئەڭ ياخشى گۈزەل – سەنئەت كۆرگەزمە سارىيىغا باراتتىم. مەن پۇلنى نېمىگە ئىشلىتىمەن؟ سىگارت چىكەمدىم؟ ئەمما مەن تاماكا چەكمەيمەن. شامپان ئىچەمدىم؟ ئەمما مەن ھاراق ئىچمەيمەن. ئەڭ يېڭى پاسۇندىكى كىيىمدىن بىر قۇر سېتىۋالامدىم؟ ئۇنداقتا مەن ناھايىتى تىزلا بار كۈچۈم بىلەن قاچىدىغان ئاشۇ كىشىلەر تەرىپىدىن قەسىر – داچىلاردىكى كەچلىك زىياپەتلەرگە تەكلىپ قىلىنمەن. ئات سېتىۋالامدىم؟ ئەمما ئۇلار خەتەرلىك. ماشىنا ئالامدىم؟ ئەمما ئۇلار مېنى ئاۋارە قىلىدۇ. ھازىر مېنىڭ بۇ نەرسىلەرنى سېتىۋالغۇدەك پۇلۇم بار. ئەمما مەن پەقەت نامرات ۋاقتىمدىمۇ سېتىۋالالايدىغان زۆرۈر تۇرمۇش لازىمەتلىكلىرىنىلا سېتىۋالمايمەن. مېنىڭ بەختىم يەنىلا مەن نامرات ۋاقتتا ماڭا ياردەم قىلغان ئاشۇ نەرسىلەردىن كېلىدۇ: ئۇقۇشقا ماس كېلىدىغان بىرەر كىتاب ، چوڭقۇر ئويغا سالىدىغان بىرەر پارچە ماي بۇياق رەسىم ، يازغۇدەك بىرەر

پىكىر. بۇنىڭدىن باشقا مېنىڭ مول تەسەۋۋۇر كۈچۈم بار، ئوڭدا يېتىۋېلىپ ئۆزۈمنىڭ ئۇسۇلى بۇيىچە خىيال سۈرۈش، تەسەۋۋۇرۇمدا خالىغان ئىشنى قىلىشتىن باشقا يەنە نېمىگە مۇھتاج بولغانلىقىمنى ئەسلىيەلمەيمەن. ئۇنداقتا، سودا كوچىلىرىدىن سېتىۋالدىغان ئاشۇ ھەشەمەتلىك بۇيۇملارنىڭ ماڭا نىسبەتەن نېمە پايدىسى بولسۇن!؟

» ئۆيىڭىزنى جەڭگى - جىدەلنىڭ سورۇنىغا ئەمەس، تېنىچلىقنىڭ

جەننىتىگە ئايلاندۇرۇڭ، چۈنكى تېنىچلىق بەختتۇر.»

« پەرۋەردىگارىم، دەرگاھىڭدا، جەننەتتە مەن ئۈچۈن بىر ئۆي بىنا

قىلغىن. » (11: 66)

3

ئەجىبا ئاللاھ تەشەككۈرگە ئەڭ لايىق ئەمەسمۇ

ئاللاھ — شەپقەتلىك خۇداغا تەشەككۈر ئېيتىش خۇشاللىققا ئېرىشىش ۋە تەشۋىشنى يۇقۇتۇشنىڭ ئەڭ ياخشى، ئەڭ ئاددى ئۇسۇلى. چۈنكى سىز ئاللاھتىن مەنئەتدار بولغاندا، ئاللاھ سىزگە ئاتا قىلغان نىئەتلەرنى ئەسلىەيسىز، بەھرىمەن بولغان نىئەتلەرنى قەدىرلەيسىز. ئۇلۇغلاردىن بىرى ئېيتقان: « ناۋادا سەن ئاللاھ ساڭا بەرگەن نىئەتلەرنى بىلمەكچى بولساڭ، كۆزۈڭنى يۇمۇپ، ئاللاھنىڭ ساڭا قۇلاق، كۆز، ئەقىل، ئىمان، پەرزەنت، رىزق ۋە گۈزەل تۇرمۇش ئاتا قىلغانلىقىنى ئويلاپ كۆر. »

بىر قىسىم ئاياللار ئۆزلىرى بەھرىمەن بولۇۋاتقان بەختنى ناھايىتى ئاز ئويلايدۇ. مۇبادا ئۇلار نامرات، كىسەل، ئۆي-ماكانسىز، يارىدار كىشىلەرگە قارىغان بولسا ئاللاھ ئۆزلىرىگە ئاتا قىلغان نىئەتلەرگە تەشەككۈر ئېيتقان بولاتتى، گەرچە ئۇلار كىگىز ئۆيلەردە، تام ئۆيلەردە ياكى قۇملۇقتىكى بىر تۈپ دەرەخ سايىسىدا بولغان تەقدىردىمۇ. ئۆزىڭىزنى جىسمى مېيىپ، ئەقلى زەئىپ ياكى قۇللىقى گاس، ئېغىزى گاچا ئاشۇ كىشىلەر بىلەن سېلىشتۇرۇپ بېقىڭ ياكى سۆيۈملۈك پەرزەنتىدىن ئازاب بىلەن ئايرىلغان كىشىلەر بىلەن سېلىشتۇرۇپ بېقىڭ، دۇنيادا بۇنداق ئاياللار تۇلا.

« ياخشى سۆز بىلەن سۆيۈملۈك پەرزەنتىدىن ئايرىلغان كىشىلەرگە
تەسەللى بېرىڭ، سەدىقە بىلەن كەمبەغەللەرنىڭ كۆز يېشىنى سۈرتۈڭ. »

« ھازىرقى ئەھۋالنى ئۆز پېتى ساقلاپ قېلىش مۇمكىن بولمايدىغان ئىش. »

4

بەختىيار ئايال ئەتراپىدىكى كىشىلەرنىمۇ بەختىيار قىلىدۇ

ئورزۇن سىۋىت مۇنداق دەيدۇ:

ناپالىئون ئەڭ ئالى ھۇقۇقنى قولغا ئېلىشتىن بۇرۇن، گەرچە قاتمۇ - قات رىقابەتكە دۇچ كەلگەن بولسىمۇ، ئەمما ئۇ بەختكە يارىشا جوزفىن خانىش بىلەن توي قىلغانىدى. جوزفىننىڭ مۇلايىم تەبىئىتى ۋە گۈزەل خىسلىتى ئۇنىڭ ئۈچۈن ئاز بولمىغان سادىق قوللىغۇچىلارنى قولغا كەلتۈرۈپ، نۇرغۇن ئىخلاسەن ئەرلەرنى ئۇنىڭ كەينىگە توپلاپ بەردى. جوزفىن دائىم ئەتراپىغا خۇشاللىق تارقىتاتتى، ھەتتا قول ئاستىدىكىلەرگىمۇ بىۋاستە بۇيرۇق قىلىش شەكلىنى قوللانمايتتى. ئۇ ئىلگىرى بىر دوستى بىلەن پاراخلاشقاندا بۇنى مۇنداق چۈشەندۈرگەنىدى: « ماڭا كېرىكى پەقەتلا ئەتراپىدىكى كىشىلەرنىڭ خۇشاللىقى، خۇددى ئەنگىلىيەلىك بىر شائىر شېئىرىدا تىلغا ئالغاندەك:

« ئۇ بىر ئەتتىگىنى يولدىن ئۆتۈۋىدى، شۇ ئەتتىگەننىڭ بەركىتىدىن

پۈتۈن بىر كۈن ئۇلۇغلاندى. »

ئەمەلىيەتتە، دوستۇم، دوستانىلىك ئارىمىزدا خۇشاللىق تارقىتالايدۇ، ھەتتا جانسىز نەرسىلەرگىمۇ. دوستانىلىك بىر خىل شەكىلسىز، چەكسىز گۈزەللىكتۇر. ئەرلەرگە نىسبەتەن ئۇ گۇيا ئاياللارنىڭ گۈزەللىكىگە ئوخشايدۇ، ئاياللارغا نىسبەتەن ئۇ گۇيا مەڭگۈ ياشلىق باھارىنى

ساقلاشنىڭ ئىپى .

» ئىپلاسارغا ئۆزىنىڭ گۈزەللىكىنى ، ئاچكۆزلەرگە ئۆزىنىڭ
جەلپكارلىقىنى نامايەن قىلغان ئايال بەختلىكمۇ؟«

« ئۇڭۇشلۇق پەيتلەردە ئاللاھقا شۈكۈر قىلىڭ، قىيىن پەيتلەردە ئاللاھ

سىزگە ياردەم بېرىدۇ. »

5

رازى بولۇڭ، چۈنكى ھەر ئىش ئاللاھنىڭ ئىرادىسى بىلەن بولىدۇ.

دالى گارنىكنىڭ بەزى سۆزلىرى ئىسلامنىڭ تەقدىر قارىشىنىڭ دەل مۇۋاپىق شەرھىسىدۇر. ئۇ مۇسبەتكە ئۇچرىغۇچىدىن ئاپەتكە يۈزلىنىپ، قايناپ كەتمەسلىكىنى تەلەپ قىلىدۇ، خۇددى سۇ كالىسى ۋە دەرەخ غۇلىغا ئوخشاش. ئۇنىڭ بۇرۇنقى ھالىتىنى قانداق بايان قىلغانلىقىغا قۇلاق سالايلى: « مەن ئىلگىرى ئۈزۈم دۇچ كەلگەن، ئۈزگەرتكىلى بولمايدىغان ئىشلارنى قۇبۇل قىلىشنى رەت قىلغانىدىم. ئۇ نېمىدىگەن ئەخمەقلىق - ھە! مەن نارازى بولدۇم، ئاچچىقلاندىم، چېچىلدىم، كېچىلىرى ئوڭ - سولغا ئۆرۈلدۈم. بىر يىل روھى ئازاب چەككەندىن كېيىن، تەن بەردىم ۋە بىردىنلا ھازىرقى ئەھۋالنى ئۈزگەرتىشكە ئامال يوقلۇقىنى بىلىشكە باشلىدىم. بەلكىم شائىر ۋالىت ھويتماننىڭ تەكلىپى تېخىمۇ مۇۋاپىق بولسا كېرەك: < ھايۋانات ۋە دەل - دەرەخكە ئوخشاش زۇلمەت، بۇران - چاپقۇن، ئاچارچىلىق، ئاپەت، ئەيىبلەش، كايىش... قاتارلىقلارغا يۈزلىنىش تېخىمۇ ياخشى ئەمەسمۇ؟ > »

« مەن ئون ئىككى يىل ۋاقىتتىكى كالىلار بىلەن بىرگە ئۆتكۈزدۈم. ئەزەلدىن بىر كالىنىڭ ئوتلاقنىڭ كۆيۈپ كەتكەنلىكى ياكى قەھەتچىلىك بولغانلىقى ۋە ياكى ئۇنىڭ باشقا بىر ئىنەككە يېقىنلاشقانلىقى سەۋەبىدىن غەزەپلەنگەنلىكىنى كۆرمىدىم. ھايۋانلار دائىم تېنىچ شەكىل بىلەن

زۇلمەت، بۇران-چاپقۇن ۋە ئاچارچىلىققا تاقابىل تۇرىدۇ. شۇڭلاشقا
ھايۋانلاردا روھى تەڭپۇڭسىزلىق ياكى ئاشقازان يارىسىغا گرىپتار بولۇش
ناھايىتى ئاز ئۇچرايدۇ.»

« مۇۋەپپىقىيەت ۋە كۆڭۈللۈك ئىشلارنى ئېسىڭىزدە تۇتۇڭ، ئاپەت ۋە
كۆڭۈلسىز ئىشلارنى ئۇنتۇپ كېتىڭ.»

« ئاللاھنىڭ ھامىيلىقى يىتەرلىكتۇر. » (81 : 4)

6

ئۇممۇ ئەممارەنىڭ بايانى

نەسبە (يەنى ئۇممۇ ئەممارە) ئۇھۇد كۈنىسىدىكى ھېكايىنى بايان قىلىپ بەردى. ئۇ دەيدۇ :

مەن بىر تۇلۇم سۈنى ئېلىپ مۇسۇلمانلارنىڭ جەڭ ۋەزىيىتىنى كۆرگىلى باردىم. ئەينى چاغدا، ئاللاھنىڭ ئەلچىسى بىر قىسىم ساھابىلەر بىلەن بىللە قان كېچىپ جەڭ قېلىۋاتقان ئىكەن. باشتا مۇسۇلمانلار ئۈستۈنلۈكنى ئىگەللىدى. كېيىن ئۇرۇش ۋەزىيىتى مۇسۇلمانلارغا پايدىسىز بولدى، بۇچاغدا، مەن ئاللاھنىڭ ئەلچىسىگە قۇشۇلۇپ جەڭگە قاتناشتىم. قېلىچ چاپتىم، ياچاق ئاتتىم ھەتتا يارىلاندىم.

كىشىلەر توپ-توپ بولۇپ چىكىنگەن ۋە ئاللاھنىڭ ئەلچىسىدىن ئايرىلغان پەيتتە، ئىبنۇ قەمئە ۋارقىرىدى: « مۇھەممەدنىڭ نەدىلىكىنى ماڭا ئېيتىپ بېرىڭلار، يا مەن ئۆلمەن يا ئۇ ئۆلىدۇ ». مەن مۇسئەب بىلەن بىرگە ئۇنىڭغا تاقابىل تۇردۇم. ئۇ مېنىڭ مۆرەمگە بىر قېلىچ سالدى، مەنمۇ ئۇنىڭغا نەچچە قېلىچ ئۇردۇم، ئەمما ئۇ ئىككى قات ساۋۇت كىيىۋالغان ئىكەن.....

مانا بۇ ئۇممۇ ئەممارە. ئاللاھنىڭ ئەلچىسى مۇنداق دىگەن: « ئۇھۇد كۈنى مەن قاياققا قارىماي ئۇنىڭ مېنى قوغداپ ئۇرۇش قىلىۋاتقانلىقىنى

كۆردۈم. »

«ۋارالڭ - چۇرۇڭ، غەلۋە - غۇدۇردىن ھەزەر ئەيلەڭ، ئۇ
ھېرىپ - چارچاشنى كەلتۈرۈپ چىقىرىدۇ. يولسىزلىقتىن يىراق تۇرۇڭ، ئۇ
ئازابتىن بىشارەتتۇر.»

« گۈزەل ئەخلاقنىڭ ئوندىن توققۇزى كەڭ قۇرساق بولۇشتا. »

7

خەير - ئېھسان قاينغۇ - ھەسرەتنى يۇقۇتىدۇ

كۆپلىگەن ھەدىسلەر ئاياللارنىڭ سېخى، شەخسىيەتسىزلىكىنى تەرىپلەيدۇ. ئىسلام دىنى ئاياللارنى سەدىقە بېرىشكە رىغبەتلەندۈرىدۇ، ئاياللارنىڭ مەردلىكىنى مەدھىيەلەيدۇ، ئۇلارنىڭ مېھمانلارغا ۋە دوست - يارەنلەرگە قىلغان خالىسلىقىغا يۇقۇرى باھا بېرىدۇ.

مۇئمىنلەرنىڭ ئانىسى ئائىشەنىڭ رىۋايەت قىلىشىچە، ئۇلار بىر قوي سويغان بولۇپ، پەيغەمبەر ئەلەيھىسسالام : « نېمە قالدى » دەپ سورىغان. ئۇ : « پەقەتلا تاغقى قالدى » دېگەندە، پەيغەمبەر ئەلەيھىسسالام : « ئاشۇ تاغقىدىن باشقا ھەممىسى قايتۇ » دېگەن.

پەيغەمبەر ئەلەيھىسسالام ئائىلىسىدىكىلەرگە چۈشەندۈرۈپ ئېيتقان : ئۇلار سوۋغا قىلغان نەرسىلەر ئالماشقان ساۋاب قىيامەت كۈنىدە ساقلىنىپ قالىدۇ، ئۇلار ئېلىپ قېلىپ، بۇ دۇنيادا باشقىلارغا قارىماي مۇستەقىل بەھرىمەن بولغان نەرسىلەر ساۋاب ئېلىپ كېلەلمەيدۇ ھەم قىيامەت كۈنىسى ئۇلارغا ئەسقاتمايدۇ. بۇ خىل دانا كۆرسەتمە بىزنى سەدىقە قىلىشقا، ئاللاھنىڭ رىزاسىنى ئىزدەشكە ئىلھاملاندۇرىدۇ.

پەيغەمبەر ئەلەيھىسسالام ئەسما - ئائىشەنىڭ ئاچىسىغا ئاللاھنىڭ كۆپ ئىنئامىغا ئېرىشىش ئۈچۈن كۆپ سەدىقە بېرىشنى تەۋسىيە قىلغان. ئۇ مۇنداق دەيدۇ : « ئاللاھنىڭ ئەلچىسى ماڭا سەدىقە بېرىشتە بېخىللىق

قىلما، بولمىسا ئاللاھ ساڭا رىزىق بېرىشتە بېخىللىق قىلىدۇ، دېگەن.»

«قارغۇ كېچە ھامان تاڭ ئاتىدۇ، ئازاب-ئوقۇبەت چوقۇم

ئاخىرلىشىدۇ، بالا-قازا مۇقەررەر ئۆتۈپ كېتىدۇ، جاپا-مۇشەققەت

ئۆزلىكىدىن يۇقۇلىدۇ.»

« نىمەت گۇيا يېڭى كېلىنگە ئوخشايدۇ، ئۇنىڭ تويلىقى شۈكۈر قىلماقتۇر. »

8

زىياننى پايدىغا ئايلاندۇرۇڭ

پەند - نەسەتلەر :

پۈتلىشىپ ئورەككە چۈشۈپ كەتسىڭىز ئۈمۈتسىزلەنمەڭ، چۈنكى سىز ئورەكتىن چىققاندا بۇرۇنقىدىن بەكرەك كۈچلىنىپ كېتىسىز، ھەممىگە قادىر ئاللاھ ھامان چىدامچانلار بىلەن بىللە.

ئەڭ يېقىن كىشىلىرىڭىز تەرىپىدىن قەستكە ئۇچراپ يارىلانغاندا ئەپسۇسلانماڭ، سىز چۇقۇم سىزگە ياردەملىشىپ ئاشۇ زەھەرلىك يا ئۇقىنى ئېلىۋېتىپ، يارا ئېغىزىنى داۋالاپ، ھاياتلىق ۋە كۈلكىنى ئەتراپىڭىزغا قايتۇرۇپ كېلىدىغان بىر كىشىنى تاپالايسىز.

خارا بىنىڭ يېنىدا بەك ئۇزۇن تۇرماڭ، بۇلۇپمۇ شەپەرەڭ قونغان، جىن - ئالۋاستىلار گاه پەيدا بولۇپ، گاه غايىپ بولىدىغان جايلاردا، ئەكسىچە نۇرلۇق تاڭدىن بىشارەت بېرىدىغان قۇشلارنىڭ سايراشلىرىنى ئىزدەڭ.

ئاشۇ ئاللىقاچان رەڭگى ئۆشگەن، تۇتۇق، قۇرلىرى ئارىسىغا دەرت - ئەلەم، غېرىبلىق سىڭىپ كەتكەن خەتلەرگە قارىماڭ، سىز بۇلارنىڭ سىز يازغان ئەڭ ياخشى خەتلەر ئەمەسلىكىنى، شۇنداقلا سىز يازغان ئەڭ ئاخىرقى قۇرلار ئەمەسلىكىنى بىلىپ قالسىز.

كۆك قۇتانغا ئوخشاپ قالماڭ، ئۇ ناخشا ئېيتقاندا قان ئاقدۇ، ھالبۇكى
بۇ دۇنيا سىزنىڭ بىر تېمىم قان تۆكشىڭىزگە ئەرزىمەيدۇ.

» شامال تېرىغان كىشى بۇران ئالدى،«

« ئۇلار گۇيا ئەتىۋارلاپ ساقلانغان تۈگە قۇشنىڭ تۇخۇملىرىغا ئوخشايدۇ. »

(37: 49)

9

ۋاپا قىممەتلىك، ۋاپادارلار قېنى

ئەييۇب ئەلەيھىسسالام مول بىلىم ئىگىسى ئىدى. ئۇ ئاللاھنىڭ ئىرادىسىگە بويسۇناتتى، ئاللاھنىڭ ھۆكۈمىنى قۇبۇل قىلاتتى. ئۇ تەن سالامەتلىك، مال-مۈلۈك، بالا-چاقا جەھەتلەردىكى سىناقلارغا ئۇچرىغانىدى. ئۇنىڭ قەلبىدىن باشقا پۈتۈن بەدىنىدە ساق يەر قالمىغانىدى. دۇنيالىقتا ئايالىدىن باشقا ھېچقانداق ياردەمچىسى قالمىغانىدى. ئۇنىڭ ئايالى ئاللاھ ۋە ئۇنىڭ ئەلچىسىگە بولغان ئىمانغا تايىنىپ ساداقەتمەنلىك بىلەن ئۇنى كۈتەتتى. بۇ ئايال مالاي بولۇپ ئىشلەپ پۇل تېپىپ، ئۇنىڭ ھالىدىن ئون سەككىز يىل خەۋەر ئالدى. ئىشقا بارغاندىن سىرت، ئۇنىڭدىن ئەسلا ئايرىلمىدى. بۇ خىل قىيىن ئەھۋال ئۇزۇن يىل داۋام قىلدى، تاكى بەلگىلەنگەن ۋاقىت يېتىپ كەلدى. ئۇ ئالەملەرنىڭ پەرۋەردىگارى، پەيغەمبەرلەرنىڭ ئىلاھى، ناھايىتى شەپقەتلىك ئاللاھقا يالۋۇردى. ئۇ ئىدا قىلىپ ئېيتتى: « ھەقىقەتەن مېنى كېسەل ئوربۇلدى، سەن ئەڭ مەرھەمەتلىكسەن. » (21: 83)

شەپقەتلىك، مېھرىبان ئاللاھ ئۇنىڭ دۇئاسىنى ئىجابەت قىلدى، ئۇنى دەرھال ئورنىدىن تۇرۇپ پۈتى بىلەن يەرنى تېپىشكە بۇيرىدى، ئۇ شۇنداق قىلدى، ئاللاھ بىر بۇلاقنى ئېتىلدۈرۈپ چىقىرىپ بەردى ۋە ئۇنى بۇلاق

سۈيى بىلەن يۈيۈنۈشقا بۇيرىدى. شۇنىڭ بىلەن ئۇنىڭ تېنى سىرتىدىكى بارلىق كىسەللەر يۇقالدى. ئاندىن كىيىن، ئاللاھ ئۇنى باشقا بىر يەرگە تېپىشكە بۇيرىدى، يەنە بىر بۇلاق ئېتىلىپ چىقتى، ئۇ بۇيرۇق بۇيىچە بۇلاق سۈيىدىن ئىچتى. شۇنىڭ بىلەن تېنى ئىچىدىكى بارلىق كىسەللەر يۇقالدى. ئۇنىڭ سالامەتلىكى بۇرۇنقى ئەسلىگە قايتتى. بۇلارنىڭ ھەممىسى سەۋر، ساۋاب تىلەش، ئاللاھنىڭ ئىرادىسىنى قۇبۇل قىلىشنىڭ نەتىجىسى ئىدى.

« ئىنسان سۆزلىگىنىگە پۇشايمان قېلىشى مۇمكىن، ئەمما سۈكۈت قىلغىنى ئۈچۈن ئەسلا پۇشايمان قىلمايدۇ. »

ئەستايىدىل ، ئەھتىياتچان بولۇڭ

بارلىق ئىشلارغا ئەستايىدىللىق بىلەن مۇئامىلە قىلىڭ ، مەسىلەن :
بالىلارنى تەربىيەلەش ، پايدىلىق ئىشلارنى ئۆزۈلدۈرمەي قىلىش ، قۇرئان
تىلاۋەت قىلىش ، كەمتەرلىك ، ھۇزۇرى قەلب بىلەن ناماز ئوقۇش ، ئاللاھنى
ياد ئېتىش ، سەدىقە بېرىش ، ئۆي ئىچىنى پاكىز ، رەتلىك تۇتۇش ، كىتاب
جاھازىسىنى رەتلەش... قاتارلىقلار . بۇنداق دۇرۇس ئىشلارنى قىلىش
سىزنىڭ قايغۇ - ھەسرەت ۋە غەم - ئەندىشىلىرىڭىزنى
ئاخىرلاشتۇرىشىڭىزغا ياردەم بېرىدۇ .

مۇئىمىن ئاياللار تۈگۈل كاپىر ئاياللارغا قاراڭ ، ئۇلارنىڭ
ئەستايىدىللىقى ۋە تىرىشچانلىقىغا قاراپ بېقىڭ ، گەرچە ئۇلار توغرا
يولدىن چىققان بولسىمۇ . ئۆلۈپ كەتكەن ئىسرائىلىيەنىڭ سابىق زۇڭلىسى
مېيىتىغا قاراڭ ، ئۇ ئۆز تەرجىمىھالىدا ئۆزىنىڭ ئارمىيىنى باشقۇرۇشتىكى
ئەھتىياتچانلىقى ، ئەرەبلەر بىلەن بولغان ئۇرۇشقا تۇتقان پوزىتسىيىسىنى
بايان قىلغان ، ھەتتا ئۇنىڭ مىللىتى ئىچىدىمۇ ئۇنىڭغا يىتەلەيدىغان
ئەرلەر دېگۈدەك يوق ، گەرچە ئۇ كاپىر ، ئاللاھنىڭ دۈشمىنى بولسىمۇ .

« بەخت سەھىر ئەمەس ، مۇبادا شۇنداق بولغان بولسا قىلچە قىممىتى

بولماس ئىدى. »

ئون ئىككىنچى باب

« گۈزەل بولۇشنى ئويلىسىڭىز، ئالدى بىلەن گۈزەل پىكىر قىلىڭ. »

«ئاللاھ ھەقىقەتەن تەقۋادارلىق قىلغۇچىلار ۋە ياخشى ئىش قىلغۇچىلار بىلەن

بىرگىدۇر.» (16: 128)

1

قەيسرانە مەۋقە تۇرغۇزۇپ، ئۆزىڭىزنى تەكشۈرۈڭ

ئۆزىڭىزدىن تۆۋەندىكى سۇئاللارنى سوراپ، تەمكىنلىك بىلەن جاۋاب
بېرىپ بېقىڭ.

سىز ئۆزىڭىزنىڭ بىر قېتىملىق بارسا - كەلمەس سەپەرگە
مېڭىۋاتقانلىقىڭىزنى بىلەمسىز؟ بۇ سەپەر ئۈچۈن پۇختا تەييارلىق
قىلىدىغىزمۇ؟

قەبرىدە ئۆلپەت بۇلۇپ، غېرىبلىق ھېس قىلدۇرماسلىقى ئۈچۈن، بۇ
قىسقىغىنا ھاياتلىق دۇنياسىدا، ياخشى ئەمەللەردىن ئۇزۇق - تۈلۈك
راسلىۋالدىغىزمۇ؟.

قانچە ياشقا كىردىڭىز؟ يەنە قانچىلىك ياشىيالايسىز؟ ئەجىبا ھەر بىر
باشلىنىشنىڭ ئاخىرلىشىشى بارلىقىنى، ئاقىۋەت جەننەت ياكى جەھەننەم
ئىكەنلىكىنى بىلمەمسىز؟

مالائىكىلەر جېنىڭىزنى ئالغىلى كەلگەن ۋاقىتتا بىخۇد
تۇرىۋاتىدىغانلىقىڭىزنى ياكى ئۇيۇن - تاماشا بىلەن
بولۋاتىدىغانلىقىڭىزنى تەسەۋۋۇر قىلىپ باقتىڭىزمۇ؟ شۇ ئەھۋال قانداق
بولار؟ ئاشۇ كۈنى، ھاياتىڭىزدىكى ئەڭ ئاخىرقى دەقىقىلەرنى،

ئائىلىڭىزدىن، بالىلىرىڭىزدىن، ئەڭ يېقىن كىشىلىرىڭىزدىن ئايرىلىدىغان
چاغنى ئويلاپ باقتىڭىزمۇ؟ ئۇ نىھايەت مۇشەققەتلىك ئۆلۈم، جان تەندىن
چىقىدىغان چاغدىكى دەھشەتلىك ئازاب... ئۇ بولسا ئۆلۈم...
روھىڭىز تېنىڭىزدىن ئايرىلغاندىن كېيىن، يۇيۇلسىز، كىپەنلىنىسىز،
مەسجىدكە ئېلىپ بېرىلسىز، نامىزىڭىز چۈشۈرۈلىدۇ. ئاندىن كىشىلەرنىڭ
مۆرۈلىرىگە چىقىسىز... قەيەرگە ئېلىپ بېرىلسىز؟ قەبرىگە، ئاخىرەتنىڭ
تۇنجى باسقۇچىغا. ئۆيەر جەننەتتىن بىر باغچا ياكى جەھەننەمدىن بىر
ئازگال بولىدۇ.

«مەغلۇبىيەتتىن ساۋاق ئېلىڭ»

«ئۇلار (يامغۇرنىڭ يېغىشىدىن ئۈمىدسىزلىككە ئىگەندىن كىيىن) ئاللاھ ئۇلارغا

يامغۇر ياغدۇرۇپ بېرىدۇ.» (28: 42)

2

ئاگاھ بۇلۇڭ

جاھىل ۋە ئەخلاقسىز ئەر- ئاياللارنى دورىماڭ. «ئاللاھ ئاياللارنى دورىغۇچى ئەرلەرگە ۋە ئەرلەرنى دورىغۇچى. ئاياللارغا لەنەت قىلىدۇ.» دېگەن ھەدىس بار. مانا بۇ ھەدىسكە ئاساسەن ئاللاھنىڭ غەزىبىنى كەلتۈردىغان بارچە ئىشلاردىن پەخەس بۇلۇڭ. بىر قىسىم ئىشلار ھەدىسلەردە چەكلەنگەن، مەسلەن: ئەرلەرگە ئوخشاش ياسىنىۋېلىش، نامەھرەملەر بىلەن ئايرىم ئۇچرىشىش، مەھرەمسىز سەپەرگە چىقىش، ئاياللىق سالاپىتىنى يوقىتىپ، يېرىم- يالغىچ كىيىنىش، يارەتقان رەببىنى ئۇنتۇش..... قاتارلىقلار. بۇنداق ئىشلار كۆڭۈل ئازابىنى، دۇنيا ۋە ئاخىرەتنىڭ زۇلمىتىنى كەلتۈرۈپ چىقىرىدۇ.

بۇ خىل قىلىقلار، مېھرىبان ئاللاھ ساقلىغانلاردىن سېرت، بىر قىسىم مۇسۇلمان ئاياللاردىمۇ كۆرۈلدى.

«گۈزەل بولۇشنى ئويلىشىڭىز ئالدى بىلەن گۈزەل پىكىر قىلىڭ.»

«پەرۋەردىگارمىز! گۇناھلىرىمىزنى، ئىشىمىزدا چەكتىن ئاشقانلىقىمىزنى
مەغپىرەت قىلغىن» (147 : 3)

3

ئېھسان قىلغۇچىغا تەشەككۈر ئېيتىش بىر خىل بۇرچتۇر

خەيزۇران خەلىفە مەھدى قۇل سودىگىرىدىن سېتىۋالغان بىر دىدەك
ئىدى. خەلىفە ئۇنى ئازاد قىلغاندىن كىيىن، نىكاھىغا ئالدى. ھەمدە
ئۇنىڭ دېگىنى بويىچە ئىككى ئوغلىنى تەخت ۋارىسى قىلدى.
ئەمما ئۇ ئاچچىقلانغاندا، خەلىفەگە: «مەن سەندىن ئازراقمۇ ياخشىلىق
كۆرۈپ باقمىدىم» دەيتتى.

بەرمۇكىيەمۇ ئېلىپ - سېتىلىدىغان دىدەك ئىدى. كىيىن ئۇ ماراكەش
خانى مۇئەممەد بىن ئىباد تەرىپىدىن سېتىۋېلىنىپ، خانىشلىققا
تەيىنلەندى، بىر قېتىم ئۇ چۆرىلەرنىڭ لاي ئويناۋاتقانلىقىنى كۆرۈپ
، ئۆتمۈشىنى سېغىندى. ھەم ئۇلاردەك لاي ئويناغۇسى كەلدى. شۇنىڭ بىلەن
خان ئۇنىڭ ئوينىشى ئۈچۈن زور مىقداردىكى خۇشبۇي ماددىلاردىن لاي
تەييارلاپ بەردى. بىراق ئۇ خانغا خاپا بولغاندا: «مەن سەندىن ھېچقانداق
ياخشىلىق كۆرۈپ باقمىدىم.» دەيتتى. خان بولسا كۈلۈپ تۇرۇپ: «لاي
ئوينىغان كۈندىچۇ؟!» دەيتتى.

ئازغىنىسىنى ھىسابقا ئالمىغاندا، ئاياللارنىڭ تەبىئىتى ئەرلىرىنىڭ
ئۆزلىرىگە قىلغان مۇئامىلىسىدە سەللا بىخەستىلىك كۆرۈلگەن ھامان،
ئۇلارنىڭ قىلغان پۈتكۈل ياخشىلىقىنى ئۇنتۇپ قېلىشتۇر. «ھەدىس

شەرىفى» تە مۇنداق كەلگەن: «ئى ئاياللار جامائەسى، سىلەر سەدىقە بىرىڭلار، چۈنكى مەن دوزاخ ئاھالىسىنىڭ كۆپىنچىسىنى ئاياللار كۆردۈم. ئۇلار: «يا رەسۇلۇللاھ نىمىشقا بۇنداق؟» دەپ سوراشتى، پەيغەمبەر ئەلەيھىسسالام: چۈنكى سىلەر ئالدىراپ قارغايىسىلەر، تۇلا بۆھتان قىلىسىلەر، ئەرلىرىڭلارنىڭ قىلغان ياخشىلىقىغا تانىسىلەر، دېدى.»

پەيغەمبەر ئەلەيھىسسالام يەنە مۇنداق دېگەن: «مەن جەھەننەم ئەھلىنىڭ كۆپىنچىسىنىڭ ئاياللار ئىكەنلىكىنى كۆردۈم، چۈنكى ئۇلار ئەرلىرىگە تاندى، مۇبادا سەن ئۇلارنىڭ بىرىگە بىر ئۆمۈر ياخشىلىق قىلىپ، كىيىن سەندىن ئازراقلا ياقتۇرمايدىغان ئىشنى كۆرۈپ قالسا: «مەن سەندىن ئەزەلدىن ھېچبىر ياخشىلىق كۆرۈپ باقمىدىم» دەيدۇ.»

ئەرلەر ئاياللارنىڭ خۇيىنى بىلىشى كېرەك، شۇندىلا ئاياللار ئاندا - ساندا تۈزكۈرلۈك قىلىپ سالسا ياكى يالغان جۆيلۈپ قالسا ئاچچىقلىنىپ، ئەنسىرەپ يۈرمەيدۇ.

«ئەرلىرى ئۈچۈن دۇئا قىلىدىغان، ئەرلىرىنىڭ ماختىشىغا نائىل، قولۇم - خۇشنىلىرىنىڭ ياخشى كۆرىشىگە، دوسلىرىنىڭ ھۆرمىتىگە سازاۋەر ئاياللار مۇۋەپپىقىيەت قازانغان ئاياللاردۇر.»

«رەھىمىتىم غەزىپىدىن غالىپ كەلدى.»» (ھەدىس قۇددۇس)

4

روھ تەندىنىمۇ بەكرەك كۆڭۈل بۆلۈشكە ئەرزىيدۇ

ئۆمەر ئىبنى ئابدۇلئەزىز خەلىپىلىك قىلىۋاتقان دەۋردە بىر كىشىنى
بۇيرۇپ سەككىز دەرھەمگە بىر تون سېتىۋاپتۇ. ۋە توننىڭ ئۈستىگە قولىنى
قۇيۇپ تۇرۇپ:

- نېمىدىگەن يۇمشاق، نېمىدىگەن ئېسىل تون-ھە!، - دەپتۇ.
بۇنى كۆرگەن ھېلىقى كىشى كۈلۈپ ساپتۇ، -
- نېمىگە كۈلسەن؟، - دەپ سوراپتۇ خەلىپە. ئۇ ئادەم:
- ئى مۆئمىنلەرنىڭ ئەمرى سىلى خەلىپە بولۇشتىن ئىلگىرى مېنى مىڭ
دەرھەمگە بىر يىپەك تون سېتىۋېلىشقا بۇيرىغان ئىدىلە، شۇ ۋاقىتتا سىلى
قوللىرىنى ئۇنىڭ ئۈستىگە قۇيۇپ «نېمىدىگەن قوپال توقۇلغان-ھە»
دىگەن ئىدىلە، ئەمدى سىلى ئۈچۈن سەككىز دەرھەمگە سېتىۋېلىنغان تون
شۇنچە يۇمشاق بىلىنىپ كەتتىمۇ؟ - دەپتۇ.
- قارىشىمچە، مىڭ دەرھەمگە بىر تون سېتىۋالغان ئاشۇ كىشى ئاللاھتىن
قورقمايتتى.. - دەپتۇ، خەلىپە، - مەندە ھازىر ئۇلۇغۋار غايە ۋە يۈكسەك
ئىرادە بار، ھەر قېتىم بىر يېڭى مەرتىۋىگە ئىرىشىمەن ئۇنىڭدىنمۇ
ئالراقىنى ئىستەيمەن، ئەمىر بولغىنىمدا، خەلىپە بولۇشنى
ئويلايتتىم، ھازىر خەلىپە بولدۇم. روھىم تېخىمۇ يۇقۇرىغا ئىنتىلمەكتە، ئۇ
بولسا جەننەتتۇر.

«بىزنىڭ باشقىلارنى سوتلاش ھوقۇقىمىز يوق، باشقىلارنى جازالاش

مەسئۇلىيىتىمىز تېخىمۇ يوق.»»

«ئاللاھ ئالدىدىكى بۇرچىڭىزنى ئادا قىلىڭ، ئاللاھ سىزنى قوغدايدۇ.»

5

ئۆتمۈش ياكى كەلگۈسىنى قۇيۇپ، بۈگۈن ئۈچۈن ئالدىراڭ

ھەسرەت بىلەن يۈزلەرگە ئۇرۇپ، ياقىلارنى يىرتقاننىڭ يوقاتقان نەرسىلىرىڭىز ۋە ئۇچرىغان مۇسبەتلىرىڭىزگە قارىتا نېمە پايدىسى بولسۇن؟ ئاللىقاچان ئۆتۈپ كەتكەن ئىشلار ئۈچۈن ئاھ ئۇرۇشنىڭ ئۆز ئازابىنى ئاشۇرۇپ، روھىنى گۇمران قىلىشتىن ئۆزىگە يەنە نېمە ئەھمىيىتى بولسۇن؟ مۇبادا بىز ئۆتمۈشكە قايتالغان، ئۆزىمىز ياققۇرمايدىغان ئىشلارنى ئۆزىمىز ياققۇرىدىغان شەكىل بويىچە تۈزىتىلگەن بولساق ئىدۇق، ئۇ ھالدا، بىز بەس-بەستە قايتقان، ئادەمنى نەپرەنلەندۈرىدىغان ئىشلارنى ئۆچۈرۈپ تاشلاپ، بەخت-تەلىيمىزنى تېخىمۇ ئاشۇرغان بۇلار ئىدۇق. ئەمما، بۇ مۇمكىن ئەمەس. شۇڭلاشقا بىز پۈتۈن زېھنىمىزنى يىغىپ ئوبدان ياشىغىنىمىز تۈزۈك. پەقەت بۇلا بىردىنبىر قىلغىلى بولىدىغان تولۇقلىما. مانا بۇ، «قۇرئان كەرىم» دە ئوھۇد غازىتىدىن كىيىن، كىشىلەرنىڭ سەمگە سېلىنغان بىر ئىش. ئەينى چاغدا، ئاللاھ يارىلانغان - شەھىد بولغانلار ئۈچۈن يىغلىغان ۋە جىھادقا چىققىنىغا پۇشايمان قىلغان كىشىلەرگە شۇنداق دېگەندى: «ئېيتقىنكى، ئەگەر سىلەر ئۆيلىرىڭلاردا بولغان تەقدىردىمۇ (ئاراڭلاردىكى) ئۆلتۈرۈلۈشى پۈتۈۋىتىلگەن كىشىلەر، چۇقۇم ئۆزلىرىنىڭ ئۆلىدىغان جايلىرىغا بېرىشىدۇ.» (3: 154)

« بهخت گۇيا ئېچىلىپ توزىدىغان گۈلدۇر. »

«كىمكى مېنىڭ زىكرىمدىن يۈز ئۆرۈيدىكەن، ئۇنىڭ ھاياتى تار(يەنى خاتىرجەمسىز) بولىدۇ.» (20: 124)

6

مۇۋەپپىقىيەت يۇلىدا مۇسبەت تۇلا

ئۇمۇمۇ ئەلا ئىيتىدۇكى: «مەن ئاغرىپ قالغاندا، ئاللاھنىڭ ئەلچىسى يوقلاپ كېلىپ مۇنداق دېگەندى: «ئى ئۇمۇمۇ ئەلا. خۇرسەن بولغىن، چۈنكى، ئوت كۈمۈشنىڭ غەل - غەشلىرىنى يوق قىلىۋەتكەندەك، ئاللاھ مۇسۇلماننىڭ گۇناھىنى كىسەل بىلەن ئۆچۈرۋىتىدۇ.»»

كىسەللىك گۇناھلاردىن پاكاليدۇ، ئەمما بۇ ھەرگىزمۇ بەدىنىمىزدە كېسەللىك مىكروبلارنى يىتشتۈرىشىمىز كېرەك دېگەندىن دېرەك بەرمەيدۇ ياكى كېسەل بولغاندا دوختۇرغا كۆرۈنمەك، داۋالانماڭ دېگەننىمۇ بىلدۈرمەيدۇ. بەلكى ئاكتىپ داۋالاش بىلەن بىرگە سەۋر قىلىشىمىز، ئاللاھتىن ساۋاب تىلىشىمىز كېرەك. شۇنداقلا ئۇنى ياخشى ئەمەللەر دەپتىرىمىزدىكى زاپاس بايلىق دەپ قارىشىمىز لازىم. سالھە ئايال ئۇمۇمۇ ئەلانىڭ بىزگە ئۆگەتمەكچى بولغىنىمۇ مانا مۇشۇ.

ئايال ئېرى، بالىسى كەبى يېقىن كىشىلىرىدىن ئايرىلىپ قالغاندا سەۋر قىلمىقى لازىم. «ھەدىس» تە مۇنداق دېيىلگەن: «ناۋادا بىر كىشىنىڭ ئەڭ يېقىن ئادىمى ئالەمدىن ئۆتسە، ئۇ بۇنى سەۋرچانلىق ۋە ساۋاب تىلەش بىلەن قۇبۇل قىلسا، ئۇنداقتا ئاللاھ ئۇ مۇئمىن بەندىسىگە جەننەتنى بەرمەي

قويمايدۇ.»

بىر ئايال ئېرىدىن ئايرىلىپ قالغان بولسا، بۇ ئاللاھ تائالا نىڭ ئۆز بەندىسىنى چاقىرغانلىقى ئۈچۈندۇر، ئاللاھ تائالانىڭ بۇنداق قىلىش ھوقۇقى بار. مۇبادا بۇ ئايال «مېنىڭ ئېرىم ياكى مېنىڭ بالام» دىسە، ياراتقۇچى ئاللاھ «ئۇ مېنىڭ بەندەم، ئۇنىڭغا، مەن باشقىلاردىن بەكرەك ھەقلىق» دەيدۇ. دېمەك ئەر ئۆتنە، بالا ئۆتنە، قېرىنداش ئۆتنە، ئاتا - ئانا ئۆتنە، ئايال ھەم ئۆتنە.

«تۆھمەتتىن خۇددى ۋابادىن قاچقاندەك قېچىڭ.»

«مهربان كىشىلەرگە مهربان ئاللاھ مهربانلىق قىلىدۇ.» «ھەدىس»

7

رەھىمدىل بەندىلەر ئاللاھنىڭ رەھىمتىگە ئېرىشىدۇ

ئاللاھنىڭ ئەلچىسى ھەدىستە ئانىنىڭ بالغا بولغان مېھرى - مۇھەببىتىنى ئېنىق تەسۋىرلەپ بەرگەندى. ئەنە شۇ مۇكەممەل مېھرى - مۇھەببەتنىڭ بۇلىقىدۇر. پەيغەمبىرىمىز ئۇنى بىر جانلىق مىسال قىلىپ تۇرۇپ، ھەممىگە قانداق، شەپقەتلىك ئاللاھنىڭ ئۆز بەندىلىرىگە بولغان مهربانلىقىنى چۈشەندۈرۈپ ئۆتكەن.

ئۆمەر ئىبنى خەتتاب مۇنداق رىۋايەت قىلىدۇ: ئەسىر ئېلىنغان بىر قىسىم ئاياللار ئاللاھنىڭ ئەلچىسىنىڭ ئالدىغا ئېلىپ كېلىنگەندى، ئۇ بىر ئايالنىڭ ئەسەبىلەرچە پىرقىراپ ئۆز بالىسىنى ئىزدەۋاتقانلىقىنى كۆرۈپ قالدى. نىھايەت ئۇ ئايال بالىسىنى تېپىپ، باغرىغا بېسىپ، ئېمىتىشكە باشلىۋىدى. رەسۇلۇللاھ: «سىلەرچە بۇ ئايال بالىسىنى ئوتقا تاشلامۇ؟» دەپ سورىدى. بىز: «ھەرگىز ئۇنداق قىلمايدۇ» دېدۇق. شۇ ئاندا ئۇ: «ئاللاھ بەندىلىرىگە بۇ ئانا بالىسىغا كۆيۈنگەندىنمۇ بەكرەك كۆيىنىدۇ» دېدى.

بۇ ئايال ئەسىرگە چۈشكەن، ھالى خاراب. ئىلگىرى ئۇ بىر ئائىلىنىڭ خۇجايىنى، قەبىلىسىدىكى ئەرلەرنىڭ ھىمايىسىدىكى ھۆر ئادەم ئىدى، پەقەت ئېرىگىلا ئىتائەت قىلاتتى. ئەسىرگە ئېلىنىش ئۇنى خار دىدەككە ئايلاندۇرۇپ قويدى، ھەرقانداق ئادەم ئۇنىڭدەك ھالغا چۈشۈپ قالسا، ئەتراپىدىكى

ئىشلارنى ئۈنتۈپ كېتىدۇ، قەلبى ئازابتىن ئۆرتىنىدۇ، يۈرىكى دەرت - ئەلەمگە تۈلۈپ تاشىدۇ. لىكىن بۇ ئىشلارنىڭ ھېچ قايسىسى ئۇنى بالىسىغا - جىگەر پارىسىغا بولغان مېرى - مۇھەببەتتىن توسۇپ قويالمىدى. ئۇ ھەممە يەرنى باقتى. تاكى بالىسىنى تاپقانغا قەدەر ئىزدىدى. تاپتىمۇ باغرىغا باستى. بۇ ئايال بالىسىنىڭ ھەرقانداق بىر كۆڭۈلسىزلىككە ئۇچراپ قېلىشىغا قەتئىي ئۈنمايدۇ. بۇ ئايال بالىسىنى بارچە زىيانلاردىن قوغدايدۇ. ھەتتا بالىسى ئۈچۈن ئۆزىنى قۇربان قىلىشنى خالايدۇ.

«قۇپال تىلنىڭ ئۆز ئىگىسىگە كەلتۈرىدىغان ئاۋارچىلىقى زىيانكەشلىككە ئۇچرىغۇچىلارغا كەلتۈرىدىغان زىيىنىدىنمۇ ئېغىردۇر.»

«ئاللاھقا بولغان مىننەتدارلىق ئاللاھنىڭ غەزىپىدىن ساقلايدۇ.»

8

ئۈمىدۋار كىشىلەرلا دۇنيانىڭ گۈزەللىكىنى كۆرەلەيدۇ

قار - مۇزلار دەرۋازىڭىزنى توسۇۋېلىپ، سىزنى قاماپ قويسا، ئۇنداقتا باھارنىڭ كېلىشىنى كۈتۈڭ. دېرىزىڭىزنى ئېچىپ، ساپ ھاۋادىن نەپەسلىنىڭ، يىراقلارغا نەزەر سېلىڭ. شۇندىلا قۇشلارنىڭ بەس - بەستە سايراۋاتقانلىقىنى، ئالتۇندەك قۇياش نۇرىنىڭ دەرەخ شاخلىرىدىن مارىلاۋاتقانلىقىنى كۆرەلەيسىز، شۇندىلا يېڭى ھايات، يېڭى ئىستەك، يېڭى قەلبكە ئىگە بولىسىز. چۆل - باياۋاندىن گۈل - گۈلىستان ئىزدىمەڭ، ئۇ يەردىن غېرىبلىقتىن باشقا ھېچ نەرسە تاپالمايسىز. سىزگە سايە ۋە مېۋە بېرىدىغان دەرەخلەردىن بەھرىلىنىڭ. شاخلىرىغا قونغان قۇشلار بىلەن بىرگە خۇش ناۋا ئەيلەڭ.

تۈنۈگۈنگە ۋە ئۇنىڭدا يۇقاتقانلىرىڭىزغا قارىماڭ، ھاياتتا، دەرەخنىڭ يوپۇرمىقى تۆكۈلدىمۇ مەڭگۈ ئەسلىگە قايتمايدۇ، ئەمما ھەر باھاردا يېڭى ياپراق ئۆسۈپ چىقىدۇ. نەزىرىڭىزنى بۈك - باراقسان دەرەخلەرگە تاشلاڭ، خازان بولغان ياپراقلار بىلەن كارىڭىز بولمىسۇن.

ئۆتمۈش ئاللىبۇرۇن ئۆتۈپ كەتتى. بۈگۈنلا سىزنىڭ كۆز ئالدىڭىزدا، مۇبادا بۈگۈنمۇ ئۆتۈپ كەتسە، سىزنىڭ يەنە ئەتىڭىز بار. تۈنۈگۈن ئۈچۈن قايغۇرماڭ. چۈنكى ئۇ مەڭگۈ قايتىپ كەلمەيدۇ. بۈگۈن ئۈچۈن ئەپسۇسلانماڭ، چۈنكى ئۇمۇ تىزلا ئۆتۈپ كېتىدۇ. گۈزەل ئەتنى ۋە پارلاق

قۇياشنى كۈتۈڭ.

«سۇخەنچىلىك كەلتۈرۈپ چىقىرىدىغان ئاپەت تەسەۋۋۇر قىلغۇسىز

بولىدۇ.»

«ئاياللار ئەرلەرنىڭ يېرىمى.» (ھەدىس)

9

ئاسانچىلىقتا ئاللاھقا شۈكۈر قىلىڭ، قىيىنچىلىقتا ئاللاھ سىزگە ياردەم بېرىدۇ

يۇنۇس ئەلەيھىسسالام بېلىقنىڭ قارىنىدا قاتمۇ-قات قاراڭغۇلۇق - دېڭىزنىڭ قاراڭغۇلۇقى، بېلىق قارىنىڭ قاراڭغۇلۇقى، كېچىنىڭ قاراڭغۇلۇقى تەرىپىدىن قاپسىلىپ، ھەسرەت - نادامەت ۋە غەم - ئەندىشىگە چۆمگەندە، ھەممىگە قادىر، ناھايىتى شەپقەتلىك ئاللاھقا، چۈشكۈنلەشكەنلەرگە ياردەم بېرىپ، غەم - قايغۇدىن خالاس قىلىدىغان، مېھرىبان، تەۋبىلەرنى قۇبۇل قىلغۇچى پەرۋەردىگارغا ئىلتىجا قىلدى.

«ئۇ قاراڭغۇلۇقتا(يەنى بېلىقنىڭ قارىنىدا):(پەرۋەردىگارم)سەندىن بۆلەك ھېچ بىر مەبۇد(بەرھەق) يوقتۇر،سەن جىمى كەمچىلىكتىن پاك تۇرسەن،مەن ھەقىقەتەن ئۆز نەپسىمگە زۇلۇم قىلغۇچىلاردىن بولدۇم،» دەپ ندا قىلدى» (21: 87).

ئىجابەت ناھايىتى تېز بولدى. ئۇلۇغ ئاللاھ ئېيتتى:«ئۇنىڭ دۇئاسىنى ئىجابەت قىلدۇق، ئۇنى(بېلىق يۇتقان چاغدىكى غەمدىن خالاس قىلدۇق، شۇنىڭدەك مۇئىننلەرنى(ئېغىرچىلىقلاردىن)خالاس تاپقۇزىمىز.» (21: 88)

ئاللاھ بېلىققا يۇنۇس ئەلەيھىسسالامنى بىر پارچە قاقاس ئارالغا تاشلاشنى ئىلھام قىلدى، يۇنۇس ئەلەيھىسسالام قىرغاققا يامشىپ

چىققاندا، ناھايتى زەئىپ ئىدى، بىراق ئاللاھ ئۇنىڭغا رەھىمىتىنى
ياغدۇردى. ئاللاھ تائالا يۈنۈس ئەلەيھىسسالام چۈشكەن يەرگە بىر تۈپ
كاۋىنى ئۆستۈرۈپ بەردى، ئۇنىڭ سالامەتلىكى ئەسلىگە كەلدى،
ھاياتلىقنىڭ ئالامىتى كۆرۈلۈشكە باشلىدى.

ئەنە شۇنىڭدەك، ئاسانچىلىقتا شۈكۈر قىلغان كىشىگە، ئاللاھ
قىيىنچىلىقتا ياردەم بىرىدۇ.

«پەقەت ھاياتنى باشقۇرالىغاندىلا، ئاندىن ئۆزىنى باشقۇرغىلى بولىدۇ.»

دۇنيادىكى ئەڭ قىممەت باھالىق تويۇق.

ئەبۇ تەلھە ئۇممۇ سۇلەيمىگە توي تەلىپى قۇيۇپ، قىممەتلەك تويۇق تەڭلىدى. ئەمما ئۇنى ھەيران قالدۇرغىنى، ئۇممۇ سۇلەيم مەغرۇرانە ھالدا ئۇنىڭ ھەممە نەرسىسىنى رەت قىلىۋەتتى ۋە: «مەن ھەرگىزمۇ بىر مۇشرىككە تەگمەيمەن، سەن بىلمەمسەن؟ ئەي ئەبۇ تەلھە! سىنىڭ ئۇ ئىلاھلىرىڭنى فالان - فالان ئائىلىنىڭ قۇللىرى ئويۇپ ياسىغان، سەن ئۇلارنى ئوتقا سالساڭ، كۆيۈپلا تۈگەيدۇ» دېدى.

ئەبۇ تەلھە ئىلاجسىز قايتىپ كەتتى، ئۇ قاتتىق ئازابلاندى، بۇنداق زەربە ئۇنىڭغا ئېغىر ھار كەلدى. بىراق چىن مۇھەببەت ئۇنى ئىككىنچى كۈنى تېخىمۇ ئېسىل تويۇق بىلەن ئېلىپ كەلدى. ئۇ بۇ تويۇقلارنىڭ ئۇممۇ سۇلەيمنى تەسىرلەندۈرۈپ، ئۆزى بىلەن توي قىلىشقا ماقۇل كەلتۈرىشىنى ئۈمىد قىلاتتى. بىراق بۇ قېتىم ئۇممۇ سۇلەيم ئەدەپ بىلەن:

- ئەي ئەبۇ تەلھە! سەن ئەسلىدە رەت قىلىنىدىغان ئەرلەردىن ئەمەس ئىدىڭ، بىراق سەن بولساڭ كاپىر ئەر، مەن بولسام مۇسۇلمان ئايال، مېنىڭ ساڭا تېگىشىم دۇرۇس بولمايدۇ، - دېدى.

- مەن ساڭا ساپ - سېرىق ئالتۇن، ئاپ - ئاق كۈمۈشلەرنى بېرىمەن. - دېدى ئەبۇ تەلھە.

- ماڭا نە سېرىق ئالتۇن نە ئاق كۈمۈش كېرەك ئەمەس، مەن سەندىن

مۇسۇلمان بولۇشىڭنى ئىستەيمەن.

- كىمگە مۇراجىئەت قىلىمەن؟

- ئاللاھنىڭ ئەلچىسىگە.

... شۇنىڭ بىلەن ئەبۇ تەلھە ئاللاھنىڭ ئەلچىسىنى ئىزدەپ كەلدى، بۇ چاغدا ئاللاھنىڭ ئەلچىسى ساھابىلىرى بىلەن بىرگە ئىدى، ئاللاھنىڭ ئەلچىسى ئۇنى كۆرۈپ: «ئەبۇ تەلھە كەلدى، چۈنكى ئۇ ئىسلامنىڭ نۇرىنى كۆرۈپ يەتتى.» دېدى. ئۇ ئاللاھنىڭ ئەلچىسىگە ئۈمۈم سۆلەيمەننىڭ سۆزلىرىنى يەتكۈزدى، ۋە ئىسلامغا كىردى. شۇنىڭدىن كىيىن ئۇلار رازىمەنلىك بىلەن تۇرمۇش قۇردى.

بۇ ئايال شان - شەرەپ ۋە گۈزەل ئەخلاق ئىزدىگۈچىلەرنىڭ نەمۇنىسى. ئۇنىڭ تۇرمۇش شەكلىگە قاراڭ، ئۇ قانداق قىلىپ ئۆزىنىڭ ئىمانىنى ۋە ئالجانابلىقىنى نامايەن قىلالدى، ئۇ ئاللاھنىڭ دەرگاھىدىن كۆپلىگەن ئەجىرگە ئېرىشتى، ئۇنىڭ قالدۇرغان گۈزەل ئەسلىملىرىگە قاراڭ، كىشىلەر ئۇنى ياد ئېتىدۇ، ئۇنى مەدھىيلەيدۇ. ئۇ رەببىگە، ئۆزىگە ۋە باشقىلارغا بولغان ساداقىتى سەۋەبلىك كاتتا ساۋابقا، زور بەختكە ئائىل بولدى.

«بۇ كۈن(يەنى قىيامەن كۈنى) راستچىللىقنىڭ راستچىللىقى ئۆزىگە پايدا

يەتكۈزىدىغان كۈندۇر» (119: 5)

شۇڭلاشقا ئۇ جەننەت بىشارىتىنى ئالدى، مەڭگۈ شۇ ماكاندا ياشايدۇ، غەلبە ھۇزۇرىنى سۈرىدۇ.

«باشقىلارنىڭ سىزگە تەبەسسۇم قىلىشىنى ئۈمۈد قىلىشىڭىز، ئاۋۋال سىز

ئۇلارغا تەبەسسۇم قىلىڭ.»

ئون ئۈچىنچى باب

«تەبەسسۇم قۇياش نۇرىغا ئوخشايدۇ.»

«ساخا يەتكەن كۈلپەتلەرگە سەبىر قىلغىن.» (31: 17)

1

زەپەر ئاچقۇچلىرى

ئىززەتنىڭ ئاچقۇچى - ئاللاھقا ۋە ئۇنىڭ ئەلچىسىگە ئىتائەت قىلىش.
رىزىقنىڭ ئاچقۇچى - تىرىشچانلىق، ئىستىغفار ۋە تەقۋادارلىق قىلىش.
جەننەتنىڭ ئاچقۇچى - تەۋھىد.
ئىماننىڭ ئاچقۇچى - ئاللاھنىڭ ياراتقانلىرى ۋە مۆجىزىلىرى ئۈستىدە
پىكىر قىلىش.

ياخشىلىقنىڭ ئاچقۇچى - سەمىيەت.
روھىيەتنىڭ ئاچقۇچى - قۇرئان ئۆگىنىش، سەھەرلەردە ئىلتىجا
قىلىش، گۇناھلارنى تەرك ئېتىش.
ئىلىمنىڭ ئاچقۇچى - چىرايلىقچە سۇراش ۋە ئەستايىدىل ئاڭلاش.
غەلبە - نۇسرەتنىڭ ئاچقۇچى - سەۋىر - چىدام.
مۇۋەپپىقىيەتنىڭ ئاچقۇچى - ئىخلاس.
كۆپەيتىشنىڭ ئاچقۇچى - شۈكرى - تەشەككۈر.
ئۇ دۇنياغا قىزىقىشنىڭ ئاچقۇچى - بۇ دۇنيادىن سوغۇش.
ئىجابەتنىڭ ئاچقۇچى - دۇئا .

«تەبەسسۇم قۇياش نۇرىغا ئوخشايدۇ.»

«پەرۋەردىگارىمىز! بىزگە دەرگاھىڭىدىن رەھمەت بېغىشلىغىن.»»

(3: 8)

2

كۈلپەتتىن كىيىنكىسى نۇسرەتنىڭ لەززىتى

بىر قىز شىرىن ئايدىن كېيىن، ئانىسىغا بىر پارچە خەت يېزىپتۇ:
سۆيۈمۈك ئانا، بۈگۈن مەن شىرىن ئاينى تۈگۈتۈپ، ئېرىم مەن ئۈچۈن
راسلىغان كىچىك ئۇۋامغا قايتىپ كەلدىم. شۇتاپتا قېشىمدا بۇلۇشىڭنى
شۇنداق ئۈمۈد قىلمەن، ئۇ ھالدا، مەن ساڭا ئېرىم بىلەن بولغان يېڭى
تۇرمۇشۇم ھەققىدە سۆزلەپ بېرەلگەن بولاتتىم. ئۇ بىر ياخشى ئەر، ئۇ
مېنى بەك ياخشى كۆرىدۇ، مەنمۇ ئۇنى ياخشى كۆرىمەن، ئۇنى خۇشال
قىلىدىغان ھەر قانداق ئىشنى قىلىشقا رازىمەن. خاتىرجەم بولغىن، ئانا،
نەسىھەتلىرىڭنى دىلىمدا ساقلايمەن ۋە شۇ بويىچە ئەمەل قىلىمەن. تويۇم
بولغان كۈنى، مېنى باغرىڭغا بېسىپ تۇرۇپ، قۇلاق تۇۋىمدا پىچىرلىغان
ھەر بىر سۆزۈڭ تۇلۇق ئېسىمدە، ئانا.

مەن ھاياتقا سەن كۆرسەتكەن ئۇسۇل بويىچە مۇئامىلە قىلىمەن، سەن
مېنىڭ ياخشى ئۈلگەم، مېنىڭ پەقەت سەن قەدىردان دادام ۋە بىز بالىلار
ئۈچۈن قىلغانلىرىڭنىڭ ھەممىسىنى قىلىشتىن ئۆزگە نىشانىم يوق. ئانا!
سەن بارچە مېھرىڭنى بىزگە بېغىشلىدىڭ، بىزگە ھاياتنىڭ مەناسىنى ۋە
قانداق ياشاشنى ئۆگەتتىڭ. ئۆز قوللىرىڭ بىلەن قەلبىمىزگە سۆيگۈ ئۇرۇقى
تىكتىڭ.

ئانا! مەن ئىشكىنىڭ ئېچىلغان ئاۋازىنى ئاڭلاۋاتىمەن، چۇقۇم ئۇ كەلدى،
ئۇ ساڭا يازغان خەتلىرىمنى ئوقۇشنى خالايدۇ، مېنىڭ ئانامغا نېمىلەرنى
دېگەنلىكىمنى بىلگۈسى كېلىدۇ! روھىم ۋە پىكرىم ئارقىلىق سەن بىلەن
بىرگە ئۆتكۈزۈۋاتقان بۇ شاتلىق دەقىقىلىرىدىن ئۇنىڭمۇ بەھرىلەنگۈسى
كېلىدۇ. ئۇ مەندىن قەلەمنى ئۆزىگە بېرىشىمنى، ساڭا بىر نەچچە قۇر خەت
يازغۇدەك جاي قالدۇرۇشۇمنى ئىستەيدۇ.

سېنى سۆيىمەن ئانا! دادامنى، قېرىنداشلىرىمنىمۇ سۆيىمەن.

«كۆلۈمسىرەش سىزدىن ھېچنەمە تەلەپ قىلمايدۇ، بەلكى سىزگە نۇرغۇن

نەرسىنى بېرىدۇ.»

«پەرۋاردىگار بىمىز! بىزنىڭ خىزمىتىمىزنى قۇبۇل قىلغىن.»
(127: 2).

3

ئەنسىرەش جاننىمۇ، تەننىمۇ قىينايدۇ

تەشۋىشنىڭ ئەڭ ئېغىر ئاقىۋەتلىرىدىن بىرى ، دەل بىزنىڭ زېھنىمىزنى يىغالماس قىلىپ قۇيىدىغانلىقىدۇر. بىز مەلۇم بىر ئىشتىن ئەندىشە قىلغان ۋاقىتتا، ئوي-پىكىرىمىز چېچىلىپ كىتىدۇ، ئەمما بىز ئۆزىمىزنى ئەڭ ئۇسال ئەھۋالغا مەجبۇرىي يۈزلەندۈرگىنىمىزدە ،دېققەت ئېتىبارىمىزنى مەسىلىنىڭ مۇھىم نۇقتىسىغا مەركەزلەشتۈرۈلەيمىز.

بىزنىڭ رىقابەتلىك بىر خىزمەتكە قارىتا، تولۇپ تاشقان قىزغىنلىق بىلەن تەڭ ئەنسىزلىك ھىس قىلىشىمىز مۇمكىن ئەمەس، چۈنكى بۇ ئىككى خىل مۇناسىۋەت بىر-بىرىنى يەكلەيدۇ.

ھازىرقى ئەھۋالدىن ئەنسىرگىنىڭىزدە، خاتىرىڭىزنى ئۆتمۈشتىكى ئەڭ تەشۋىشلىك ھالەتكە قايتۇرۇپ بېقىڭ. بۇنداق بولغاندا، سىز غەم-ئەندىشلىرىڭىزگە ئوخشىمىغان ئۇسۇل بۇيىچە مۇئامىلە قىلالايسىز. ئالدىنقىسى تېخىمۇ تەس ئىدى. ئەمما سىز يەنىلا ھەل قىلىپ كەتكەن. شۇڭا نۆۋەتتىكى قىيىنچىلىق تېخىمۇ ئۇڭاي ھەل بولىدۇ. مۇبادا سىز بۇ قىيىن ئۆتكەلدىن ئامان-ئېسەن ئۆتۈپ كەتسىڭىزلا، ئۇھالدا، ھازىرقى مەسىلىمۇ ئۇنچىلىك ئېغىر ۋە خەتەرلىك بولماي قالىدۇ.

سىز تۇرمۇشقا پاسسىپ مۇئامىلە قىلغان ۋاقىتىڭىزدا، دىلغۇللۇق

ئاسانلا سىزدىن غالىپ كېلىدۇ، سىزنى ئىرماش-چىرماش خىياللىرىغا
سالىدۇ، ئۇنى داۋالاشنىڭ ئەپچىل چارىسى بولسا، ئۆزىڭىزنى ئەھمىيەتلىك
ئىشلار بىلەن مەشغۇل قىلىشتۇر.

«ئەرزىمەس ئىشلار ئاقىل ئىنساننى مەجنۇنلۇق گىردابىغا ئاپىرىپ

قۇيىشىمۇ مۇمكىن.»»

«ھايات دىمەك - منۇت، سىكۇنت دىمەكتۇر .»

4

ياخشى كۆرىدىغان خىزمەت سائادەتنىڭ سىرى

ھەرقانداق بىر ساھەدىكى تالانت ئىگىسى، ئۆز كەسپىگە پۈتۈن ئىشتىياقى بىلەن بېرىلىدۇ. چۈنكى ئۇلۇغ ئاللاھ ئۇنى شۇنىڭ ئۈچۈن ياراتقان ۋە ئۇنىڭغا يېڭىلىق يارىتىش، ئىجاد قىلىش قابىلىيىتىنى ئاتا قىلغان.

مەيلى ئۇ خىزمەت بېسىمىدىن قاخشىسۇن، قانچىلىك ئېغىر قىيىنچىلىقلارغا ئۇچرىسۇن، مائاشى ئاز بولسۇن، ياكى ئۇنىڭ قانچىلىك ئۆكىنىشى بولسۇن، يۇقىرى مائاشلىق يىڭى بىر خىزمەتنىڭ بولۇشىنى ئۈمۈد قىلسۇن، بىراق، يەنىلا ئۇ ياخشى كۆرگەن كەسپ ئۇنىڭغا رازىمەنلىك ۋە خۇشاللىق تۇيغۇسى بېرەلەيدۇ. ئۇ، بۇ كەسپ ئېلىپ كەلگەن غۇربەتچىلىككە پەرۋا قىلمايدۇ، بەلكى ئۆزىنىڭ ئەڭ ياخشى تالانتىنى جارى قىلدۇرىدۇ.

«ئەرلەر ئاياللارنىڭ بىر ئېغىز گېپىدىن بەخت تاپىدۇ.»

«ئۇ ئاغرىپ قالسام مېنى ساقايتىدۇ.» (80: 26)

5

قۇۋۋەت تەندە ئەمەس، روھتا

بىر بەختسىز ناسارا ئايال تۇرمۇشتىكى نامراتلىق، ئاچلىق ۋە كېسەللىكنىڭ تەمىنى راسا تېتىدى. ئۇنىڭ ئېرى توي قىلىپ ئۇزۇن ئۆتمەيلا ئۆلۈپ كەتتى. ئىككىنچى ئېرىمۇ ئۇنى تاشلاپ باشقا بىر ئايال بىلەن كېتىپ قالدى. ئۇنىڭ بىر ئوغلى بار ئىدى. ئەمما نامراتلىق ۋە كېسەللىك سەۋەبىدىن تۆت ياشلىق ئوغلىنى تاشلىۋېتىشكە مەجبۇر ئىدى.

شۇنداق كۈنلەرنىڭ بىرىدە، ئۇنىڭ ھاياتىدىكى بۇرۇلۇش نۇقتىسى يۈز بەردى. بىر كۈنى ئۇ كوچىدا كېتىۋېتىپ، ئۇشتۇمتۇت تېپىلىپ، توڭلىغان يەر ئۈستىگە يېقىلىپ چۈشتى. ئۇنىڭ ئومۇرتقىسى يارىلىنىپ، خېلى ئۇزۇن ھوشسىز ياتتى. دوختۇلار ئۇ يا تىزلا ئۆلۈپ كېتىدۇ ياكى بولمىسا ئۆمۈر بۇيى پالەچ بۇيقالىدۇ، دەپ ھۈكۈم قىلدى.

ئۇ دوختۇرخانىنىڭ كېسەل كارۋىتىدا يېتىۋاتقاندا «مۇقەددەس كىتاب» نى ئېچىپ، مەتا ئىنجىلىدىن مۇنۇلارنى ئوقۇدى:

«كىشىلەر بىر پالەچ ئادەمنى ئۇ(ئىيسا ئەلەيھىسسالام)نىڭ ئالدىغا ئېلىپ كېلىشتى. ھېلىقى ئادەم بورا ئۈستىدە ياتاتتى. ئىيسا ئەلەيھىسسالام ئۇ ئادەمگە «ئورنۇڭدىن تۇر، بوراڭنى ئېلىپ ئۆيۈڭگە قايت» دېدى. ئۇ ئادەم ئورنىدىن تۇرۇپ ئۆيىگە كەتتى.»

بۇ سۆزلەر ئۇنىڭغا كۈچلۈك ئىشەنچ ئاتا قىلدى ۋە ئۇنىڭ كارۋاتتىن

تۇرۇپ، ئۆي ئىچىدە مېڭىشىغا ئىلھام بولدى.

بۇ تەجرىبە بۇ مېيىپ خانىمنىڭ ئۆزىنى ۋە ئۆزگىلەرنى داۋالىشىغا يول

ئېچىپ بەردى.

دالى گارنىك مۇنداق دەيدۇ:

«بۇ قېتىملىق تەجرىبە ماري.بيكر ئىيىدىنى يېڭى دىن*»

تەرغىباتچىسىغا ئايلاندۇردى. بەلكىم بۇ ئايال زاتى بەرپا قىلغان

بىردىنبىر دىن بولسا كېرەك.»

ئەي مۇسۇلمان ئاياللار سىلەر نېمىنى قىلىدىڭلار!؟

«سالھە ئايال ئەرنىڭ ئەڭ كۈچلۈك ئارقا تىرىكى.»

* بۇ «يېڭى دىن» نى ئالغىشىلىغانلىق ئەمەس، ئىسلام دىنىنىڭ قارشىچە، قۇرئان نازىل بولغاندىن كېيىن يېڭى ۋەھى ۋە پەيغەمبەر كەلمەيدۇ. ئاپتور بۇ يەردە بۇ ئايالنىڭ قىيىنچىلىققا يۈزلىنىش ۋە باشقىلارنىڭ تۇرمۇشىنى ئۆزگەرتىشكە ياردەم بىرىش روھىنى ماختاۋاتىدۇ.

«قانائەت مەشگۈ تۈگمەيدىغان بايلىق.»»

6

مۇسبەت زىنداننى شاتلىق بوستانغا ئايلاندۇرغان ئۇلۇغ ئايال

ئەبۇ تەلھەنىڭ ئايالى ئۈمۈمۇ سۈلەيم بىر ئۇلۇغ ئايال ساھابە، ئۇ يۈرەك پارىلىرىدىن ئايرىلغان كىشىلەر ئۈچۈن سەۋىرنىڭ ياخشى ئۈلگىسىنى تىكلەپ، ئاللاھنىڭ كاتتا تۇلۇقلىمىسىغا نائىل بولدى.

ئەنەس مۇنداق دەيدۇ: ئەبۇ تەلھەنىڭ بىر ئوغلى ئاغرىپ قېلىپ، ئۇ سىرتقا چىقىپ كەتكەندە ئۆلۈپ قاپتۇ. ئەبۇ تەلھە قايتىپ كېلىپ «ئوغلۇم قانداقراق؟» دەپ سورىسا، بالىنىڭ ئانىسى ئۈمۈمۇ سۈلەيم «ئۇ بۇرۇنقىدىن كۆپ ياخشى بوپكەتتى» دەپ قۇيۇپ كەچلىك تاماق راسلاپتۇ. غىزادىن كېيىن ئەبۇ تەلھە ئايالى بىلەن بىر تۆشەكتە بوپتۇ. ئىشتىن كىيىن ئۈمۈمۇ سۈلەيم «بالىنى دەپنى قىلىۋېتىڭلار» دەپتۇ. ئەتىسى ئەتىگەندە ئەبۇ تەلھە پەيغەمبەر ئەلەيھىسسالامنىڭ ھۇزۇرىغا كېلىپ بولغان ئىشلارنى خەۋەر قىلدى. پەيغەمبەر ئەلەيھىسسالام «كېچىدە بىر تۆشەكتە بولدىڭلارمۇ؟» دەپ سورىغانىدى، ئەبۇ تەلھە «ھەئە» دەپ جاۋاب بەردى. پەيغەمبەر ئەلەيھىسسالام «ئى ئاللاھ! ئۇ ئىككىسىگە بەركەت ئاتا قىلغىن» دەپ دۇئا قىلدى. كىيىن ئۈمۈمۇ سۈلەيم بىر ئوغۇل تۇغدى. ئەبۇ تەلھە ماڭا «بالىنى پەيغەمبەر ئەلەيھىسسالامنىڭ ئالدىغا ئېلىپ بارغىن» دەپ، بىر نەچچە تال خورما بەردى. پەيغەمبەر ئەلەيھىسسالام «بىر نەرسە ئېلىپ كەلدىڭمۇ؟» دېۋىدى. مەن «ھەئە، بىر نەچچە تال خورما بار» دېدىم. پەيغەمبەر

ئەلەيھىسسالام خورمىلارنى چاينىغاندىن كىيىن، ئاغزىدىن چىقىرىپ،
بۇۋاقتى ئېغىزلىنىدۇردى ۋە ئۇنىڭغا ئابدۇللاھ دەپ ئىسىم قويۇپ بەردى.

« ئىپپەتتەك ئاياللارنىڭ قەدرىنى يۇقۇرى كۆتۈرىدىغان نەرسە يوق. »

«چۇقۇم ئاتىدىغان تاڭ بىلەن خۇش بىشارەت بەرگىن.»»

7

ئۇتۇق قازانماقچى بولسىڭىز سەۋر قىلىڭ

رىۋايەت قىلىنىشىچە، ھارسەنىڭ ئانىسى ئۈمۈمۇ رەببى بەدرى غازىتىدا شەھىد بولغان ئوغلىنىڭ خەۋىرىنى ئاڭلاپ، كۆڭلىنى تەسكىن تاپقۇزۇش ئۈچۈن پەيغەمبەر ئەلەيھىسسالامنىڭ ھۇزۇرىغا كېلىدۇ ۋە:

- ئى ئاللاھنىڭ ئەلچىسى، ماڭا ھارسە توغۇرلۇق خەۋەر بەرسىلە، ناۋادا ئۇ جەننەتتە بولسا، مەن سەۋىر قىلاي، بولمىسا مەن ئۇنىڭ ئۈچۈن يىغلايمەن. - دەيدۇ. پەيغەمبەر ئەلەيھىسسالام:

- ئەي ھارسەنىڭ ئانىسى، جەننەتتە نۇرغۇن باغچىلار بار، سىزنىڭ ئوغلىڭىز ئەڭ ئالى فرىدەۋىس باغچىسىدا. - دەيدۇ.

ھەقىقەتەنمۇ، بالىسىدىن ئايرىلىپ قېلىش كىشى قەلبىنى پارە - پارە قىلىۋېتىدىغان ئىش. بۇ ئايال پەيغەمبەرگە ئېيتتى: مۇبادا ئۇنىڭ ئوغلى جەننەتتە بولسا ئاللاھ خالىسا ئۇنى چۇقۇم كۆرىدۇ. شۇنىڭ ئۈچۈن ئۇ سەۋىرچانلىق بىلەن جۇدالىق ئازابىنى كۆتۈرۈپ كېتىدۇ. بۇنىڭ بىلەن بۇ ئايالنىڭ جەننەتتىكى ئورنى يۇقىرى كۆتۈرىلىدۇ، ئەمما ئەكسىچە بولغاندا ئۇ يىغلايدۇ، خۇددى ئەزىزىنى مەڭگۈلۈك يۇقۇتۇپ قويغان كىشىگە ئوخشاش دەرتلىك يىغلايدۇ. ئۇنىڭ قىلالايدىغىنى پەقەتلا مۇشۇ.

ئۇ قەلبى مېھرى - مۇھەببەتكە تولغان ئانا ئىدى، گەرچە بالىسىدىن ئايرىلىپ قالغان بولسىمۇ، بىراق يەنىلا سەۋىرنى تاللاپ، ھەممىگە قانداق

ئاللاھتىن ساۋاپ تىلىدى.

«مۇبادا چىرايلىق ئايال بىر گۆھەر بولسا، ئۇنداقتا دىيانەتلىك ئايال بىر

خەزىندۇر.»

«ئايال گۇيا مەشگۇ پاتماس قۇياش.»»

8

مۈشكۈلاتتا قالغاندا، ئاللاھتىن ئۆزگە پاناھگاھ يوق

ئاپەت كېلىپ، غەم باسقاندا، يار-يۆلەكسىز قېلىپ، چىقىش يۇلى تاپالمىغاندا ئۇ ئاللاھقا يالۋۇرۇپ ندا قىلدى: «ئى پەرۋەردىگارم، ئى ئۇلۇغ رەببىم! سەندىن باشقا ئىبادەتكە لايىق زات يوق، سەن ئۇلۇغدۇرسەن، ھەممىگە قادىرسەن، مەرھەمەتلىك ئاللاھسەن! سەندىن باشقا ئىبادەتكە لايىق ھېچ بىر زات يوقتۇر، ئەرشنىڭ ئىگىسىدۇرسەن، سەندىن باشقا ئىبادەتكە لايىق زات يوقتۇر، ئاسمان-زېمىننىڭ ئىگىسىدۇرسەن! سەندىن باشقا ئىبادەتكە لايىق زات يوقتۇر.» شۇنىڭ بىلەن ئۇنىڭ قايغۇسى يۇقالدى، ئازابى تۈگىدى.

«ئۇنىڭ دۇئاسىنى ئىجابەت قىلدۇق، ئۇنى غەمدىن خالاس قىلدۇق. شۇنىڭدەك مۇئەمىنلەرنى ئېغىرچىلىقتىن خالاس تاپقۇزىمىز.»
(21: 88)

«سىلەر بەھرىمەن بولۇۋاتقان نىمەتلەرنىڭ ھەممىسىنى ئاللاھ بەرگەن، سىلەرگە بىرەر قىيىنچىلىق يەتسە، ئاللاھقا يالۋۇرۇپ دۇئا قىلسىلەر.»
(16: 53)

كېسەل ئېغىرلاپ، تەن ئاجىزلاشقاندا، چىراي سارغىيىپ، ماغدۇرسىزلىق ھېس قىلغاندا، ئۈمۈدسىزلىك ھەممە جاينى قاپلاپ، ھەتتا دوختۇرلارمۇ ئامالسىز قول قۇۋۇشتۇرۇپ تۇرغاندا بىمارنىڭ قوللىرى

تترەيدۇ، يۈركى ئاغدۇ - دە، ھەممىگە قادىر ئاللاھقا بۇرۇلۇپ: «يا ئاللاھ!
يا ئاللاھ!» دەپ ندا قىلدۇ. شۇنىڭ بىلەن ئۇنىڭ تىلىكى ئىجابەت بولۇپ،
كېسىلى شىپا تاپىدۇ.

«ئەييۇبنىڭ قىسىنى بايان قىلغىن، ئۆز ۋاقتىدا ئۇ پەرۋەردىگارىغا:
ھەققەتەن مېنى بالا(يەنى قاتتىق كېسەل) ئورنىۋالدى. سەن ئەڭ
مەرھەمەتلىكسەن، دەپ دۇئا قىلدى، ئۇنىڭ دۇئاسىنى ئىجابەت قىلدۇق،
ئۇنىڭ بېشىغا كەلگەن بالانى كۆتۈرۈۋەتتۇق، ئۇنىڭغا رەھىم
قىلغانلىقىمىز، ئىبادەت قىلغۇچىلارغا ئىبرەت قىلغانلىقىمىز ئۈچۈن،
ئۇنىڭغا ئائىلىسىنى ۋە ئۇنىڭغا ئوخشاش بىر باراۋەرنى زىيادە قىلدۇق»
(21: 83 - 84)

«ئەرنىڭ ئىلكىدىكى ئەڭ ئېسىل بايلىق - ۋاپادار ئايال.»

«ئاياللار خۇددى ئەينەك شېشىگە ئوخشاش ئاسان سۇنىدۇ، ئۇلارنى كۆڭۈل قۇيۇپ ئاسراش كېرەك.»»

9

دۇئالارنى ئىجابەت قىلغۇچى ئاللاھ، ئاشۇ ساختا ئىلاھلاردىن ياخشى ئەمەسمۇ؟

ياراتقۇچى ئاللاھ ھەرگىزمۇ ئۆزىگە ئۈمىد باغلىغان كىشىلەرنى ئۈمۈدسىز قالدۇرمايدۇ. ئۆزىگە نالە قىلغان كىشىلەرگە بىپەرۋالىق قىلمايدۇ. ئاللاھ ھەر كىمنىڭ ھاجىتى ۋە ئىخلاسىغا بېقىپ، ئۇنىڭ دۇئاسىنى ئىجابەت قىلىدۇ. ھەمدە ئۇنىڭغا بىر چىقىش يولى بىرىدۇ. ئەمەلىيەتتە، ئاللاھ رەھىمىتىنىڭ كەڭلىكىدىن مۇسۇلمان ئەمەسلەرنىڭ تىلىكىنىمۇ ئىجابەت قىلىدۇ. ئۇلار ئۈمۈدسىزلىك ئىچىدە ئاللاھقا يۈزلىنىپ، كەمتەرلىك بىلەن ئاللاھنىڭ رەھىمىتىنى ۋە سېخىلىقىنى تىلەپ دۇئا قىلغانلىرىدا، ئاللاھ ئۇلارنىڭ دۇئاسىنى ئىجابەت قىلىپ، ئۇلاردىن غەم-قايغۇنى كەتكۈزۈۋېتىدۇ. مەھرى-شەپقىتى بىلەن ئۇلارغا ئۆزىنى قىزغىن سۆيگۈزىدۇ. ئىھتىمال ئۇلار ئىمان ئېيتىپ قالار. ئەمما بەزى ئىنسانلارمۇ باركى ئاللاھنىڭ رەھىمىتىگە تۈزكۈرلۈك قىلىدۇ. قۇدرەتلىك ئاللاھ شۇنداق دەيدۇ:

«ئۇلار كېمىگە چىقىپ (غەرق بولۇشتىن قورققان) چاغللىرىدا، ئاللاھقا كامالى ئىخلاسى بىلەن ئىلتىجا قىلىدۇ، ئاللاھ ئۇلارنى ئامان-ئېسەن قۇرۇقلۇققا چىقارغان چاغدا، (بالا-قازادىن قۇتۇلدۇرغان ئاللاھنى ئۈنتۈپ)،

ناگاھان ئاللاھقا شېرىك كەلتۈرىدۇ» (65: 29)

ئاللاھ بەندىلىرىنى ئاگاھلاندۇرىدۇكى:

ئۇ ئازاب-ئۇقۇبەت تارتقۇچىلارنىڭ نىداسىنى ئىجابەت قىلىدىغان بىردىنبىر زاتتۇر. بۇ ئۇنىڭ ئىلاھلىقىنىڭ ئىلامىتى ۋە بىرلىكىنىڭ دەلىلىدۇر. بىراق ئىنسانلار بۇنى ناھايىتى ئازغىنە چۈشۈنىدۇ.

«بېشىغا كۈن چۈشكەن ئادەم دۇئا قىلسا ئۇنىڭ دۇئاسىنى ئىجابەت قىلىدىغان، ئۇنىڭ بېشىغا كەلگەن ئېغىرچىلىقنى كۆتۈرۈۋېتىدىغان ۋە سىلەرنى زېمىننىڭ ئورۇنباشارلىرى قىلغان كىم؟ ئاللاھتىن باشقا ئىلاھ بارمۇ؟ سىلەر ئازغىنە ۋەز نەسىھەت ئالىسىلەر.» (62: 27)

«ئاياللار ئۆيىدە تۇرمىقى لازىم، چۈنكى ئۇلار ئاسانلا چېقىلىپ

كېتىدىغان لوڭقىغا ئوخشايدۇ.»

«باشقىلارغا ئازار بېرىپ قۇيىدىغان ئىشلاردىن ساقلىنىڭ، چۈنكى ئۇ مەغلۇبىيەتنىڭ بىشارىتى.»»

10

بېخىل ئىنسان بېخىللىقنىڭ زىيىنى ئۆزى تارتىدۇ

بىر تەسلىك ھېكايەت بىزگە ئۆمەر بىن ئابدۇلئەزىزنىڭ ھەمىشىسى ئۆمۈمۇ بەنن ۋە ئۇنىڭ سېخىللىقىنى ئېيتىپ بىرىدۇ. ئۇ ئاياللارنى ئۆيىگە چاقىرىپ، چىرايلىق كىيىملەرنى ۋە پۇل-ماللارنى ھەدىيە قىلاتتى-دە «كىيىملەر سىلەرنىڭ، پۇللارنى ئاراڭلاردىكى كەمبەغەللەرگە تارقىتىپ بېرىڭلار،» دەيتتى. ئۆمۈمۇ بەنن بۇنداق قىلىش ئارقىلىق، ئۇلارغا خىراجەت قىلىشنى ۋە سېخىللىققا ئادەتلىنىشنى ئۆگەتمەكچى بولاتتى. رىۋايەت قىلىنىشىچە، ئۇ مۇنداق دەيتتى: «بېخىللىق ھەقىقەتەن ئۆمۈمۇس، ئەگەر ئۇ بىر كىيىم بولغان بولسا، مەن ئۇنى ھەرگىز كىيەيتتىم، ئەگەر ئۇ بىر يول بولغان بولسا، مەن ھەرگىز ئۇنىڭغا قەدەم باسمايتتىم.»»

سېخىللىق تۇغرىسىدا ئۇ يەنە شۇنداق دەيتتى: «ھەر بىر ئىنسان تۇغۇلىشىدىن مەلۇم نەرسىگە ھەۋەس قىلىدۇ، مەن سېخىللىققا ھەۋەس قىلىمەن. ئاللاھ بىلەن قەسەمكى، باشقىلارنى تەمىنلەش، باشقىلارغا يار-يۈلەك بولۇش مېنىڭ نەزىرىمدە، ئاچ قالغاندا مېنىڭ تائام يېيىشتىن، ئۇسسۇسغاندا سوغۇق ئىچىملىك ئىچىشتىن بەكرەك خۇشاللىنارلىق ئىشتۇر.»»

شۇنداق، چۈنكى ئۇ ھەق يۇلدا خەجلىۋېلىشقا، ئىمكان بار كىشىلەرگە

ئېھسان قىلىۋېلىشقا تەشنا ئىدى. ئاللاھ رەھمەت قىلسۇنكى ئۇ مۇنداق دەيتتى: «مەن خەير - ئېھسان قىلغۇچىلاردىن باشقا ھېچكىمگە ھەسەت قىلىپ باقمىدىم، چۈنكى مېنىڭ ئۇلار بىلەن ساۋابتىن تەڭ بەھرىمەن بولغۇم كېلىدۇ.»

مانا بۇ ئۇممۇ بەنن ،مانا بۇ ئۇنىڭ سۆز - ھەرىكەتلىرى. ھازىر، ئۇنىڭدەك مۇسۇلمان ئاياللار نەدە؟.

«پەقەت شەخسىيەتچىلىكنى تۈگەتكەندىلا ئاندىن ھەقىقىي بەختكە ئېرىشكىلى بولىدۇ.»

ئون تۆتىنچى باب

« ئايال – خۇشپۇراق گۈل ، خۇشناۋا بۇلبۇل . »

« پەقەت سەۋر قىلغۇچىلارغا ئۇلارنىڭ ئەجرى ھېسابسىز بېرىلىدۇ. » (10: 39)

1

سز نە شەرققە نە غەربكە مەنسۇپ ئەمەس، سز دېگەن مۇسۇلمان ئايال

مۇنۇ گېرمانىيلىك مۇسۇلمان ئايالنىڭ نەسبەتتىكى ئاڭلاپ بېقىڭ: « غەرب ئىدىيەلىرى ۋە مودىلىرىغا ئالدىنماڭلار، ئۇ دېگەن بىر قىلتاق، ئۇلار بايلىقىمىزنى تالان-تاراج قىلىش ئۈچۈن بىزنى ئىمانىمىزدىن ئاستا-ئاستا يىراقلاشتۇرماقچى خالاس. »

ئىسلام ۋە ئۇنىڭ ئائىلە تۈزۈملىرى ئاياللارغا باب كېلىدۇ، چۈنكى ئاياللار تەبىئىتىدىن ئۆيدە تۇرۇشنى ياقتۇرىدۇ. بەلكىم نىمىشقا دەپ سورىشىڭلار مۇمكىن. چۈنكى ئۇلۇغ ئاللاھ ئەرلەرنى ئاياللاردىن كۈچلۈك، قاۋۇل، چىداملىق ۋە پەملىك قىلىپ ياراتتى؛ ئاياللارنى بولسا ھېسسىياتچان، تۇيغۇغا باي قىلىپ ياراتتى، ئەمما ئاياللار ئەرلەردەك قاۋۇل تەنگە ئىگە ئەمەس. مەلۇم جەھەتتىن، ئاياللارنىڭ كەيپىياتى ئەرلەرگە قارىغاندا تۇلا ئۆزگىرىدۇ. ئائىلە يەنىلا ئۇلار ئاراملىق تاپىدىغان جاي. ئېرى ۋە بالىلىرىنى ياخشى كۆرىدىغان ئايال سەۋەبسىز ئۆيىدىن چىقىپ، يات ئەرلەر بىلەن ئارىلىشىپ يۈرمەيدۇ.

غەربتىكى كۆپ قىسىم ئاياللار ئۆزلىرىنى ساتتى، قەلبلىرىدە ئاللاھتىن ھېيىقىمدى، ئاقبۇت ئۆزلىرىنىڭ سالاھىيىتىنى چۈشۈرۈۋەتتى. غەرب دۇنياسىدا ئاياللارنىڭ بۇ قەدەر سىرتقا چىقىپ ئىشلىشى ئەرلەرنى ئاياللارنىڭ رولىنى ئېلىشقا ئېلىپ باردى، ئەرلەر ئائىلىدە قاچا يۇدى، بالا باقتى. مەن بىلىمەن، ئىسلام ئەرلەرنىڭ ئاياللىرىغا ياردەملىشىپ ئۆي ئىشلىرىنى قىلىشىپ بېرىشىنى چەكلەيدۇ، بەلكى ئەرلەرنى

مۇشۇنداق قىلىشقا رىغبەتلەندۈرىدۇ، لىكىن بۇ ھەرگىزمۇ رول ئالمىشىپ قالغۇدەك
چەكتە ئەمەس.

« روھى گۈزەللىكىنى ساقلاڭ، شۇندىلا دۇنيانىڭ گۈزەللىكىنى كۆرەلەيسىز. »

« سېنى بىز ئاسان يولغا مۇۋەپپەقىيەت قىلىمىز. » (8: 87)

2

غەم - غۇسسنى ئۇنتۇپ، بېرىلىپ ئىشلەڭ

مەلۇم بىر مەسىلىنى ھەل قىلىش ئۈچۈن تېگىشلىكىنى قىلغان بولسىڭىز، ئۇنداقتا زېھنىڭىزنى باشقا بىر قىزىقىشقا بۇراڭ، كىتاب ئوقۇڭ ياكى بىر ئىش قىلىڭ. بۇ خىل ئەھۋال ئاستىدا، ئۆزىڭىزنى ئالدىراش تۇتۇش سىزنىڭ غەم - ئەندىشىڭىزنىڭ ئورنىنى ئالدىدۇ. « ئاللاھ ھېچكىمنىڭ ئىچىدە ئىككى يۈرەك ياراتقنى يوق. » (4: 33) مەسىلەن: بىر بالا كىسەل بولۇپ قالدى دەيلى، ئاتا-ئانا پۈتۈن كۈچى بىلەن داۋالاتقاندىن كېيىن، قالغان ۋاقتىنى پايدىلىق ئىشلارغا سەرپ قىلىدۇ، زىيادە ئەنسىرەشنىڭ پايدىسى يوق.

سىز نۆۋەتتىكى مەسىلىگە يۇلۇققاندا ئۆتۈشتە يەڭگەن قىيىنچىلىقلارنى ئەسلىشىگە ئۇرۇنۇپ باقسىڭىز بولىدۇ، بولۇپمۇ ھازىر دۇچ كەلگىنىڭىزدىن ئېغىر مەسىلىلەرنى. ئاللاھنىڭ ئۇلارنى ھەل قىلىشىڭىزغا قانداق ياردەم بەرگەنلىكىنى ئەسلىڭ، مۇبادا سىز ئۆتۈشنى ئەسلىيەلسىڭىز، ئۇنداقتا بۈگۈنكى مەسىلىنىڭمۇ كونا مەسىلە ئىكەنلىكىنى، ئۇنىڭمۇ ئۆتۈپ كېتىدىغانلىقىنى ھەم ھەل بولىدىغانلىقىنى ھېس قىلىسىز، ئىنشائاللاھ.

مەسىلىڭىز ئۈچۈن بىر ئىجابى ھەل قىلىش ئۇسۇلى ئىزدەڭ. ئىبن جەۋزى مۇنداق دەيدۇ: « كىمكى ئاپەتكە ئۇچرىسا ئۇنىڭدىنمۇ بەتتەر ئەھۋالنى تەسەۋۋۇر قىلسۇن، ساۋابىنى ئويلىسۇن، تېخىمۇ چوڭ مۇسبەتنىڭ ئۆزىگە كېلىدىغانلىقىنى خىيال قىلسۇن. ئۇ ھالدا، ئۇ ئاپەتنىڭ ئۆزى ئويلىغاندەك چوڭ ئەمەسلىكىنى تونۇپ يېتىدۇ. ناۋادا

بالا - قازا دەھشەتلىك بولمىسا ئىدى ، كىشىلەر ئازادە ، راھەتلىك زامانلارنى ئۈمىد قىلماس ئىدى .»

« دانىشمەنلەردىن بىرى شۇنداق دېگەن ئىكەن ، مەن ئەزەلدىن سۆزلىمىگىنىمگە پۇشايمان قىلىپ باقمىدىم . ئەمما سۆزلىگىنىم ئۈچۈن تۇلا پۇشايمان قىلدىم .»

« پەرۋەردىگارىمىز! بىزنى ھىدايەت قىلغىنىڭدىن كىيىن دىللىرىمىزنى ھەق يولدىن بۇرۇۋەتمىگىن. » (8: 3)

3

بەخت تېپىشىڭىزغا ياردەم بېرىدىغان مۇھىم نوقتىلار

1 - چۆەر، ئىقتىسادچىل بولۇڭ، چىقىمى تۇلا ئادەم مەڭگۈ قانائەت قىلمايدۇ، بەلكى تاماخۇرلۇق ۋە ھېرىسىمەنلىكنىڭ قۇلغا ئايلىنىپ قالىدۇ. چۆەر ھەم تىجەشلىك بولۇش - قانائەتنىڭ ئاساسى. « تەدبىر - تۇرمۇشنىڭ يېرىمى » دىگەن گەپ بار.

2 - كەلگۈسى ئۈچۈن ئارتۇق غەم يىمەڭ، زېھنىڭىزنى قىسقا مەزگىللىك نىشانغا يىغىشقا ئۇرۇنۇڭ، پىشانىڭىزگە پۈتۈلگەننىڭ ھامان كېلىدىغانلىقىغا ئىشىنىڭ.

3 - ئۇلۇغ ئاللاھتىن قورقۇڭ. ئاللاھ دەيدۇ: « كىمكى ئاللاھتىن قورقۇدىكەن ئاللاھ ئۇنىڭ ئۈچۈن بىر چىقىش يولى بېرىدۇ، ھەم ئۇنىڭغا ئۇ ئويلىمىغان يەردىن رىزىق بېرىدۇ. » (3 - 2: 65)

4 - بىلىڭكى، قانائەت ئىززەت - ئابرويىڭىزنى ساقلايدۇ، ئاچكۆزلۈك ۋە تاماخۇرلۇق بولسا ئار - نۇمۇسقا قۇيدۇ.

5 - پەيغەمبەرلەر ۋە سالىھلارنىڭ پاك ھاياتى ئۈستىدە ئويلىنىڭ، ئۇلار شۇنچىلىك قانائەتچان ۋە كەمتەر، ياخشى ئىشلارغا شۇ قەدەر تەشنا ئىدى، شۇلارنى ئۆلگە قىلىڭ.

6 - ماددى جەھەتتە سىزگە يەتمەيدىغان كىشىلەرگە قاراڭ.

« ئەقىللىق كىشى دانا پىكىردىن مەنپەئەت ئالىدۇ، ھەزگىز ئۈمىدىسىزلىنمەيدۇ، ئويلاش بىلەن ئۇرۇنۇشتىن ۋازكەچمەيدۇ. »

« ئاللاھ مۇئەمىنلەرنى چۇقۇم قوغدايدۇ. » (38: 22)

4

ئاللاھ بىلەن بولغان ئالاقىڭىزنى كۈچەيتىڭ

ئىمانلىق كىشى ياخشى ئەمەللىرى سەۋەبلىك دۇنيادا ئېسىل تۇرمۇش كەچۈرىدۇ. بۇنداق تۇرمۇشنىڭ نازۇ-نەمەتلەرگە تولغان بولۇش - بولماسلىقى مۇھىم ئەمەس، چۈنكى ئېسىل تۇرمۇش بۇلارنى ئۆز ئىچىگە ئالغان بولۇشىمۇ ھەم ئالمىغان بولۇشىمۇ مۇمكىن.

كەڭ - تاشا مال - دۇنيادىن سىرت ھاياتتا ئادەمنى بەختلىك قىلىدىغان كۆپ ئىشلار بار. مەسىلەن: ئاللاھقا يېقىندىن باغلىنىش، ئۇنىڭغا تايىنىش، ئۇنىڭ غەمخۇرلۇقى ۋە رازىلىقىغا قەتئى ئىشىنىش، ساغلاملىق، كۈڭۈل خاتىرجەملىكى، خۇشاللىق، ئائىلىدىن رازى بولۇش، باشقىلارنىڭ دوسلۇقىدىن بەھرىمەن بولۇش، ياخشى ئىش قىلىشنىڭ ھۈزۈرى ۋە ئۇنىڭ كىشىنىڭ ھاياتى ۋە روھىغا قىلىدىغان تەسىرى... قاتارلىقلار.

پۇل - مال پەقەتلا بىر ئامىل، پەقەت ئازراق بولسلا يېتىدۇ. مۇشۇنداق بولغاندا، زېھنىنى ئاللاھنىڭ نەزىرىدە تېخىمۇ ئۇلۇغ، تېخىمۇ تازا، تېخىمۇ ئەبەدى بولغان ئىشلارغا يىغىلى بولىدۇ.

« ئۆزگەرمەس بىر قانۇنىيەت: ئۇلۇغلاردا ئانىلىرىنىڭ ئۇدۇمى بار. »

ئاللاھقا ئىشەنگەن ئىنساندىن بەختلىك ئىنسان يوق

مەن دۇنيادىكى نۇرغۇنلىغان ئاللاھقا ئىشەنمەيدىغان بايلار، كاتتىلارنىڭ تەرجىمەھالىنى ئوقۇپ چىقىپ، ئۇلارنىڭ ھاياتىنىڭ تۇلسىنىڭ ئازاب - ئوقۇبەت، ۋە خار - زەبۇنلۇق بىلەن ئاياغلاشقانلىقىنى بايقىدىم. ئۇلار ھازىر نەدە؟ ئۇلارنىڭ يىغقان مال - دۇنيالىرى قېنى؟ ئۇلار تۇرغان ئېگىز قەسىرلەر نەدە؟ ئۇلارنىڭ ھەممىسى يۇقالدى. ئۇلارنىڭ بەزىسى ئۆزىنى ئۆلتۈرۈۋالدى، بەزىسى قەستلەپ ئۆلتۈرۈۋالدى. بەزىسى تۈرمىگە سۇلاندى. يەنە بەزىسى ئۆزلىرىنىڭ گۇناھى، پەسكەش ئۇيۇنلىرى ۋە باشقىلارغا قىلغان زىيانكەشلىكى تۈپەيلىدىن قولغا ئېلىنىپ، سوت مەھكىمىسىگە ئېلىپ بېرىلدى. ئۇلار ئەڭ بەختسىز كىشىلەرگە ئايلاندى. ئۇلار ئۆزلىرىنىڭ بايلىقىنى ئۆزلىرى ئۈچۈن ھەممە نەرسىنى - بەختنى، مۇھەببەتنى، ساغلاملىقنى ۋە ياشلىقنى سېتىۋالمايدۇ، دەپ قارىغانىدى. ئەمما ھەقىقىي بەخت، ھەقىقىي مۇھەببەت، مۇكەممەل ساغلاملىق ۋە ياشلىقنىڭ پۇلغا سېتىۋالغىلى بولمايدىغانلىقىنى بايقاشتى. بەلكىم ئۇلار بازارلاردا خىيالى بەخت، ساختا مۇھەببەت ۋە ساغلاملىقنى سېتىۋالالىشى مۇمكىن. ئەمما دۇنيادىكى بارچە پۇل - مال بىلەنمۇ مېھر - مۇھەببەت ۋە خۇشاللىق بېرىدىغان بىر تال يۈرەكنى سېتىۋالغىلى بولمايدۇ.

ئاللاھقا ئىشەنگەنلەردىن بەختلىك ئىنسان يوق، چۈنكى ئۇلار پەۋەردىگارىدىن كەلگەن نۇرغا ئىگە. ئۇلار ئۆزلىرىنى تەكشۈرۈپ تۇرىدۇ. ئاللاھ بۇيرىغاننى قىلىدۇ، ئاللاھ توسقاندىن ياندى. « قۇرئان » دا ئۇلارنىڭ قانداق تەسۋىرلەنگەنلىكىگە قاراڭ:

« ياخشى ئىش قىلغان ئەر-ئايال مۇئەمىنلەرنى بىز چۇقۇم ياخشى ھايات
كەچۈرگۈزۈمىز. بىز چۇقۇم ئۇلار قىلغان ئەڭ ياخشى ئەمەللەر بىلەن ئۇلارنى
مۇكاپاتلايمىز. » (97: 16)

« خۇشاللىقنى خالىمايدىغان كىشى خۇشال بولمايدۇ. »

« ھەر ئىش ئاللاھنىڭ ئىرادىسى ۋە ھۆكۈمى بىلەن بولىدۇ. »

6

چىۋەر تۇرمۇش

سالھە مۇسۇلمان ئايال ئىھتىياجغا چۈشلۈك تائام راسلايدۇ، ئىسراپچىلىق ۋە تەدبىرسىزلىك تۈپەيلى باشقىلارنىڭ ئەيىبلەشكە ئۇچرىمايدۇ. مۇئمىنلەرنىڭ ئانىسى ئائىشە ئاياللارنىڭ ئەڭ ياخشى ئۆلگىسى، رىۋايەت قىلىنىشىچە، ئائىشە مۇنداق دېگەن: « ئاللاھنىڭ ئەلچىسىنىڭ داستىخاندا ئازدۇر-كۆپتۇر نان ئېشىپ قالمايتتى. » يەنە بىر رىۋايەتتە مۇنداق دېيىلگەن: « مەن ئاللاھنىڭ ئەلچىسىنىڭ ئالدىدىن غىزا ئېشىپ قالغان داستىخاننى يىغىپ باقمىدىم. »

ئىسلام دىنى چەكلىگەن، ئىسراپچىلىق دەپ قارالغان ئىشلارنىڭ بىرى ئالتۇن، كۈمۈش قاچىلاردا يەپ-ئىچىشتۇر. ئۇمۇ سەلەمەنىڭ رىۋايەت قىلىشىچە، ئاللاھنىڭ ئەلچىسى مۇنداق دېگەن: « كۈمۈش قاچىدا ئىچكەن كىشى دۇزاخنىڭ ئۆتىنى يۇتقاندەك بولىدۇ. » مۇسلىمنىڭ بىر رىۋايىتىدە: « ئالتۇن ۋە كۈمۈش قاچىدا يەپ-ئىچكەن كىشى قۇرسىقىغا جەھەننەمنىڭ ئۆتىنى يىگەن بولىدۇ. » دېيىلگەن.

ئەمەلىيەتتە، ئىسلام دىنىنىڭ چەكلىشىنىڭ كەينىگە دانالىق يۇشۇرۇنغان، چۈنكى بۇخىل ھەشەمەتلىك بۇيۇملار ھوزۇر-ھالاۋەتلىك تۇرمۇشنىڭ ئالامىتى، ئىسلام مۇئمىنلەردىن ئاددى-ساددا بولۇپ، ھەشەمەتلىك تۇرمۇشتىن يىراق تۇرۇشنى ئىستەيدۇ. ئاللاھنىڭ ئەلچىسى مۇئازنى يەمەنگە ئەۋەتكەندە، ئۇنىڭغا مۇنداق دېگەن: « ھوزۇر-ھالاۋەتتىن ئاگاھ بول، چۈنكى ئاللاھنىڭ بەندىلىرى

ھوزۇر-ھالاۋەت سۈرگۈچىلەر ئەمەس. »

« كۆڭۈلدىكى دەرتنى ئۇنتۇپ كېتىش، ئاندىن خۇشال بولسىز. »

« تەنلەرگە پەرۋا قىلماڭ. »

7

ياخشى ئىش كۆڭۈلنى خۇرسەن قىلدۇ

ئائىشە مۇنداق دەيدۇ:

« بىر نامرات ئايال ئىككى قىزنى ئېلىپ ئالدىغا كەلدى. مەن ئۇلارنىڭ ھەر بىرىگە بىردىن خۇرما بەردىم. ئانا ھېلىقى خورمىنى ئاغزىغا سېلىشىغا قىزلىرى يەنە ئۇنىڭدىن سورىدى. شۇنىڭ بىلەن ئۇ ئۆزىنىڭ خورمىسىنى ئىككىگە بۆلۈپ، ئىككى قىزغا بىردىن بەردى. مەن ئۇنىڭ ئىش-ھەرىكىتىدىن تەسرلىنىپ، ئاللاھنىڭ ئەلچىسىگە ئېيتىۋىدىم. ئۇ « ئاللاھ شۇ سەۋەبلىك ئۇنىڭغا جەننەت ئاتا قىلدى ياكى ئۇنى دۇزاختىن ئازات قىلدى. » دېدى.

ئومۇم سەلەمە ئۆز ئۇغۇللىرىغا چىقىم قىلىش تۇغۇلۇق ئاللاھنىڭ ئەلچىسىدىن سۇراپ دېدى: « مۇبادا مەن ئەبۇ سەلەمە (ئۇنىڭ ئېرى) نىڭ ئۇغۇللىرى ئۈچۈن چىقىم قىلسام، ساۋابقا ئېرىشەلەمدىمەن؟ ئۇلار مېنىڭ ئۇغۇللىرىم، مەن نېمىلا بولىمىسۇن ئۇلارغا ئېتىبارسىز قارىيالايمەن. » ئۇ پەيغەمبەر جاۋاب بېرىشتىن بۇرۇن ئۆزىنىڭ ئۇلارغا ئېتىبارسىز قارىيالايدىغانلىقىنى ئىزھار قىلدى. دېمەك ئۇنىڭ فىتىرىتى (تەبىئىتى، تۇغما ئېڭى) پەيغەمبەرنىڭ بۇ سۇئالغا جاۋاب بېرىشىدىن ئىلگىرى جاۋاب بەردى.

ئىسلام ياخشى ئىشلارنى قىلىشقا، تۇغقاندارچىلىقنى يەتكۈزۈشكە، جەمىيەتكە خەير-خاھلىق، مېھرىم-مۇھەببەت سىڭدۈرۈشكە رىغبەتلەندۈرىدۇ. شۇنداق بولغاندىلا بالىلار ساغلام، سالىھ ئادەم بولۇپ ئۆسۈپ يېتىلىدۇ.

« زوقلىنىڭ، مانا بۇ ھەقىقى بەختتۇر. »

« ئايال — خۇش پۇراق گۈل ، خۇش ناۋا بۇلبۇل . »

8

ئاللاھ بىزنى بالا - قازادىن ساقلايدۇ

ئايروپىلان ئېگىز بوشلۇقتا ، ئاسمان - زېمىن ئارىسىدا لەيلەپ ئۇچۇراتتى ، تۇساتتىن ماشىنا - ئۈسكۈنىلەردىن كاشلا چىقتى . ئۇچقۇچىلار ۋە يولۇچىلار قورقۇپ كەتتى ، ئەرلەر يىغلايتتى ، ئاياللار چىرقىرايتتى ، بالىلار ھۇدۇقۇپ قالغاندى ، ۋەھىمە تارىماقتا . ئۇلار ئاللاھقا يېلىنىپ نالە قىلىشقا باشلىدى : « يا ئاللاھ! يا ئاللاھ... » شۇنىڭ بىلەن ئاللاھ رەھىمىتىنى ۋە شەپقىتىنى ياغدۇردى ، ئايروپىلان بىخەتەر قوندى ، كىشىلەرمۇ ئاستا - ئاستا تىنجىدى .

ھامىلە ئورنىنىڭ نۇرمالسىزلىقى تۇغۇتنى تەسلىشتۈردى ، ئانا ئۆزىنىڭ ئۆلۈپ كېتىدىغانلىقىغا ئىشەندى . ئۇ ئاللاھقا — خاپىلىقلارنى يۇقاتقۇچى ، ھاجەتلەرنى راۋا قىلغۇچى خۇداغا يۈزلەندى . ئۇ يىغلىدى : « يا ئاللاھ! يا ئاللاھ..... » شۇنىڭ بىلەن ئۇنىڭ خاپىلىقى تۈگىدى ، بالىسى ئۇغۇشلۇق دۇنياغا كەلدى .

ئالىم قىيىن مەسىلىگە يۇلۇقتى ، توغرا يېشىم ئىزدىدى ، ئەمما تاپالمىدى . ئۇ كەمتەرلىك بىلەن ندا قىلدى : « يا ئاللاھ! يا ئاللاھ! ئىبراھىمغا ئۆگەتكەن ئاللاھ ، سۇلايمانغا چۈشەندۈرگەن ئاللاھ ، مېنىڭ چۈشۈنۈشۈمگە مەدەت بەر ، يا ئاللاھ! جىبرائىلنىڭ ، مىكائىلنىڭ ، ئىسراپىلنىڭ پەرۋەردىگارى ئاللاھ! ئاسمان - زېمىننىڭ ياراتقۇچىسى ، غەيبىنى ۋە نەقنى بىلگۈچى ئاللاھ! سەن بەندىلىرىڭ ئارىسىدىكى تالاش - تارتىشلارغا كىسىم چىقىرىسەن ، مېنى ھەقىقەتكە ئېرىشىشكە نىسىپ قىلغىن ، سەن ئۆزۈڭ خالىغان كىشىلەرنى توغرا يولغا باشلايسەن . » شۇنىڭ بىلەن ئىلھام

كەلدى، تۇسالغۇ يۇقالدى. شان-شەرەپ ئاللاھقا خاستۇر، ئۇ نېمىدىگەن
مېھرىبان - ھە!

« ئەڭ خۇشال كىشى تېخىمۇ كۆپ كىشىلەرنى خۇشال قىلغان كىشىدۇر. »

«ئايالارغا مۇئامىلە قىلىشتا ئاللاھتىن قورقۇڭلار». (ھەدىس)

9

غەپلەت باسمىسۇن

بىخۇدۇلۇقتىن ھەزەر ئەيلەڭ، ئۇلۇغ ئاللاھنى ئەسلەشكە بىپەرۋالىق قىلماڭ، نامازدىن، قۇرئاندىن غاپىل بولماڭ، پايدىلىق دەرس، لىكسىيەلەرنى قولدىن بەرمەڭ. مانا بۇلار غاپىللىققا ئېلىپ بارىدىغان سەۋەبلەردۇر. ئۇلار قەلبىنى قاتتۇرۇۋېتىدۇ، ھەتتا قەلبىنى پىچەتلىۋېتىدۇ، ئىنساننى مەڭگۈ ياخشى-ياماننى ئايرىيالماس، مەڭگۈ ئاللاھنىڭ دىنىنى چۈشەنمەس؛ ئۇدا باغرى تاشلىق، گاڭگىراش، بەختسىزلىك بىلەن ياشايدىغان قىلىپ قۇيىدۇ. مانا بۇلار غاپىللىقنىڭ بۇ دۇنيادىكى ئاقىۋىتى، ئۇنداقتا ئۇ دۇنيادىچۇ؟!

شۇڭلاشقا، يۇقۇردا تىلغا ئېلىنغان خاپىلىقنى كەلتۈرۈپ چىقىرىدىغان ئىشلاردىن قەتئىي نېرى تۇرۇڭ. ئاللاھتىن قورقۇڭ، تىلىڭىز ئاللاھنى ئەسلەش بىلەن ھۆل تۇرسۇن. شان-شەرەپ، مەدھىيەلەر ئاللاھقا بولسۇنكى، ئاللاھتىن ئۆزگە ئىبادەتكە لايىق زات يۇقتۇر، ئاللاھ بۈيۈكتۈر، بارچە ماختاش ئاللاھقا خاستۇر. ئەپۇ تىلەڭ، ئۆرە تۇرغاندىمۇ، ئولتۇرغاندىمۇ، ياتقاندىمۇ دائىم دۇرۇت ئېيتىڭ، شۇندىلا قەلبىڭىزنىڭ بەختكە چۆمگەنلىكىنى بايقايسىز. بۇ مېھرىبان، شەپقەتلىك ئاللاھنى ئەسلەشنىڭ نەتىجىسى.

« ھەقىقەتەن دىللار ئاللاھنى ئەسلەش بىلەن ئارام تاپىدۇ. » (28: 13)

« خۇشال بولغاندا كۈلەي دېمەي، كۈلۈپ تۇرۇپ خۇشاللىق ئىزدەڭ. »

ھاياتقا كۈلۈپ بېقىش

قەلبىڭىز قايغۇ - ھەسرەتكە تۈلۈپ كەتكەن تەقدىردىمۇ، يەنىلا كۈلۈپ باققىنىڭىزدا دەرت - ئەلەملەر يەڭگىلەپ، چىقىش يولى تېپىلىدۇ. كۈلۈپ بېقىش، قايغۇرماك، چۈنكى ۋۇجۇدىڭىزدا بىر خىل تەبەسسۇم بىلەن تولغان كۈچ - ئېنىرگىيە بار. ئۇنى باسماك، بولمىسا ئۆزىڭىزنى ئازاب تۈپەيلى تۇنجۇقتۇرۇپ قويسىز. گەرچە بىراۋلارغا قەلبىڭىزنىڭ ئەڭ چوڭقۇر يېرىدىكى ئەڭ سۈرلۈك ئىشنى سۆزلەۋاتقاندىمۇ كۈلۈمسىرەپ تۇرۇڭ. ئۇنىڭ سىزگە زىيىنى يوق. بىز كۈلۈپ تۇرۇپ پاراڭلاشقان چاغ نېمىدىگەن گۈزەل - ھە!

ستىفان جەزال: «تەبەسسۇم - بىرخىل ئىجتىمائى بۇرچ»، دېگەن، ئۇ توغرا دەيدۇ. چۈنكى سىز مۇبادا باشقىلار بىلەن ئارىلىشىپ ئۆتمەكچى بولسىڭىز، ئۇلارغا ياخشى مۇئامىلە قىلىشىڭىز كېرەك. شۇنى بىلىڭكى، ئىجتىمائى تۇرمۇش سىزنىڭ بىر قىسىم كىشىلىك مۇناسىۋەت يوللىرىنى پىششىق بىلىشىڭىزنى تەلەپ قىلىدۇ، تەبەسسۇم شۇلارنىڭ بىرى. بۇ ھەممە ئېتىراپ قىلىدىغان ئىجتىمائى ھادىسە. سىز باشقىلارغا كۈلۈمسىرىگىنىڭىزدە ئۇلار بىلەن تەڭ تۇرمۇشنىڭ گۈزەللىكىدىن ۋە خۇشال كەيپىياتتىن بەھرىلىنىسىز، ئۇلارغا ئەڭ ياخشى خۇش خەۋەر بېرىسىز. ئەمما، مۇبادا سىز باشقىلارغا مۇزلۇق چىراي بىلەن يۈزلەنسەڭىز چوقۇم ئۇلارنى ئازابلان قويسىز، بىئارام قىلىسىز. سىز قانداقمۇ باشقىلارنىڭ ئازاب - ئوقۇبىتىنىڭ سەۋەبىگە ئايلىنىپ قالسىز؟

« شەرەپ پەقەت شەرەپ چۈشەيدىغان كىشىلەرگە مەنسۇپ. »

خاتىمە

ئەمدى... .

سىز بۇ كىتابنى ئوقۇغاندىن كىيىن، يىپىنغى لىكىن بەختلىك ھاياتنى، باشقا لىكىن گۈزەل كۈنلەرنى؛ ئارىسالدىلىق، ئەنسىزلىك، غەلغەشلىك بولمىغان ھاياتنى؛ مالاللىق، زېرىكىش، سىقىلىش بولمىغان كۈنلەرنى باشلاش ئۈچۈن، قايغۇ بىلەن خوشلىشىش، غەمىنى تەرك ئېتىش، مۇشەققەت مەنزىللىرىدىن ئايرىلىش، ئۈمىدسىزلىك ۋە چۈشكۈنلۈك چىدىرلىرىدىن كۆچۈپ كېتىش، ئىماننىڭ مېھرابىغا، ئاللاھ بىلەن ئۆلپەتلىشىش كەئبەسىگە، ئاللاھنىڭ قازا - قەدەرگە رازى بولۇش ماقامىغا كېلىش. شۇ چاغدا، ئىماننىڭ چاقىرغۇچىسى ئۈمىد تېغىدىن، رازىلىق ۋادىسىدىن خۇش - بىشارەت بەرمەك ئۈچۈن سىزگە نىدا قىلىدۇ: «سىز دۇنيادىكى ئەڭ بەختلىك ئايال».